

॥ श्रीः ॥

॥ वेमभूपालचरितम् ॥



सौभाग्यं जगतां यस्य वामे वपुषि वर्तते ।
तद्धाम शाश्वतं भूयाद्भूयसे श्रेयसे मम ॥ १ ॥

सहृदयदृष्टिः कुरुते
काव्यं त्वपदोषकरणगुणपूर्णम् ।
ज्वलदनलज्वालेव
क्षीरं व्यतिषङ्गितोयसंशोषात् ॥ २ ॥

आप इव जगति विमला
वाचो रसनीयतां दधति ।
काव्यप्रपञ्चसूत्रे-
र्या मूलं कविविधातृलोकस्य ॥ ३ ॥

काव्यं हि कविवराणां
 कनकमिव श्लाघ्यवर्णसंकलितम् ।
 दुर्जनजिह्वाज्वलने
 तप्तं प्रविभाति निर्मलाकारम् ॥ ४ ॥

भुजगीव, वमति गरलं
 खलमुखवल्मीकवर्तिनी जिह्वा ।
 कविवर्त्म दूषयन्ती
 माध्या सा भवति मन्त्ररेन्द्रेण ॥ ५ ॥

बाणादन्ये कवयः
 काणाः खलु सरसगद्यसरणीषु ।
 इति जगति रूढमयशो
 वामनबाणोऽपमार्ष्टि वत्सकुलः ॥ ६ ॥

कविरभिनवबाणः काव्यमत्यद्भुतार्थं
 भुवनमदितभूमा नायको वेमभूपः ।
 त्रिभुवनमहनीयख्यातिमानेष योगः
 प्रकटयति न केषां पण्डितानां प्रहर्षम् ॥ ७ ॥

प्रथमाच्छासः ।

चूडामणिनृपाणां

दुर्मतिपरिपन्थिशिखरिदम्भोलिः ।

सर्वज्ञचक्रवर्ती

पेहकोमटिवेमभूपतिर्जयति ॥ ८ ॥

श्रूयत खल्वेतदैतिह्यम्—

पुरां किल सकलजगदात्मम्भरेः, सनकसनन्दनादिभिः
सूरिभिः प्रत्यग्दृशा भाव्यमानमहिम्नः, छन्दःसंदर्भकवेः, सर्व-
भुवनसनाभिनाभेः, लोकशिल्पकल्पनाकृतोद्यमेन वेधसा प्र-
स्तूयमानेन नाभिनलिनमधुकररवस्फीतेन सामगीतेन मुख-
गतिशेषपर्यङ्कपरिमरस्य भगवतो गरुडध्वजस्य, मन्दाकिनी-
प्रवाहमकरन्दस्यन्दात्, मुक्तिद्वारकवाटविघटनकुञ्चिकायमा-
नस्मृतेः, लक्ष्मीकरकिमलयसंवाहनक्रियोचितात्, चिरजन्म-
कल्मषभुजङ्गविषभङ्गजाङ्गलिकान्, योगिजनमानसभवान-
मङ्गलदीपान्, श्रुतियुवतिचूडामणेः श्रीमतश्चरणकमलादवती-
णां वर्णश्रुतुर्थः— इति ॥

म खलु सहोदरोऽपि गङ्गाया जनकः कीर्तिगङ्गायाः,
मह मिथुनभावेन स्वजायां चटुलहयखुरनखमुखविलिखित-
गात्रां गोत्रामधिकरणक्रमैर्वशिकुर्वन्, संक्रान्तहरिचरणलाञ्छन

इवातपत्न्यामरतोमरधनुरसिभिरविरहितः, सुरापगया सो-
 दर्यस्नेहदत्तानीव शुचित्वगाम्भीर्यपावनत्वमाधुर्याणि चरित-
 मनःस्वभाववचनेषु समुद्रह्न, कलितकारणगुण इव संदर्शित-
 महिमा विक्रमेण बलिराजश्रियमाच्छिन्दन, अप्रणतनरकपतन-
 हेतुः, श्रितवतां श्रेयःप्रदानचिन्तामणिः, मणिरिव सतां हृदयेन
 धार्यमाणः, देवेन सह संक्रमय्य निजगुणमखिलमवनितलर-
 क्षणार्थमाविर्भाविततया सौकर्येण धरणीतलोद्धारणं कुर्वन्,
 अभिमतहिरण्यकशिपुक्षेत्रप्रदानेन सुमनसः स्वस्थान्वितन्वन,
 दाशरथिसरलशरप्रमुक्तिभिरनेकधालङ्कापतिखररिपुकबन्धपा-
 ति कर्म निर्माय समुज्ज्वलां धरणिसंभवां श्रियं स्वीकुर्वन्,
 सयौवनोन्मेषमधुराङ्गनानयनाञ्जलिपीयमानललितलावण्यनि-
 ष्यन्दः, क्षपितकुवलयपीडो बलेन सह विविधानि विरोधि-
 विदलनानि विरचयन्, सर्वस्यां पृथिव्यां प्रथिमानमयासीत् ॥

तत्र खलु समजनि पुरुहूतपुरूरवःपृथुभरतभर्गारथदुष्य-
 न्तदुन्धुमारप्रतिमः, पुरोगमः पुण्यश्लोकानाम्, अनेककुनृप-
 तिचरितकल्मषनिर्वासनसर्वप्रायश्चित्तप्रतिनिधिरिव धरायाः,
 ज्वलन् इव पुष्टदुष्टराजवंशः, पुण्यैर्निजचरितैः कलिमभिभूय
 सर्वदिशाकूलमुद्रहेन पुण्येन यशःपूरेण सुरभितदिगन्तः, नि-
 सर्गसंकटरोदोन्तरमान्तमुद्रहन्प्रतापम्, उग्ररिपुसमरविजयवे-

लाहेलाकृतेन सिंहनादेन दनुजाध्यक्षवक्षःस्थलदलनदक्षनृहय-
क्षनिपुरगलक्ष्वेलितमिव स्मारयन, शतमख इवानेकपविक्रा-
न्तिक्षपितभूभृत्पक्षः, विश्वामित्र इव सत्यव्रतस्थापनः, पवन
इव कृशानुतेजनः, जनार्दन इव जगद्वनमादधानः कामा-
भिधाना नराधिपः ॥

- यस्य खलु सलिलधरस्येव विमलतरवारिधारासारेण प्र-
तिदिशंभ्रम्यन्त पार्थिवरजोभ्रान्तयः । यस्य च कुलगिरिग-
रीयांसमंसमासाद्य, कोमलमृणालदुर्बलशेषशिरःपतनशङ्कातङ्क-
ममुञ्चत भूतधात्री । यस्मिंश्च शासति महीम्, दैवजमपि न
बभूव भयपञ्चकं प्राणिनाम् ॥
- तेन खलु कामपालनिभेन कामभूपालेन विधिवदनुपा-
लितो बभूव समधिककृष्णागोदावरीम्रोतःसमुदायनदीमातृका-
- यमाणः, समन्तादखण्डिताम्भःसमृद्धिभिः, विश्वंभराभ्रलतानु-
कारिसेतुलैः, तटतरुकुसुमान्तरक्षरदमन्दमकरन्दम्यन्दकन्द-
लितकुल्लोलैः, सलिलकलिलोलकलहंसकामिनीकोलाहलानुकृत-
जलदेवताचरणमणिनूपुरझणझणात्कारैः, कारण्डवपक्षविश्लेषप-
रिचलितपङ्कजपरागपालिविरचितालीकसंध्यानुबन्धचकितच -
क्रवाकयुगैः, स्तनंधयैरिव मागरराजस्य अनेकैस्तटाकैरुपशो-
भितः, कचित्कलधौतशलाकिकानुकारिभिरङ्कुराङ्गिः, कचि-

च्छुपक्षश्यामलच्छविभिः कन्दलितैः, कचिच्चाभीकरवर्णक-
 र्णैर्जपैः परिणमद्भिः, पवनदरचलितकणिशतया परिसरविहा-
 रिकलमगोपिकाकलमधुरगीताकर्णनश्लाघाकम्पितमौलिभिर् -
 वापलक्ष्यमाणैः, फलभरविनम्रतया मूलपयःप्रतिबिम्बितां प-
 श्यद्भिरिवात्मनः श्रियम्, शालिशारामुखपष्ठिकसुगन्धिकहा-
 यनप्रायैः सौराज्यसुखितवसुमतीपुलकनिकुरुम्बनिभैः केदारै-
 रूपशोभितैः, निरन्तरनालिकेगनिकरच्छदच्छायाच्छादिताश-
 षहरिदन्तरैः, पर्यन्तप्रक्रीडञ्चिकोडदशनदष्टपरिणतपनसफ-
 लरसासारभरितसारणीसरणिभिः, प्रसृमरपाटलप्रसवपट-
 लपाटलितपरिसरैः, सरलाशोकतिलकतिलकितैः, अवि-
 रलचलितकदलीदलाधिगतवनदेवताविलासतालवृन्ताकृतिभिः,
 सरससहकारशाखाशिखाधिरूढकाकलकुलकालाहलाकालत-
 विरहिणीहृदयहालाहलक्षेपैः, मधुकरगञ्जायमानमाधवीनिकु-
 ज्जखञ्जन्मिहिरकिरणपुञ्जैः, उद्भिन्नपुंनागकुसुमपरिमलोद्गारनि-
 र्हारिभिः, उलसितचम्पककलिकाकलापकल्पितकन्दर्पपावका-
 स्त्रसंपद्भिः, पाकपरिस्फुटितपुण्ड्रेक्षुपरुमुखोदीर्णमुक्तामणिकिर-
 णदर्शिताकालराकानिशाप्रकाशैः, कोरकप्रकरतारकितकुरवका-
 नोकहैः, वनितावदनासववासनासनाथवकुलवनैः, महिलाकु-
 चकान्तिचोरलिकुचफलैः, मातुलङ्गामोदहृदयंगमैः, नवनारङ्ग-
 सङ्गिभिः, भुजङ्गलतापरिष्वङ्गधन्यतरुणपूगभट्टैः, ललितलव-

लीलतालिङ्गितलवङ्गैः, ह्रीबेरहारिभिः, ह्रीतहारीतभरितहरित-
हरिद्रादलैः, प्रच्छायापचितशृङ्गिवेगपरिपाटिभिः, पक्ष्मलितसू-
रगैः, प्रतिनवजातिजीरकराजिभिः, कुटिलशुकत्रोटिकोटिपाटि-
तदाडिमस्तोमैः, व्याकोशकोशातकीगुलुच्छसंचयसंछन्नवृति-
भिः, उद्धेलत्कारवेल्लवल्लीवल्यैः, पटुतरपटोलपरिणाहैः, कोम-
लालाबुशालिभिः, पुष्प्यपुष्पलतैः, उरुतरोर्वारुकनिगदितोर्वरा-
सारैः, अभ्यर्हितबार्हताभ्युदयैः, अखिलभुवनाभिरामैरारामैः
सुलभरामणीयकातिशयः ; सततविहितहालिकदृढदयहेलनैः,
सम्यपरिपालनपरायणानेकसैरिकदारिकाकलितकोलाहलाकुलि-
तविहगकुलैः, अदूषितान्मेषमाषकोरदूषकैः, श्यामलश्या-
माकमंहतिभिः, अभिनवपाकबहुवारकैः, समुद्रतमुद्रसामग्र्यैः,
अनणकचणकचणैः, सैरिककुटुम्बिनीमादरालोकितवादरोदयैः,
समृणमसूरस्थलैः, सुस्थितकुलुत्थिद्धिभिः, प्रसिद्धसिद्धार्थैः, नि-
विडानिष्पावनिष्पत्तिभिः, निबिरीमातसीकैः, अनूनतैलीनमी-
मभिः, प्रवर्धमानवर्धमानवनैः, दाशरथिचरितैरिव सीतानुवृ-
त्तिमगलैः, बलभद्रविलमितैरिव लाङ्गलामङ्गिभिर्जाङ्गलक्षेवैर्वि-
चित्रपर्यन्तैः, समुत्तम्भिततुङ्गयूपस्तम्भनिवहसूचिताविविधाध्व-
राहरणैः, श्रुतिकामिनीकण्ठकालागरुद्रवायमाणहोमधूमलेखा-
निकायप्रकाशिताकालकालिकानिर्मिताधर्मधर्मविलयैः, प्रशन्त-
वास्तुविन्यासैः, प्रत्यग्भागप्रतिष्ठापितेन च गोपुरोपरिदेश-

डोलायमानविशङ्कटगारुडवैजयन्तिकेन पुरतः समुच्छितोदग्र-
दीपदण्डेन प्राक्द्वारवेदिकाद्वयभित्तिपुटविलिखितदशावतारवृ-
त्तान्तेन कुण्डलितभुजङ्गराजभोगशङ्काकारप्राकारपरिवेषशो-
भिना पुरुषसूक्तव्याहरणपरपटुतरवैखानसाधिष्ठितेन तुलसी-
दलशीतलामोदमुषितकित्विषेण विष्वक्सेनायतनेन, ऐशा-
न्यां च दिशि दर्शितोन्नतिना गर्भगृहगवाक्षविवरोद्धान्तगु-
ग्गुलुधूपापदेशप्रकाशितपरमेश्वरकण्ठकालकूटकालिम्बा, स्थूल-
शिलाघटितसालवलयेन पवनरयकम्पितध्वजपटपल्लवाङ्गुलिभिः
प्रमार्जयन्तीभिरिव कलिकालकालुष्यम् अवतरणरभसशीर्ण-
स्वर्णदीप्तोतःशकलानुकारिणीभिरतिनिर्मलाभिः पुंगवपताका-
भिर्विनयतेव संसारजनितां जूर्तिमखिलजन्तूनां द्वारदेशाव-
लम्बमानमालूरतोरणस्रजा रक्तकरवीरकुसुमालंकृतबलिपीठेन
स्निग्धश्यामलशिलोत्कीर्णशंकरोपवाह्यशाक्वरेण सरसारग्व-
धसौरभासारवासितदिशा विकटोपलस्तम्भविरचितनन्दिमहा-
कालभृङ्गिरिटिनिकुम्भकुम्भोदरप्रमुखप्रमथगणाकृतिवैकृतभयं-
करेण मंनिहितकार्तिकेयहेरम्बमूलबरेण भासुरभस्मत्रिपुण्ड्रकै-
र्भद्ररुद्राक्षमालिकाधारिभिरुच्चारितरुद्रैकादशीयैः द्विजन्मभि-
रधिष्ठिताभ्यन्तरेण आपूर्यमाणशङ्खबहुलकाहलमृदङ्गकलक-
लेन शिवालयेन च अलंकृतैः, प्रतिभवनवेदिकोद्देशं कचि-
द्दालतया विनीयमानेन कचिद्वयःस्थतया शास्त्राण्यन्योन्य-

मालोचयता कचिद्वार्धकान् विश्वासुखेषु विश्राम्यता केन-
चिदुच्चारितर्चेन, केनचिदाम्रेडितयजुराम्नायेन केनचिदविगी-
तसामगीतिना, केनचिदार्थवर्णतन्त्रमवमृशता केनचिच्छन्दो-
विचितिस्वच्छन्दवृत्तिना केनचिच्छिक्षितशिक्षाक्रमेण केन-
चिन्निरुक्तव्यक्तवैदुष्येण केनचित्कल्पितानल्पकल्पशिल्पसं-
जल्पेन, केनचिद्व्याकृतिनिराकृतश्रौतसंशीतिना केनचिद्व्यात-
मानज्योतिषज्योतिरपरोक्षितत्रैकाल्येन, केनचिदुद्धृतितभट्ट-
भणितिप्रघट्टेन केनचित्प्रभाकरालापलीलापरायणेन, केनचि-
द्वेदान्तोदन्तनिर्वृतस्वान्तेन केनचिद्वैशेषिकमतोन्मिषितशेमु-
षीकेण केनचित्रैयायिकवचनशय्यानुयायिना केनचिदि-
तिहामदृष्टपुण्यश्लोकपूर्वराजर्षिचरितेन केनचिद्धर्मशास्त्रमर्म-
वेदिना केनचिच्छीलितशिवागमेन केनचिदुदञ्चितपाञ्चरा-
त्रममयप्रपञ्चेन केनचित्प्रख्यापितमाख्यमिद्धान्तेन केन-
चित्क्षपणकदर्शनक्षपणप्रचण्डपाण्डित्येन, केनचिच्चार्वार्कगर्व-
निर्वापकाखर्वसर्वज्ञतोत्कर्षेण केनचित्माहित्यरससौहित्यशा-
लिना पञ्चमहायज्ञतत्परेणानुचानेन ब्राह्मणगणेन परिष्कि-
यमाणैः, आवापक्षैरिव सुकृतबीजानाम्, आलवालैरिव
श्रुतिलतानाम्, आवामपेटकैरिव सत्पुरुषगन्धानाम्, आघात-
स्थानैरिव दुरितदम्यूनाम्, आभरणैरिव वसुधाविलासिन्याः,
महद्भिर्ग्रहारैर्मनोहरैः स्यन्दन इव उर्वरासङ्गदर्शनीयैः, जल-

धर इव निरवधिकासारदर्शितोच्छ्रायः, सज्जन इव अनेक-
धान्योपकरणसंभृतप्रीतिः, अभिजात इव समग्रगुणग्रामम-
ण्डनः, प्राज्ञ इव बहुलोहप्रभवभूमहितः, जम्बूद्वीप इव भद्रा-
श्रभूषितः, यूथपतिरिव असंख्यधेनुकानुगतः, समुपचित-
सकलधर्मलिङ्गस्त्रिलिङ्गा नाम जनपदः ॥

यत्र गोदावरीकूलबहुलपङ्कनिमग्नचरण इवानन्यगतिरावा-
सकर्म निर्माति धर्मः । यत्र च कृष्णवर्णीतरङ्गकलकलोद्वेजिता-
नीव दूरीभवन्ति दुष्कृतानि । तत्र खलु तस्य राज्ञो राजधा-
नीवभूव समस्तभुवनप्रशस्तगमणीयका फलसंपदिव भारतव-
र्षशाखिनः; शाखानगरसहस्रसंवाधपरिमरा; सर्वभुवननिर्मा-
णमातृकेव विश्वमृजः; जननीव कृतयुगस्य; निजनृपतिनिर्ग-
तिशययशःप्रतापप्रमर्गनिरोधापगाधवन्दीकृतेनेव चक्रवालगि-
रिणा महता प्राकारवलयेन परिवृता; सदातनसलिलभरभरि-
तेन, सलिलसंक्रान्तकनकवरणमण्डलप्रतिबिम्बतया कुलिशप-
तनभयादपरजलनिधिशङ्कावगाढकनकगिरिणेव विराजमानेन,
पर्यन्तविसर्पिवहुलफेनपटलापदेशादगम्यकरचुलकितमम्बुरा-
शिभिव अपहसता परिखाचक्रेण परिगता; क्रीडागजमदजल-
सेकपङ्किलप्राङ्गणैः, कुट्टिमस्वाचितमरकतमणिकिरणविसरण-
जनिताकाण्डप्रसारितकदलीपलाशसंशीतिभिः, कालागरुधूप-

पालकादांशतालांककालकालाकनत्रस्यत्कालमरांलकायूथैः,
 आसन्नदीर्घिकावीचीपवनविकीर्यमाणविकस्वरनालीकशीथुवर्ष-
 जम्बालीकृतशम्भलीकपालकस्तूरिकापत्रपङ्क्तिभिः, अभ्रंलिहके-
 तनशिखरोल्लेखनभिदुरमुदिरोदरशीर्यमाणवार्यासारपूर्यमाणसौ-
 धमणिप्रणालीझलझलात्कारोद्विग्नपारावतरणितशतगुणितवर-
 युवतिमणितभणितिभिः, गारुत्मतरत्नांशुपटलघटितकपटया-
 मिनीताकायमाणस्थलखचितस्थूलमुक्तार्माणभिः, अनवद्ययो-
 पाङ्गभूपानिवहेन्द्रनीलमणिप्रभापोषदोषायमाणवासरैः, कृष्ण-
 क्रीडितैरिव सर्वदाररचितरुचिभिः, ललनावलग्नैरिव ललित-
 वलीकान्तैर्भवननिवहैर्निगन्तरा ; सफुल्लवल्लितरुतल्लजपुष्पनिष्प-
 न्दनिलीयमानपुष्पंधयविरुतिभरितहरिता, फलिनहलिना, फ-
 लेग्रहितालेन, पत्रलहन्तालेन, त्रिचतुरदिवसोद्गतकोमलक-
 मलयाग्रप्रसनमहर्षपिकपरिपदध्युषितचूतविटपिना, विस्मृग-
 शुक्परिपाटिकाकुटिलमृपाटिकाकोटिपाटितफलपृग्फलेन, अ-
 क्षुद्राक्षुद्राक्षारुद्राक्षेण, विकचविकचिलधूलीसुराभणा, पर्चालम-
 क्रमुक्कुहलीपालीप्रणालीपुटर्पाततवहुलमधूलीममुक्षितश्रितना-
 तरुणमारचवल्लीवेल्लितबिस्ववलयेन, प्रक्रीडच्चिक्रीडिशिशुचरण
 शीर्यमाणशीफरशेफालिकारजसा, नवतरुकुसुममधुञ्जरीसौर-
 भजरीगृह्यमाणजनहृदयेन, निरन्तरसुमनःस्यन्दिमकरन्दव-
 र्पपिच्छिलतलस्वलितपुष्पलार्वाजनेन, संसारेणेव मगन्ध-

सारेण, वेशवाटेनेव प्रकटितविटपालिना, हिमवतेव महादे-
ववल्लभोत्पत्तिहेतुना, सेतुनेव अधिकपिकचितेन, मदसेव
सदा वलीमुखरतानुकूलेन, नलेनेव कलितरसातलत्विषा, तरु-
णीमुखेनेव चलद्भ्रमरकान्तेन, जरठवपुषेव अविरलतिलकट्टुणा,
गावणेनेव बहुलपनसहितेन, समधिगतमहापुरुषेण तालाङ्केन,
स्थगितनभसा घनेन, महनीयकृष्णागुरुणा द्रुपदेन, विदलि-
तनागेन केसरिणा, प्रवृद्धवयसाप्यरहितगणिकाश्लेषेण, न-
मेरुधरेणापि सुमनोगणनिलयेन, सर्वभुवनाभिरामेण आरा-
मनिकरेण कल्पितसौभाग्यविशेषा ; नवदलितमृदुलनलिनद-
लतलितमतरिरंसुहंससंसदालापरमणीयैः. कोमलकिञ्जल्क-
शल्कजिग्रसिषाव्यग्रचक्रवाकचरणवलयवेल्लितकुवल्यापीडैः ,
पृथुलहरिशिखरटीकमानमदविकटवरटामुखविघटितवराटक-
कोशैः, व्याकोशशतपत्रातपत्रच्छायाणिषण्णराजहंसमण्डलैः,
प्रत्यग्रफुल्लहल्लकवनीघनीभूतमधुधुनीस्रोतःसन्ततिकन्दलितोर्मि-
भिः, मदकलकलहंसतुण्डखण्डनोच्चलितकुमुदपरागसुरभिता-
म्बुभिः, लक्ष्मणमनोवृत्तैरिव ऊर्मिलामहितैः, संसारिशिरि-
वात्मजम्बालमुद्रहद्भिः, सुनटैरिवानेकशस्त्ररङ्गनर्तितैः, यति-
भिरिव अधिकमठस्थितिभिः, अगाधैः सरोवरशतैः सनाथी-
कृतसंनिवेशा ; बिल्वखदिररोहितकपलाशमयैः अशुष्कैः,
अशाखान्तरैः अकीटदष्टैः अतिनिपुणत्वप्लूतष्टैः अष्टाश्रिभिः

कलितबलिकलिक्षेपैर्यूपैरुद्भासितम् , सहजसौमनस्यसदस्यप्रश-
 ख्यमानतन्त्रसौष्ठवम् , तरुणहरिणचर्मनिर्मितपवित्रधवित्रम् ,
 कदाचिन्नव्यं वायव्यं भव्यं द्यावापृथिव्यं च हव्यं जुह्वता कदा-
 चित्प्रशम्यानुषस्यान पवित्रान अपोनप्त्रीयान्मन्त्रानधीयानेन
 कदाचिदनपसव्यानि ऋतव्यानि यजूंषि पठता कदाचिदा-
 ग्निमारुतं कर्म निर्मिमाणेन याजकगणेन परिष्क्रियमा-
 णम् , भृशतसमरमिव प्रकटितधनंजयहेतिवीर्यम् , दिलीप-
 चरितमिव श्लाघनीयसुदक्षिणम् , रणाङ्कणमिव बहुविधशस्त्र-
 संकुलम् , सुरबलमिव स्तूयमानसुब्रह्मण्यम् , गान्धर्वमिव
 श्रूयमाणश्रुतिस्वरमण्डलम् , हास्तिकमिव बहुशस्तोत्रसम-
 न्वितम् , उत्पातरविमण्डलमिव उपहितपरिधिबन्धम् , उत्तान-
 पादचरितमिव उपलभ्यमानध्रुवाकारम् , राहुवदनमिव अस-
 कृदाहितसोमग्रहम् , अम्बिकारमणमिव कपालभूषणम् अध्वरश-
 तमाहरताम् आमुष्यायणानामनवकीर्णिनामनिराकृतानामलि-
 ङ्गवृत्तीनामनभ्युदितानामनभिनिर्मुक्तानां गृहमेधिनां द्विजानां
 निवासभूता; चिकुरतिमिरासङ्गमङ्गलनिशया, ललाटश-
 शिकलाविलासप्रतिपदा, भ्रूलतालासिकालाम्यललितरङ्गभुवा,
 नगनशफरानुबन्धनवकन्दर्पताकया, अधरबन्धूकविकास-
 विभ्रमशरदा, कण्ठकम्बुकमनीयबिम्बोकसरिता, स्तनचक्रवा-
 कयुगानुषङ्गशृङ्गारदीर्घिकया, रोमावलीजलदलेखादर्शनाश्चर्य-

प्रावृषा, करपल्लवस्फुरणपर्यायवीरुधा, पन्नगपरिषदेव प्रकटि-
 तविलासया, मन्मथलीलयेव रतिसुखमंपादनचतुरया, कुमु-
 दिन्येव राजानुकूलदर्शनया, केशभरे कृष्णया, वदने मनोर-
 मया, वचमि मञ्जुभाषया, मध्यदेशे मन्दोदर्या, ऊरुयुगले
 रम्भया, भूषासु रुक्मिण्या, सुरतकलासु सुदक्षिण्या, वपु-
 षि सुभद्रया वारविलासिनीमंहत्या समलंकृता ; कचिदभ्रिता-
 भिरिव कालागरुधूपमण्डलैः, क्वचिन्मकितिलाभिरित कर्पू-
 रपांसुभिः, कचिच्छर्करिलाभिरिव मुक्ताफलराशिभिः, क-
 चित्पल्लविताभिरिव पद्मरागमहःपटलैः, कचिच्छाडूलिताभि-
 रिव शतमखमणिकिरणापीडैः, कचिद्रसातललक्ष्मीभिरिव
 अनन्तशङ्खकुलसंकुलाभिः, कचिन्मधुमासवनराजिभिरिव प्र-
 वालहारिणीभिः, कचिद्विषहरणविद्याभिरिव गारुडालोकप्रसा-
 धिताभिर्महाविपणिवीथीभिर्विराजिताः सरसहरिणलोचनापाङ्ग-
 वलनमेचकितान्तरा विहारवनभूमिरिव कन्दर्पकरेणोः, उत्तुङ्ग-
 मत्तवारणसहस्ररमणीया विलासास्थानमण्डपिकेव वीरल-
 क्ष्म्याः, श्रुतिसुखालापमुखरशुचितरद्विजवरमण्डलानुबध्यमान-
 पद्मासना केलिसरसीव सरस्वतीकलहंसिकायाः, दलितसम-
 दकरिसहस्रैः ससिंहसंहतिरिव महावीरैः, समधिकचि-
 तरणलीलारसिकैः सपारिजातवनेव वदान्यैः, अनेकशतस-
 वनसमज्याविहारिभिः ससुधर्मेव सुमनोभिः, अभिदर्शितचा-

रुवर्णस्थितिस्तिलकश्रीरिव त्रिलोक्याः ; समुद्रासितासंख्य-
 देवालया लायेव शतमखनगरस्य ; अक्षयजीवनधृतिगालवाल-
 मण्डलीव धर्मतरोः ; अनेकधामालकृता निवासभूमिरिव कृत-
 युगम्य ; अनधिगतकण्टकरुचिग घण्टासरणिरिव प्रजाभा-
 ग्यम्य ; प्रचुरसन्मणिवासो नीवीव वसुंधरायाः ; गुह्यकन-
 गरीव विविधमनुष्यधर्मचरितपवित्रा ; लङ्केव पुण्यजनाध्युषि-
 तमंनिवेशाः ; शब्दविद्येव बहुधा तुरङ्गशोभिता ; कार्तवीर्य-
 तनुरिव अविरलकरभासिता ; नृसिंहलीलेव प्रथितहिरण्यक्षया ;
 शरदिव विलसत्सत्प्रकाशा ; ब्राह्मणजातिरिव निगमशालिनी ;
 महाघोषान्वितापि निराक्रोशा ; प्रकटभुजङ्गप्रचाराप्यपोहिता-
 हिभया ; बलिराजनिलयभूतापि गन्धर्वभूमिः ; अदङ्किनाम-
 धेया नगरी ॥

• यत्र च वामभ्रुवामनुपमललाटतटकान्तिकदर्थनलज्जया
 मज्जनमिवाचरति शङ्करकोटीरशैवालिनीपयसि चन्द्रमःशक-
 लम् । यत्र च मुनीनामपि मनांसि मोहयति कुण्डलितकुसु-
 मान्त्रसशरशरासनविभ्रमं विभ्रदक्षिभ्रुवं सुभ्रुवाम् । यत्र च
 पुनरम्बुधरकटम्बकम् , अमृतकरविम्बम् , अम्बुरुहम् , अमृ-
 तम् , कम्बुः , इभकुम्भः , चम्पकदाम , अम्बरम् , अम्बु-
 निधिपुलिनम् , रम्भा , अशोकपल्लवमित्येतानि शम्बररिपुसा-

चिव्यकलनाय ललनारूपेण परिणमन्ति । यत्र च हरिणीदृ-
शामाननचन्द्रमण्डलेष्वभ्यर्णकर्णपाशगाढनहनशङ्कासंकुल इव
न कदापि निविशते लाञ्छनहरिणः । यत्र च चञ्चलदृशामञ्च-
लस्फुरणमेव दृशोः पञ्चशरी पञ्चबाणस्य; पुष्पाणीति मृषोद्या
किंवदन्ती । विक्रमप्रणयिनी भ्रूलतिकैव समरसाचिव्यकर्मणं
कार्मुकम् ; इक्षुरित्यलक्ष्यमाख्यानम् । निसर्गसुरभिर्निश्वास
एव रागोद्दीपनसाधनम् ; मलयपवन इति चिन्ताव्यामोहः ।
छायाकरं चन्दनतिलकमेव धवलातपत्रम् ; चन्द्रमण्डलमिति
कविकर्मधर्मः ॥

तस्यां च पुरि निवसन्, पुरंदरप्रतिमः, पूरितार्थिजन-
कामः, कामनृपतिरेकनगरनिर्विशेषमशिषदशेषमवनिचक्रम ॥

तस्माच्च मार्ताण्डादिव मानवो वंशः, चन्द्रमस इव पौरवः
सन्तानः प्रवर्धमानः, मन्दाकिनीप्रवाह इव मधुमथनचरणप्र-
वृत्तः, महार्णव इव अनेकवाहिनीकलकलसनाथः, मन्दर इव
श्रीसमुत्थानहेतुः, चन्द्र इव परमेश्वराशिरोलालितः, प्रससार
महीतले महान्वंशः ॥

तत्र च बभ्रुव क्रमेण मान्धातृभरतपृथुभगीरथदुष्यन्तदु-
न्धुमारदशरथदिलीपप्रतिमः, गान्धारगन्धसिन्धुरसृणिः, मा-
लवकुलापमृत्युः, गुर्जरज्वरः, सिन्धुराजराजयक्ष्मा, बङ्क-

हृदयशङ्कुः, उत्कलकुलोत्कानलः, कामरूपपतिधूमकेतुः, मद्र-
बलसमुद्रौर्वः, शकवनाशिखी, हेहयहिमानीरविः, सोमकसो-
मस्वर्भानुः, मागधवधूवैधव्यदुर्विधिः, दुर्मदतुलुष्कशुष्काश-
निः, लाटकर्णाटरणरणकः, भोजकाम्बोजप्रजागरो राजा
प्रोहभूप्रतिर्नाम ॥

यस्य खलु निरन्तरनिर्गतानि विमतवधूवाष्पधाराज-
लानि वर्षति कृपाणमेघे, महती बभूव वंशवृद्धिः । यस्य च रि-
पुरुधिरमरसहर्षिचन्दनचर्चाकरणशिशिरोपचारपौनःपुन्येनापि
न शशाम शौर्योष्मा ॥

स खलु बाल एव राजा रजनिकरकरावदातकीर्तिर्दिग्गज-
करद्राघीयमा भुजेनाङ्गदमकरिकानिर्विशेषमधारयदष्टादशद्वी-
पवतीं वसुमतीम् ॥

तस्मिंश्च राजनि शासति चतुरर्णवमेखलां वसुंधराम्,
कदाचित्कोमलमलयमारुतान्दोलिततरुणसहकारकोरकास्वाद-
कषाधिकण्ठकलकण्ठकामिनीगलगुहाङ्कुरितसरसकुहूकोलाहलः
मधुमदमुदितरमणीरमणीयवदनमधुगण्डूषसेकपुलकितबालव-
कुलवाटिकाभिरामः, मधुमदचपलमधुकरचरणताडनोद्धूतत-
रुणदाडिमप्रसवधूलीपालीसूचितालीकसंध्याबन्धः, विरहिजन-
प्रहरणविजृम्भमाणमकरध्वजभुजनमितधनुःपृङ्गारतरङ्गितरोदो-

न्तरः, तारुण्याग्नेडितलावण्यललनाचटुलतुलाकोटिवाचालचर-
णारविन्दमन्दप्रहारकेलिकिसलयितकङ्केलिपादपः, दक्षिणसमी-
रणतरलितमृदुलचम्पकलताडोलाधिरूढवनदेवतागीयमानमधु-
रगीतिकुड्मलितबालप्रियालवनवाटः, पटुतरक्रमं कौकिलान
पञ्चमश्रुतिमध्यापयन, मकरन्दवारिधोरणीर्माधवीषु कुसुम-
मञ्जरीः कलयन, मलयगिरिकटकादवतारयन्नेवामोदमेदस्वि-
नो मरुतः, प्रालेयरुजः कमलवनलक्ष्मीमुल्लाघयन, सुतनुसुर-
तनाटिकासूत्रधारः, मधुकरमधुपानगोष्ठीप्रवर्तनमहाशाक्तः, तु-
हिनतुषवर्षावग्रहः, वासरायुष्यवैद्यः प्रादुरामीद्वसन्तसमयः ॥

मधुसमयधातुवादी मलयगिरिभस्त्रिकामरुता समुल्लसित-
पल्लवाग्निषु विविधौषधिवहासु वनगुहासु दर्शयामास भास-
मानवर्णानि सुवर्णानि । विरहिजनहरिणजिघांसया विनिर्यतो
वीरस्य मनमिशयमृगयुराजस्य स्कन्धावारधुरंधरेण गन्ध-
मारगिरिगन्धवहेन प्रतिदिनं प्रचक्रिरे परागरेखावागुराः । संज-
ज्ञिरे च पञ्चमरवनुखरमुखपरभृतयुवतिसरसरतिकलहसहका-
राः सहकाराः । अभासि च पुनर्युगविशिखवीराहतपथिक-
युवतिहृदयविगलदविरलरुधिरनिचितवदनैरिव व्याणैः, वसन्त-
लक्ष्मीमणिप्रदीपायमानदलांशुकैः किंशुकैः । कस्य वा न बब-
न्धुरन्तःकरणं कुम्भसंभवकुटुम्बनीकुन्तलभरगन्धबन्धवो ग-

न्धवहाः । चिरविगतार्तविकामतया विरमासु रागिणोऽपि
गणिकासु सङ्गमङ्गीचक्रुर्नवपल्लवाः ॥

तस्मिंश्च विकस्वर्गपिकस्वरे, पार्थक्यद्वयमाश्रित्य, मधुरम-
धूकमधुमाद्यन्मधुलिहि, मदनबलगर्वसर्वधुरीणे, मन्दकुन्दम-
करन्दश्रोतसि, मधुकरमलिनमाधवीस्तबके, कोमलकुङ्कुमलालं-
कृतवकुले, विरतहमन्तिकायूथे, दुर्निरूपतुषारवर्षमुषि, कुश-
लकुशेशयसंसदि, कुसुमपरागोत्तिकुरवके, मरुवकसुहृदि,
रिरंमाकुलकलहंशालापमारकासारे, मलयानिलवैजयन्ते, स्म-
रनिगमप्रवर्तनाध्यायतिथौ, चामीकरवर्णकर्णेजपकर्णिकारहा-
रिणि, जनितवारुणीतृषि, अशोकशोकापनुदे, सरसकिमल-
यापीडचूडालचूतविटपिनि, सुरभिगन्धगन्धफलीचारुचाम्पेय-
संपदि, नवसुमनःस्मेरनमेरुवने, विगतफलिनीविकासे, रु-
धिरारुणशार्दूलनखकुटिलकिंशुककुङ्कुमले, कृततमालगर्वे, सौ-
रभसंपन्नपुंनागशालिनि, तरुणप्रवालचक्षुःप्रियप्रियाले, संक-
लितलवङ्गप्रसवे, कूलकषरागसागरे, लवलीलावण्यरसायने,
कालेयकलिकाकलितकामुकोत्कलिके, प्रसवरजःपिङ्गकुङ्कुमव्रा-
ते, व्रयुवतीवदनारविन्दमारुतानन्दितसिन्दुवारसूतसुन्दरस्त-
वके, प्रत्यग्रतिलकतिलकितवनस्थलीमुखे, पाटलीप्रसवविदूषके,
विकासमासेदुषि वसन्तसमये, नरपतिरखेटकीर्तिः, आखे-

टककौतुकी, सचिवसंमतः, तरुणतरतनुच्छदाच्छादिताङ्गः.
सनिषङ्गशरासनः, जङ्घाजवविजितकुरङ्गं तुरङ्गमधिरुह्य, धनु-
र्वेदपारदृश्वा विश्वश्चापदशरण्यमरण्यमयासीत् ॥

कनकशृङ्खलानियमितगलान्, विकटवराटिकाभरणान् .
मृगकुलापमृत्यून, वराहमर्माविधः, प्रकुपितव्याघ्रकरप्रहारव्र-
णितदेहान्, अतिदूरावलम्बनीभिरधिकमरुणिमानमुद्वहन्ती-
भिरनेकमृगयानिपीतमरण्यमृगरुधिरपूरमिवोद्वमन्तीभिरविर-
तलालाजलस्राविणीभिरपि शुष्यन्तीभिरभिनवाशोकपल्लवसु-
कुमाराभिर्द्राघीयसीभिर्जिह्वाभिरुपशोभितान्, विश्वासानिव
मूर्तिमतः, स्वामिनां हृदयवेदिनः, सिंहेष्वपि दर्शितविक्रमप्र-
कर्षान्, अतिप्रमाणान् कौल्यकानाकलयता, केनचिद्वागु-
रावाहिना, केनचिज्जालवलयानि धारयता, केनचिद्वीतंसा-
न्विभ्रता, केनचिच्छार्दूलशकटयन्त्रं प्रमारयता, केनचित्प्रलो-
भकहरिणानानयता, केनचित्तिरस्करिणीधारिणा, केनचिञ्च-
क्रचापभिण्डपालमुद्गरलगुडादीनि शस्त्राणि धारयता, केनचि-
दुन्माथोपकरणरज्जूरुद्वहता, केनचिन्मृगरञ्जनगीतिचतुरेण,
केनचिद्वैणिकेन, केनचिद्वैणविकेन, केनचिद्वांशिकेन, केन-
चिद्वण्टाधारिणा, केनचिद्वनहरिणवाशितानुकरणनिपुणेन, के-
नचित्केकानुवादनप्रगल्भेन, केनचिदच्छभल्लभूत्कारानुकृति-

दक्षेण, केनचित्स्वङ्गिकुलगलनिनदानुसारिम्बरविशारदेन, बहु-
प्रकारेण मृगयुवगेण परिवृतः, प्रथमशोधितं रुद्धमृगं वनं
प्रपेदे । राजानमन्वग्ययौ तदा विरचितमृगयानुरूपवेषम-
शेषमपि सामन्तचक्रम ॥

स पुनः प्रथममेव विविधायुधपाणिभिर्विमुक्तसिंहनादैर्मृ-
गयुभिराक्रान्तम्, अतर्कितोपपन्नविपदुल्बणघोषणघोणिकुलम्,
उत्तालकौलेयककुलविकटदंष्ट्राविलुण्ठ्यमानशललिसंघजङ्घापल-
लम्, अभूतपूर्वरणरणकदारुणरवणवारणयूथम्, अकाण्डसं-
श्लोभचण्डिमधुर्यहर्यक्षम्, अतिरभसचलितवनमहिषचटुलशफ-
पुटताडितधरणिभङ्गम्, संश्लोभसमयपरिपुच्छ्यमानशार्दूलम्,
अधिकसभयगवयम्, भयभ्रष्टतर्णकगतिगवेषणोत्कर्णगोकुल-
म्, अतिसंरम्भजृम्भमाणशरभमरणमाकुलीचकार । मृगयु-
भिस्तोमररुणरङ्कुपदाः, पुङ्खानुपुङ्खशङ्कुपातसातङ्कमातङ्गाः, स-
मुत्पतिष्णुवनमहिषकठिनकंधरापतितखड्गखणात्कारमुखराः,
निष्ठुरयष्टिविद्धघृष्टयः, क्षुरिकामुखक्षुण्णतरक्षुकुक्षयः, च-
ण्डभिण्डिपालखण्डितगण्डकाः, शरसंहतिसंहतासह्यसिंहरं-
हसः, शातकुठारप्रहारभीतवातप्रम्यः, वेगोत्सृष्टकुटिललगु-
डकुट्टननिरीहितेहामृगव्यूहाः, निहतयूथपतिविरहशोकदूय-
मानकरिणीकरुणफीट्कारदारुणाः, विततकरवाललूनचमरवा-
लधयः क्रियन्ते स्म काननभूमयः ॥

अवनिपतिरहितराजन्यकस्येव काननस्य खङ्गिविक्रमकंथा-
 मपि न विषेहे । संभोगानिव सद्यस्तनशशपदानुवृत्तीन् , ज-
 रागमानिव शिथिलाङ्गान सारङ्गान प्रकटितपन्नगरिपुरंहमा
 तुरगेण परीत्य शरवर्षेण शमयांचकार । ततश्च करवालखण्डि-
 तकठिनमहिषकंधरानिरन्तरनिपतितरुधिरझरसहस्रेषु अजस्र-
 मभिपततामरालतुण्डानां भेरुण्डानामुत्तालपक्षपवनकम्प्यमान-
 कदलीदलमर्मरासु मरुक्षितिषु तरक्षूनन्वियेष । प्रत्यग्रनिहतवन-
 हरिरुधिरपिच्छिलचरणाग्रस्यन्दमानसान्द्रासृजि संजगृहे
 सवित्रासतन्द्राणि तरक्षोः पदानि । मृगयाविश्रोभमाकर्ण्य तर-
 क्षूणां तरुकुञ्जादभिमुखमापततां जिघत्सया व्यादीयमानेषु
 विशङ्कटदंष्ट्राशङ्कुमंकटेषु नदत्सु वक्त्रकुहरेषु कृतहस्ततया चि-
 क्षेप चण्डानि शरमण्डलानि । ततः कामीव मदनशरता-
 ङिताङ्गो रामानुसरणमकरोत् । स खलु शासिता चतुष्पदाम-
 मीषामधिकपदत्वमसांप्रतमिति जानन्निव शरभाणां चतुरधि-
 कानि पदानि चत्वारि चिच्छेद । अनन्तरमचिरविदलितवन-
 करिकुम्भकूटनिपतितमुक्ताफलवृन्ददन्तुरासु सिंहसरणिषु दृष्टिं
 बबन्ध । असहमान इव तदीयमाधिपत्यं मृगाणाम् , कर्णपू-
 रायमाणकुण्डलितकोदण्डगुणश्चण्डशरासारवर्षी सरूपो जयान
 सिंहान सिंहसंहननः । ततः कण्डूलगजपतिमण्डलगण्डकषण-
 मदजलमलिनितस्कन्धेषु मुचुकुन्देषु दशं दिशन , वनभुवि वि-

भुञ्चचार । वर्षप्रहैरिव मनुजपतिमहेषुभिरधिकमवग्रहे भिन्ने.
वारिमुच इव वसथुवर्षमुचो मदमुचो बभूवुः । सबलगवयघा-
तविमृमरधूलिविमरणधूसरोगम्कान , अवम्किरमाणान्वल्मी-
कान , विभुरिषुवर्षेण जघान विपिननिलयिनो लुलायान ।
राजीववृन्धुरिव राजा रश्मिभिरिव शैत्यभेदिभिर्भल्लैरन्ध-
कारानिव मार्गरुधो लुलाव भल्लकान ॥

स कंदांचित्तृणविन्दुरिव हरिणीमपातयदवनितले । विष्णु-
रिव महावराहविग्रहमग्रहीत । युधिष्ठिर इव शल्यं जघान ।
अनुपत्य च वातवाहनहरिणरंहसा हरिणा वातहरिणान खमु-
त्पततो बाणनिकरेण निष्पत्राचकार कृतहस्तः क्षितीश्वरः ।
स पुनरेवं शरभकुलापमृत्युना, तरक्षुक्षयेण, द्विपविपदा.
मृगराजराजयक्ष्मणा, रुरुजरसा, लुलायप्रलयेन, गवयवयो-
वसानेन, घृष्टिसंघसंघातनिधनेन, प्रवगकुलोपप्रवेन, चमर-
गलसिरारुधिरमोक्षभिषजा, वातहरिणजातिव्याधिना, रोहि-
तवर्गोपसर्गेणमृगयाव्यापारेण वने विजहार । तेन धरणिपति-
मृगयाविहारेण दिग्गजवृन्दमन्तरेण दन्तिनः, कृतान्तमहिष-
मपास्य महिषाः, पवनवाहनहरिणादृते हरिणाः, शिशिरकर-
शशमुत्सृज्य शशाः, चण्डिकाकेसरिणं विमुच्य केसरिणः.
कुमारबर्हिणं विहाय बर्हिणाः, बाणेन विशंसनमवापुः ॥

तस्मिंश्चातन्द्रितश्रपोषके, विकटकृतकूटयन्त्रे, श्रपितगवयव-
यसि, निवर्हितवर्हिणकुले, शातहेतिदलितमोहितरोहितक्षरित-
लोहिततिरोहितजम्बुकक्षुधि, चण्डशरलुण्ठितगण्डकायुषि,
स्फूर्जदतुच्छभल्लच्छिदामूर्च्छालाच्छभल्लाङ्गनिर्गच्छदास्रपिच्छि-
लक्षितौ, शल्यकृतशल्यपरिषदरुषि, चक्रमुषितशरभचक्रचक्र-
भ्रमे, भयोत्कटविचलदाटविककिटिविकटगलघर्घरध्वानभीष-
णे, क्षुरिकामुखनिर्दयार्दितशार्दूले, कौलेयकदम्प्राविलोपितवात-
हरिणसंघजङ्घाजवे, गजधेनुकागर्भरुधिरस्रावपङ्कनिमग्नाङ्घ्रि-
ममुत्श्रेपणसातङ्ककङ्कविहंगप्रचण्डपक्षास्फालनरटितानुसारधा-
वमानखेटाखेटकारझाटसंकुले, शरताडितसिंहसंहतिवृंहित-
भिदुरश्रवाम्, विपुलकरवालाविघट्टनविघटितमुखविपिनकरि-
घटाकरुणफीट्कारवधिरितहरिति, भयभ्रष्टतर्णकविचयनव्य-
ग्रगोकुटुम्बिनीकण्ठचण्डाक्रन्ददारुणे, त्रामाकुलनकुलकुले,
मृगयुवर्गमार्गितमृगमार्गे, कापेर्याविकलशाखामृगमृगिततरु-
गहने विरतप्राये मृगयाकोलाहले, धरणीपतिः परिसरभुवि
विहरन्तम्, अतिजन्दनतया पवनमिव हरिणरूपेण परिण-
तम्, अभिमतवृणचरणमुदितम्. आवरतविराचितमन्थर-
रोमन्थफेनिलमुखाग्रतया राघवशरपातितं मन्दजवजङ्घं सा-
याकुरङ्गमिव हसन्तम्, राहुकबलनभिया अवतीर्णमति-
चिरकालपीतमन्तरमान्तममृतराशिमुद्रमन्तमिन्दुहरिणमिवो-

पलक्ष्यमाणम् , अनुक्षणकृतैर्लोचनविक्षेपैर्मिथ्याकुवलयवना-
नि सृजन्तम् , असहायमप्यतिरभमगतिभिर्हरिणमयमिव
विपिनमापादयन्तम् , अन्तरान्तरा दंशविनिवारणविधूत-
शिरसम् , अवनिपतिमारितमात्मयिवन्धुवर्गमिवानुशोचन्तम् ,
अरण्यतरुकुसुमपरिमलमिव श्लाघमानम् , अमकृदाननकण्डू-
तिघर्षणोत्थिप्रचरणायतया जवगमनांपदेशार्थमनिलवाहनह-
रिणमिवाह्वयन्तम् , आसन्नदहनतापदुर्वासमीशानकरतलमपा-
म्य भुवि सुखप्रचारिणमिव दिव्यहरिणम् , अतिदृग्गग-
नतलोलङ्घनपौनःपुन्येन तुहिनकरवामिनं हरिणमिव जेतुमुत्सह-
मानम् , गरुत्मन्तमिव कृतवेषान्तरपरिग्रहम् , तापसमिव पाद-
पपर्णवृत्तिम् , व्रतिनमिव कृतबहुलङ्घनम् , द्विजातिमिव गृही-
तकुशकबलम् , मधुरिपुमिव वनमालोपशोभिनम् , आश्चर्यद-
र्शनं हरिणमालोकयामास ॥

दृष्ट्वा च विस्मयस्मेरमना व्यचिन्तयत्— ‘ अदृष्टपूर्वोऽ-
यमाश्चर्यजन्मभूमिरासेचनकदर्शनो हरिणः । त्रैलोक्यसंचरण-
शीलोऽपि नूनमेनमखिलमृगकुलरत्नभूतमनालोकयन्नन्यमृगा-
धिरोहणेन विडम्ब्यते भगवान्पवमानः । अर्हत्ययमेव हरिण-
रूपः समधिकसुधाशीतलिम्नि चन्द्रमसो हृदि स्थातुम् ।
किंचागणितमार्गणमार्गमवज्ञाततुरगवेगमभिमुखमवतिष्ठमान-

मेनमतिजवनगमनगर्वितमाशङ्कते मे हृदयम् । अतिरंहम्बि-
नमद्भुताकारममुमजानता मया किमकारि मृगयाविलसितम् ।
सर्वथा तुरगेण सरभसमनुपत्य हनिष्यामि महेषुणा हरिणमे-
नम्' इति सज्यं धनुरुद्वहंस्तदनुगामी जगाम । अतिदूरमाच-
कर्ष राजानमाशुगपथातिलङ्घी हरिणः । तमनुपपात च पा-
थिवचार्यमाणः पवनजवनजङ्घस्तुरंगः । अनन्तरमाशुगं हरि-
णमाशुगलक्षीकरिष्यन्नाकर्णमाचकर्ष मौर्वीमुर्वीपतिः ॥

अथ क्षणादेणोऽपि दरविरलदविरलवकुलमुकुलपुटानिवि-
डनिपतितमधुरमधुझरबहुलपरिमललहरीहलहलितमधुकरकुल-
गलपथविगलदविकलकलविरुतभरितहरितम् , अतिमृदुलमल-
यपवनतरलितसरसकिमलयपटलघटितमदनहुतवहधियम् , अ-
निभृतपरभृतचटुलनखमुखशकलितनरुणकुसुमविततिविलसद-
परुषपुरुषतरुमुकुलपरिषदम् , अधिकचपलकपिकुलकरतलवि-
धुतिपतितवरयुवतिकुचकलशरुचिहरपरिणतलिकुचफलनिच-
यरचितजननयनकौतुकम् , अचिरविकचविचकिलसुरभित-
सविधभुवम् . अकठारताम्बूलवल्लीतल्लजवोल्लितक्रमुकतरुदुरालो-
कम् , आमोदिमाधवीलताल्लिङ्गनमफलमहकारयौवनम् , मधु-
मदमुदितवामलोचनालोचनापाङ्गविक्षेपकुड्मलिततिलकतिल-
कितम् ; कामकलाचतुरगाणिक्यमाणिक्यनूपुरवाचालचरणार-

विन्दताडिताशोकपादपोल्लभितपल्लवसंलपिताकालसन्ध्यम्, मौ-
न्दर्यवित्तमत्तकाशिनीमन्दहर्भितोल्लभितकुसुमस्तवकभरनमन्त्रमे-
रुवनस्मेरपरिसरम् . पुराणवारुणीमदविवशकमनीयकामिनी-
कपोलमदरागकन्दलितचम्पकलताकलापकल्पितकन्दर्पदर्पम् ,
वेद्याधमिव बहुविधविटपानमितम् , अन्धकारमिव बहुलता-
श्रयम् , बाहिनीप्रवाहमिव मकरन्दधानम् , करिणीहृदयमिव
कलितानेकपरागम् , अगाहत कमपि महनीयमारागम् ॥

राजापि तदनुगामी तदुद्यानमाससाद् । स पुनराग्रादा-
गामरामणीयकाकृष्टहृदयः, प्रसवभगानम्राशिखरान्मधुकरमालि-
नान्फलानांश्च पादपान कोमलमलयमारुतान्दोलितपल्लवा-
'नि वल्लीवलयानि च विलोकयन् , चित्रीयमाणेन चेतसा
विम्भृतहरिणगतिरतिष्ठन् ॥

• तदा तत्कालतरलितशिखाभिर्लताभिः कृतिशिरःकम्पमिव
श्लाध्यमानम् , आरामतरुकुसुममञ्जरीरपास्यानुधावद्भिर्मञ्जुल-
निनदमिषेण स्तूयमानमिव मधुकरपुञ्जैः , अधगितसकलतरु-
प्रसूनगन्धत्वादधिवासयन्तमिव वसन्तलक्ष्मीम् , सौरभमय-
मिव भुवनमापादयन्तम् , चतुरिन्द्रियविकलमिव जीवलोकं
जनयन्तम् , अनाघ्रातपूर्वमतिमनोहरमङ्गनाङ्गपरिमलमुद्रहन्तं
कमपि पवमानमभ्यजिघ्रन् ॥

अवनिपतिराघ्राय परिमलम्, अतिविम्बयस्मेरहृदयः 'हृद-
यहारिसौरभः समीरः कुतोऽयम्' इति तदुत्पत्तिमन्वेषमाणः,
कमलमधुपानमत्तकलहंससारसरमितमधुरेण मन्मथकोदण्ड-
शिञ्जितानुकारिणा काञ्चीमञ्जीररणितेन मिश्रम्, अश्रान्तप्र-
सरम्, आकर्षणमन्त्रमिव मनमाम्, वामन्तिकडोलोत्सववि-
लासघोतकं कर्णमधुस्यन्दि हिन्दोलगानमशृणोत् । तदनु तदनु-
सारेण गन्तुमनास्तुरगादवततार । कक्षांचिदामन्नतरुशाखाया-
मामक्तकुशमश्रमवस्थाप्य, कौतुकप्रणुत्नेन मनसा नरपति-
रूपवनमध्यं प्रविवेश ॥

तत्र च नातिदूरे सरलमहकारवकुलतिलकहिन्तालकृतमाल-
पूगपुन्नागपनसपाटलप्रायं वासभवनमिव वसन्तस्य किमपि
बालतरुषण्डम् आलोक्य, सरसकुसुमकेसरविसर्गसकतिलेन
मकरन्दपङ्क्तिलेन तरुलतामध्यवर्त्मना तदभिमुखो जगाम । अहू-
यमान इव हिन्दोलगीतेन, आकृष्यमाण इव भूषणमणिमरीचि-
रज्जुभिः, आहिताह्वानमंज्र इव नम्रकिसलयाङ्गुलीभिः, प्रत्यु-
द्गम्यमान इव तदङ्गपरिमलोपहारिणा पवनेन, कृतकुशल-
प्रश्न इव कोकिलालापैः, प्रदर्श्यमानमार्ग इव मकरकेतुना,
प्रेर्यमाण इव कौतूहलेन, बालतरुषण्डमध्यमाससाद ॥

तत्र स पुनरासेचनकदर्शनम्, अनिलपरिचलितविटपतया

सुरासुरमभ्यमानदुग्धार्णवावर्तवृत्तभ्रममिव पारिजातम् . आस-
न्नकन्यकाकलमधुरगीतिश्लाघाकृतशिरःकम्पमिवोपलक्ष्यमाण-
म् , अविरतमूलालवालजलाधिवासशीतालुतयेव वेपमानम् .
सरसलतालिलङ्गनसुखादिव नूतनमुकुललकजालमुद्वहन्तम् ,
प्रतिबिम्बव्याजेन मूलालवालपयसि पुष्पितवालवल्लीवधूसंमे-
लनदुरितापनिनीपयेव मज्जन्तम् , अभितो निरन्तरैर्निजच्छा-
यान्धकारचक्रैरखिललतावधूनामभिसरणनिशामिवारचयन्तम्
पुष्पेषोर्भुवनवशीकरणचूर्णानीव तत इतो नवकुसुमरजांसि
विकिरन्तम् , अविरलमकरन्दम्यन्दनिभेन हिन्दोलगाननिशम-
नानन्दवाष्पमिव विमुञ्चन्तम् , मूलालवालाम्भसि परिसर-
लताङ्गनाभिः सह संक्रान्तप्रतिमतया सलिलक्रीडामिवारच-
यन्तम् , परभृतवृन्दविरुतिमन्त्रमुच्चार्य मकरन्दाज्यैः स्थलक-
मलाग्निषु लतावधूपरिणयनाहुतिमिव कुर्वन्तम् , मलयानिल-
चलितपल्लवाङ्गुलिभिः शाखाभुजाभिरनङ्गनाटिकाभिनयानिव
दर्शयन्तम् , समायूरच्छत्रमिवोपरिपरिमललोलेन लोलम्ब-
मण्डलेन , सविधकर्णिकारप्रसूनमिलितानि समुत्तेजनाय कन-
कशाणनिहितानीव कामास्त्राणि पुष्पाङ्कुराणि धारयन्तम् ,
अतिसुरभिकुसुमपरिमलनिलीनमधुकरनिकरानिनदेन मूलवि-
हारिणीनां वामदृशां वसन्तोत्सवगानतानमिव दिशन्तम् ,
मधुसमयबालमित्रम् , मन्मथशरकल्पनायस्कारम् , मधुकरपु-

अगजगृहम् , अविगहितपत्रसंपदं सार्वभौममिव द्रुमाणाम् ,
 श्रूयमाणद्विजमुखसुभाषितमङ्गलमुत्सवागामिव वनदेवताना-
 म् , समीरणतरङ्गितचारुजालकमास्थानमण्डपमिवानङ्गराजस्य ,
 शतमुखमिव संनिहितनेत्रसहस्रम् , हरमिवाच्छादितदिगम्बर-
 म् , शीतार्तमिव प्रच्छदपटलासितम् , तपनमिव छायासहायम् ,
 विष्णुमिव विधृतसुपर्णसङ्गम् , मिरालमिव परिसरवल्लीवेहनैः ,
 जिह्वालमिव पल्लवावलीभिः , प्रस्विन्नमिव प्रसवरसखन्दबिन्दु-
 भिः , केसरिणमपि महाङ्गम् , शिखिनमपि गन्धवाहम् , बल्क-
 लिनमपि विलासिनम् , बालमहकागमद्राक्षीन् ॥

यः पुनरुपरि पवनोद्धृतेन परागचक्रेण धारयतीव सकल-
 महीरुहमाम्राज्यचिह्नमातपत्रम् । यश्च प्रसृमरपरागव्याजेन
 परिसरलताङ्गनानामुपरि विक्षिपतीव मोहनचूर्णम् ॥

अथ तस्य शाखावलम्बिनीम् अरुणमणिशिलोत्कीर्णां सवि-
 धवर्तिन्याः सवाहिकायास्तरलितमुखरमणीयवलयनिकरेण क-
 रेण कम्प्यमानाम् , अधिकविस्मरया विद्रुमपाटलया त्विषा
 पुनरुक्तपल्लवसंपदः सहकागशाखा रचयन्तीं जातिलिङ्गद्रवानु-
 लिप्रमिव गगनतलमातन्वतीं डोलामधिरूढाम् , आलोलचरणन-
 खमणिकिरणनिकुरुम्बैरनङ्गभुवनविजयमङ्गलाङ्कुरानिव कल्प-
 यन्तीम् , मन्मथयागप्रवर्तनवेदिकाविन्याससूत्राणीव विस्ता-

ग्यन्तीम , डोलाविहारदूरप्रसागितपादारविन्दताडितशाखाञ्च-
 लैरासन्नकङ्क्रेलिभिः संवाह्यमानचरणामिव सरसकिसलयपाणि-
 भिः, कनकमयावलम्बनरज्जुकलितकरयुगलचलितमणिवल-
 यनिनदेन सेवावसर इति मदनमिवाकारयन्तीम , समधि-
 कमदरागदर्शनहमिताभिरन्तिकचम्पकलताभिः शाखाभुजा-
 प्रकलितेन तरुणसुमनःस्तवकदीपिकाचक्रवालेन निर्वर्त्यमान-
 नीराजनमङ्गलामिव निरीक्ष्यमाणाम , श्रमगुरुनिश्वाससौ-
 रभाभिसारिताभिर्मधुकरमण्डलीभिर्मुखशशिसंगमाभिलाषस-
 मागतरजनिशङ्कामिवाङ्कुरयन्तीम , अनवरतम्यन्दिभिरन्तिक-
 तरुकुसुममकरन्दवारिभिरभिषिच्यमानामिव महिलासाम्राज्यं
 वसन्तेन , मलयपवनतरलितशिखैर्महीरुहैरभ्यर्च्यमानामिव
 पुष्पप्रकरेण , मधुरहिन्दोलगीतिप्ररूढमुकुलपुलकैः प्रिया-
 लतरुभिः स्तूयमानामिव शाखागतकोकिलालापैः, प्रक-
 टितपल्लवपुटाञ्जलिभिः प्रणम्यमानामिव परिसरलताभिः,
 कोमलकरतलस्पर्शनानन्दितैर्माकन्दशाखिभिः सुकुमारकिस-
 लयकलिकातालवृन्तैरिव वीज्यमानाम , अभ्यर्णवालाशोकमू-
 लकल्पितेन सततममुक्तपार्श्वया रत्या पुलकितभुजलतया
 आलिङ्गितकधरेण सहचरवसन्तदत्तान्कूणितदृशा बाणान
 ऋजूकुर्वता मकरध्वजेन कटाक्षितावसरामिव दृश्यमानाम .
 माणिक्यभूषणमरीचिजालकारुणितार्ङ्गी विंश्रुत इवावतीर्णाम् ,

विद्रुमदण्डादिवोत्कीर्णाम् , कुङ्कुमादिवाङ्कुरिताम् , कोकनदा-
दिवोद्भूताम् , अरुणादिवाविर्भूताम् पल्लवादिवोल्लसिताम् , प्र-
सवपरिमलहारिणीं पारिजातकोरकादिव पतिताम् , निश्वा-
सामोदनिर्हारिणीं मलयपवनादिवोत्पन्नाम् , अखिलेन्द्रियाह्ला-
दकारिणीम् अमृतादिव समुत्थिताम् , माधुर्यजन्मभूमि-
मिक्षुदण्डादिवोदिताम् , कलमधुरालापिनीं तन्त्रीगर्भादिव
समुत्पन्नाम् , कांचन काञ्चनगौराङ्गीं कन्यकामपश्यत ।
इन्दुकलाया इव कान्तिमधुराङ्गया दर्शनेन तस्याः सलि-
लमिव सागरस्य समुल्लास हृदयमवनिपालस्य ॥

ततो नरपतिरेवमचिन्तयत्— ‘अहो पूर्वकृतस्य पुण्यस्य
कर्मणः परिणामः । यस्मादनिवारितमनेन चक्षुरञ्जलिना म-
धुरमधुरा कन्यामयी कापि सुधा पीयते । ब्रह्मणो नूनं
स्वर्गवधूसर्गपूर्वाभ्यसनेन सृष्टिनैपुणी जाता । अन्यथा कथमी-
दृगवयवनिर्माणकौशलं घटते’ इति विचिन्तयन् , तदा प्रस्विन्न-
भुजान्तरसंक्रान्तप्रतिमां स्मरशरपरवशतया स्वयंगृहीतहृदया-
मिव राजकुमारीमुद्वहन् , तत्क्षणजनुषा रोमाञ्चेन हृदयगताया-
स्तस्या दर्शनतिरोधानशुचेव स्थूलस्थूलं निश्चसन् , अनुक्षणजृ-
म्भिकारम्भमुखपिधानोदञ्चितस्य करस्य निजोरःस्थलहारम-
णिनिकरसंगतैः प्रतिबिम्बैस्तदालिङ्गनकुतूहलिना हृदयेन समु-

त्पाद्यमानानेकपाणिनिव दृश्यमानः, विमलमणिकुण्डललब्धप्र-
तिबिम्बतया स्वयमभिमरणसंकेतरहस्यकथनाय कर्णान्तमुपग-
तयेव तथा संलक्षितः, पुङ्गवानुपुङ्ग्वनिपतितमदनशरकुसुमनिक-
रसौरभसुखमनुभवन्निव दरमुकुलितलोचनः पश्यन्, पर-
वशा बभूव ॥

• ततस्ताः कन्यकाः संभ्रमात्तानितैः समीरणतरलि-
तनीलोत्पलवननिर्विशेषैर्नैत्रैर्नृपतिमालोक्य, विस्मयाक्षिप्तचे-
तसस्तस्थुः । राजकन्यका च डोलाधिरूढैव मसृणमुकु-
लितापाङ्गेन किञ्चिदाकुञ्चितभ्रूलतेन, विस्मयोत्तानतारकेण,
तस्य लावण्यातिशयमदृष्टपूर्वमाख्यातुमिव कर्णान्तमुपे-
युषा. अङ्कुरदनङ्गैरिङ्गितैः किमपि याचमानेनेव, प्रसन्नेन.
प्रेमरसवर्षिणा, भावगर्भितेन, आनन्दबाष्पकणस्थगितपक्षमा-
ग्रेण, विकासिना. विस्मृतनिमेषेण चक्षुषा राज्ञो लावण्या-
मृतपूरमापिबन्तीव, किमप्युपदिशन्तीव, किमप्यभिलषन्तीव,
हृदयमाकर्षन्तीव, स्वहृदयमर्पयन्तीव, मन्मथदुर्विनीतत्वमा-
वेदयन्तीव, महति मोहार्णवे निपतन्तीमशरणां मामव-
लम्बन्वेति कथयन्तीव, तदङ्गसौभाग्यामृतपङ्कपतिते चक्षुषी
समुद्धर्तुमक्षममाणेव, मुषितेव मनसिजेन, आचान्तेव
रागेण, लुण्ठितेव मोहेन. 'कबलितेवोस्कलिकया, विली-

नेव मदनाग्निना, चिरं तस्थौ । तदा कर्णमधुस्यन्दि
हिन्दोलगानमनाकर्ण्य, सरसपरिहासालापपेशलं सखीजन-
मनालप्य; विमृमरपरिमलसुभगविविधवनतरुकुसुमविरचि-
ताभरणहस्तां प्रसाधिकामनवलोक्य, सविनयमुपायनी-
कृतामुद्यानपालिकया शिक्षानमधुकरपुञ्जां प्रथमोद्गतामपि
माधवीकुसुममञ्जरीमनादाय, केवलं डोलापीठकनकमय-
रज्ज्वलम्बमात्रेण गात्रं स्थापयन्ती, विमुक्तबहुविधविभं-
वानुषङ्गा, ताम्बूलप्रणयप्रसारितेन पाणिना चेटिकासम-
र्पितां वीटिकां स्पृशन्त्यप्यगृह्णती, पञ्चशरशरनिकरप्रहार-
मूर्च्छिता, मकरन्दविन्दुवर्षेण कृतानुकम्पया वनलक्ष्म्या
तत्क्षणक्रियमाणशिशिरोपचारेव मिच्यमाना, कर्णावतंसकमल-
गन्धलुब्धेन ध्वनता मधुकरेण 'कुमारीजनोचितामपि व्रीडामु-
न्मुच्य स्वयमभिसरणेन हृदयरुचितोऽयं जनः परिगृह्यताम'
इति केनापि मदनदूतेन कर्ण इव कथ्यमाना, अपाङ्गशुक्तिनि-
र्गतैर्लोचनांशुपूरैरध्वपरिश्रान्तमवनिपालमिव स्तपयन्ती, क-
ठिनकुचतटघट्टनप्रमृतान्प्रसवशरपावकास्त्रस्फुलिङ्गानिव विहा-
रविशीर्णानुगमि कुङ्कुमपरागान स्थूलस्थूलेन निश्रामेन धुना-
ना, परिष्वङ्गव्यसनिनीभ्यां बाहुलताभ्यामङ्गस्पर्शव्यवधा-
नभियापनार्यमाणानीव पतन्ति रत्नवलयाणि अजानती, स्त-
नान्तस्त्रिमर्षिणीं हारतरलरत्नप्रभां तत्क्षणपतितमदनशरवि-

भिन्नहृदयरुधिरधारासिव समुद्रहन्ती, संभ्रमसंमिनीभिर-
लकपङ्क्तिभिर्दिवापि तदभिसरणोचितां तमिस्रामिव तन्वती,
अविरलपद्माग्रपातिभिरानन्दवाष्पवारिभिर्निजकुचमणिपीठ-
मधितस्थुषः प्रसववाणस्य सकलभुवनसाम्राज्याभिषेकमिव
रचयन्ती, चामरपवनेऽपि स्विद्यदङ्गी, पुरः प्रसृतेन डोला-
पीठेन तदन्तिकमनुरागेणैवाकृष्यमाणा अपसर्पता च कन्यका-
जनसहजया ब्रीडया पश्चादिव नीयमाना, तत्पादतलसंभा-
वितां स्थलीमपि बहुमन्यमाना, वनपवमानप्रेरितायां तदु-
परि पातितकुसुमनिकरायामामन्नलतिकायामपीर्ष्या कलय-
न्ती, मुहुरामन्नबालाशोकमद्विणा ताडयन्ती, मुहुश्चन्दनपल्ल-
वानवलम्बमाना, मुहुश्चम्पकमञ्जरीमाजिघ्रन्ती, मुहुः सहकार-
कलिकया ताम्बूलकरङ्कवाहिकां प्रहरन्ती, मुहुः संवाहिकायाः
स्कन्धे करं विन्यस्यन्ती, मुहुस्तमालकिमलयान्तरितविग्रहा
दर्शितत्रिभङ्गया दृशा स्मितविक्रमितकपोलं विलोकयन्ती
स्थितवती ॥

दृष्ट्वा च युवानमखिलानिरिक्तरूपसंपदमवनिपालमेवमचि-
न्तयद्राजकन्या— ‘अहो स्रष्टुः स्रष्टव्यतिशयः; यस्मान्निष्पन्न-
मिदमखिलातिशायि लावण्यम् । अयं पुनरात्मभुवा धूर्जटिन-
यनाग्निदग्धे रतिपतावन्यो मकरंकेतुरुत्पादित इव विश्वविमो-

हनाय विभाव्यते । नूनममुष्य हिमगिरिमेखलाविशालमतिम-
नाहरमासाद्य भुजान्तरं चिराय कौस्तुभपाषाणविषममधुरिपु-
वक्षःस्थलस्खलनखंदमत्याक्षीलक्ष्मीः । सर्वस्मिन्नपि जगति सौ-
न्दर्यसारनिधेरमुष्य नान्योऽस्ति सदृशः पुमान् । अस्ति,
यद्ययमेव मुकुरतले प्रतिबिम्बितः' इति चिन्तयन्ती, तदा
तदभिमुखचलितमनिवार्य हृदयमनुगन्तुमीहमानेव, तन्मुख-
सौन्दर्यगुणाकृष्यमाणेव, दुर्वारमन्मथशरतापमसहमान्ना तद-
वयवलावण्यपूरपतनमभिलषन्तीव, 'सरभसमवतीर्य डोला-
यास्त्वदनुरूपं युवानमगैव वृणीष्व' इति यौवनेनापदिश्यमा-
नेव, पवनतरलपल्लवाङ्गुलिना तत्क्षणक्रियमाणावतरणसंज्ञेव
सहकारेण, तत्कालसमुदितलज्जावनमितयोश्चक्षुषोरधोमुखवि-
सारिण्या प्रभया कोमलनिजचरणनिक्षेपाय पुष्पोपहारमिव
भूतले विकिरन्ती, दीर्घदीर्घेण निश्वासेन प्रदर्श्यमानावनितला-
वतारमार्गेव, चलितमणितुलाकोटिज्ञणज्ञणारववाचालचरणा-
रविन्दम्, आलम्बनरज्जुशिथिलितकरयुगलतरलमणिकङ्कण-
कणितवितीर्णकर्णपारणम्, आरणितभूषणकलापकमर्नायम्,
आशिञ्जितमेखलम्, आसन्नसखीसत्वरदत्तहस्तावलम्बम्,
अवनतार डोलाया धरणितलम् ॥

अवतीर्य च संखीजनधार्यमाणशिथिलावष्टम्भशरीरं ति-

प्रुन्ती, कामसागरनिमग्नस्यात्मनः करालम्बमिव याचमाना,
विगतनिमेषेण विस्मयस्तिमिततारकेण मनमिजगुरूपदि-
ष्टान अनन्यमवेष्टान तांस्तान्भावान विवृण्वता लोचनेन
तं राजकुमारं विलोकयन्ती, तेन च विलोक्यमाना, विचेतनेन
गतमपि कालदैर्घ्यं नाजानात् ॥

एवमन्योन्यानुगागरज्जुबद्धहृदययोरिवानन्यव्यापारयोर्म-
न्मथसंमोहनाम्नताडितयोरिव विवशयोः स्थितयोपार्थि-
वकुमारीकुमारयोः, विम्भयाग्निप्रचेतमि किंकर्तव्यतामृदे
कन्यकाकुले, विरतहिन्दोलगानानन्दनिप्यन्दे विश्रान्त-
किङ्किणीनिनदे विरलीभवति डोलाविहारे, कुसुमशरनि-
करमनवरतमपि मुञ्चतः पञ्चवाणस्य मञ्जुनिजचाप-
शिञ्जिनीरणित इव जृम्भमाणे चञ्चरीकरवे, कामबलवि-
जयकाहलेष्विव मधुरमधुरं कणत्सु कोमलचूताङ्कुरास्वादक-
षायकण्ठेषु कलकण्ठेषु, निःसपन्नं प्रवर्तयति रागराज्यं भग-
वति मकरकेतने, नवकुसुमवर्षमुचि मकरध्वजस्य साहायकमि-
व तन्वति मन्दमन्दं वहमाने मलयगिरिपवमाने, सफलीभव-
ति मधुमासवैभवे, शृङ्गारमय इव विलासमय इव उत्सव-
मय इव रागमय इव कुतूहलमय इव जायमाने समये,
राजदर्शनकुतूहली तुरगपदानुसारेण समागत्य तदुद्यानमुप-
विशन् केनापि पातालवर्तिना गणसेन गन्तुं गृहीतो विदूषकः

‘भाव हतोऽस्मि । सर्वलोकशरण्य भुजबलभीम प्रोद्धभूपाल,
केनापि पातालबिलप्रतिमल्लमुत्कटदंष्ट्राकरालमाख्यबिलमुद्धृ-
यता समुत्तुङ्गशाल्मलीशाखिशखानुकारिणं भुजमुदस्यता
बीभत्सदर्शनेन रक्षसा भक्षयितुकामेन गले गृहीतोऽस्मि ।
परित्रायम्ब परित्रायस्व’ इति वदन्मुक्तकण्ठमाचक्रन्द ॥

राजा तु विदूषकाक्रन्दनमात्र एव राजकुमार्यामासक्तचि-
त्तोऽपि शरणागतत्राणदीक्षिततया सज्यं धनुरादाय, तत्सङ्गि-
नीं दृशं कथमप्याकृष्य, तत्सङ्गतं हृदयमपि बलादादाय,
तदवयवलावण्यावलोकनम्पृष्ट्वा च किञ्चित्संकोच्य, तादृशी
तस्याः स्थितिमपि चित्ते विलिख्य, तदीक्षणविक्षेपविलास-
भङ्गीरपि मनमि संयम्य, ‘सखे न भेतव्यम् । अयमहमाग-
तोऽस्मि । आः कथं मयि वर्तमाने मृत्युमुखाभिलाषी को
वा वराको राक्षसस्त्वामाक्रामति’ इति ब्रुवन सरभसमया-
सीत् ॥

इति श्रीगद्यकविमार्बभौमस्य वत्सकुलतिलकस्य

महाकवेरभिनवभट्टवाणस्य कृतौ

श्रीवेमभूपालचरिते

प्रथम उच्छ्वासः ॥



॥ श्रीः ॥

द्वितीय उच्छ्वासः ॥

अनन्तरमपश्यच्च पुरस्तादञ्जनगिरिपुञ्जैरिव कालरात्रि-
यामसंघतैरिव कालकूटकांठिभिरिव नरकनिकुरुम्बैरिव
मृत्युसहस्रैरिव विरचितावयवम्, बहुमानुषरुधिरपानदूरो-
च्छूनपिचण्डब्रह्माण्डम्, गम्भीरकुटिलघांणाकुहरनिर्यातैर्नि-
श्वासपवनैः सविधतरुपण्डानि नर्तयन्तम्, अपरिमितश-
वास्थिमालभारिणं पितृवर्तमिव जङ्गमत्वमुपगतम्, अतिप्र-
माणतया देहस्य दृश्यमानमयःस्तम्भमिव ब्रह्माण्डभवनस्य,
•तिरोहितरोदोन्तरस्य कायकाण्यसंतममस्य घटयन्तमिव
खद्योतविलसितम् अनलज्वालामुचोरक्ष्णोः स्फुलिङ्गैः, कुलगु-
हमिव कलिकल्मषाणाम्, कूटस्थमिव मायाविनाम्, प्रलय-
दिवसमिव प्रजाक्षयस्य, जङ्गममण्टपमिव हिंसायाः, कमपि
कालसदृशं राक्षसम् ॥

सांऽपि तदनु दिनकरपरमाणुकोटिभिर्निर्मितमिव तेजसां
प्रभवम्, सुरकरिशुण्डानुकारिणा द्राघीयसा ज्याकिणाङ्केन
सकलभुवनभुजा भुजेन व्यज्यमानविक्रमप्रकर्षमुद्रीक्ष्य मही-
क्षितम्, तत्क्षणात्पन्नविस्मयो रंश्चःपतिरुवाच— ‘अहो महा-

राजस्य क्षतसंरक्षणदीक्षाधुरंधरत्वम् । अहो कूरप्राहगृहीत-
 गजपतिरक्षणक्षणाविर्भूतस्य गरुडध्वजस्येव मदृहीतस्यास्य
 प्रथमाक्रन्दसमय एवागतस्य भवतः सर्वलोकशरण्यत्वम् ।
 इति ब्रुवाणो राक्षसस्तस्य पार्थिवस्य महानुभावतामवलोक्य
 चित्रीयमाणचेता विदूषकं विससर्ज । तदनु 'राजन , पुण्य-
 श्लोकस्य तव दर्शनेन त्याजितराक्षसभावोऽस्मि । किं चात्र
 लीलोद्याने या किल कल्याणाकृतिः कन्यका दृष्टा, सा तु
 महाभागा भविष्यति तव वीरप्रसूर्वधूः । अस्याः प्रसूतिरवि-
 च्छिन्नप्रसरा निखिलनरपतिकिरीटगृहमेधिचरणारविन्दा पा-
 लयिष्यति पयोधिमेखलां पृथिवीम् ' इति निवेद्यान्तरधान ॥

गते च रक्षीम, वेपमानमर्वावयवं विदूषकं हस्ते गृहीत्वा,
 ' माभैषीः ' इति मधुरमधुरैर्वचोभिराश्राम्य, ' मग्ने, कथ-
 मत्र स्थितं मामज्ञामीः ' इति पृथिवीपतिरपृच्छत् । स पुन-
 र्व्याहर्षीत्— ' राजन , त्वद्दिदृक्षया तुरगपदपङ्क्तिमनुसरन् ,
 द्रुततरगतिरयामिषम् । अद्य पुनरुद्यानप्रवेशे सरभसमूरुष्वन-
 पाटितविकटविटपपटलादवतीर्णेनामुतो वटविटपिनो रक्षसा
 भक्षयितुकामेन गले गृहीतोऽस्मि । तदा केवल तव सर्व-
 लोकशरण्यतामवधार्य, मुहुर्मुहुर्मुक्तकण्ठमाक्रन्दिषम् ; न तु
 भवन्तमत्र स्थितमवगच्छामि ' इति ॥

तदनु दत्त्वा धनुर्विगतभयस्य विदूषकस्य हस्ते, स्कन्धे
 करं विन्यस्य तस्य निवर्तमानः, मन्मथमोहनचूर्णैरिव मा-
 कन्दपरागजालकैराकुलीक्रियमाणः, दोहलाहननकेलिषु तच्च-
 रणतलसंक्रान्तरागाणीति कङ्कलिपल्लवानि सस्पृहमीक्षमाणः,
 तदाननोद्भूतमधुरगीतिनिशमनानन्दबाष्पविन्दव इति मकर-
 न्द्रस्यन्दान्मन्यमानो लतानाम्, तन्मुखमदिरागण्डूषपायिने
 वकुलवनायापि बलवदभ्यसूयन, डोलाविहारभूमिमाससाद ।
 तव तामदृष्ट्वा ताडित इव वज्रेण विह्वलीभवन्बलवददूयत ।
 तत्र भुवि तस्या डोलाविहारत्रुटितमवनितलगतमविगलकुसुम-
 परागधूसरतया कुचकलशविरहवैराग्येण विधृतभस्मानमिव
 हारमवलोकयन, तदात्वच्युतामुपरिपरिमलनिलीनमधुकर-
 निकरां तादृशकेशपाशभ्रंशपरितापेन विमुक्तमकज्जलाश्रु-
 विन्दुमिव पुष्पस्रजमीक्षमाणः, प्रसवधूलिपुलिनलम्बां पद-
 नलिनमुद्रामनङ्गस्य रागराज्यशासनाय निक्षिप्तां पादुका-
 मिव शृङ्गारदेवतायाः पश्यन, संवाहनकैलिविरतिविश्रान्त-
 किङ्किणीनिनदां मणिडोलां तत्पूर्वया विरहव्यथयेव बद्ध-
 मौनां विभावयन, अतिरभमविहारविभ्रमभ्रष्टामष्टापदम-
 यीमामन्नतरुविटपसङ्गिनीं नूपुरभूषां कोमलचरणविश्लेषशुचा
 विरचितोद्वन्धनामिव विचिन्तयन, मेदिनीपतिरगाहत् वि-
 षादपद्वीम् । तस्याश्चरणकमलेन ताडितोऽयम् अलक्तकारु-

णकाण्डः कङ्केलिपादपः, तथा पुनरालिङ्गितस्तुङ्गकुचकुम्भकुङ्कु-
मपङ्काङ्कितस्कन्धोऽयं बालकुरवकः, इयमाघ्राता तथा दीर्घनि-
श्वासनिःशेषविधूतपरागमंचया चम्पकमञ्जरी, इदमध्यासितं
तथा विहारविशीर्णचन्दनाङ्गरागधूलिधूसरं डोलार्पीठम्, एषा
तत्करकलितसहकारकिसलयकलिकाताडनचलितायास्ताम्बूल-
करङ्कवाहिन्याः प्रसवधूलिलम्बा पदश्रेणिरिति पुनः पुनरवलोक-
यन्नितस्ततो बभ्राम ॥

‘स्वामिन , सहजमुत्सृज्य धैर्यं कृत्वाकृत्येषु किमपि न जा-
नन्निव लक्ष्यसे’ इति विदूषकेणोक्तो विभुः प्रोवाच— ‘सखे,
त्वं खलु मम बहिर्वर्तिनः प्राणाः । अस्ति न ते किमपि गो-
प्यम् । सुहृदां व्यसनाभ्युदयेषु संविभागभाजो भवन्ति खलु
सुहृदः । उक्ते सति भवति मनसो महान विश्रमः । तत्कथ-
यामि । श्रूयतां विषादकारणम् । अहं किल मृगयाविहारी
विपिनान्तरात्केनापि जवनजङ्घेन हरिणेनैतावतीं भूमिमानीतः ।
अत्र तु विपिनहरिण इव व्याधगीतेन हृदयहारिणा हिन्दोल-
गीतेनाकृष्यमाणो लीलोद्यानम्यास्य मध्यभागमिमं प्राविशम् ॥

अत्र पुनरनुपमसखीजनसहस्रमध्यगताम्, शृङ्गारदेवतामिव
विग्रहिणीम्, कन्दर्पकीर्तिमिव मूर्तिमतीम्, मणिमयडोला-
धिरूढान्, अविरलमाणिक्यभूषणमरीचिजालकारुणिताङ्गीं

मग्नमिव रागसागरस्रोतमि, अलमविवलितैरुपाङ्गविक्षेपैः
 पुनः संजीवनौषधमिव पुष्पेषोर्विकिरन्तीम्, मुखशशिसादृ-
 श्यकथापराधादिन्दोर्विन्दीकृताभिश्चरणपतिताभिः किरणसंत-
 तिभिरिव विमलाभिर्नखमाणिततिभिरुपशोभिताभ्यां निष्ठप्र-
 चामीकरगौरपृष्ठाभ्यामितस्ततो विसर्पिणीभिर्विद्रुमपाटलाभिः
 प्रभाभिः स्थलनलिनदलावृतामिव वसुमतीमातन्वानाभ्यां चर-
 णनलिनाभ्यां चकासतीम्, नवनिहितबहुललाक्षारसार्द्रपादां
 वामकमलमधुपङ्कमग्नचरणां सरमिजमदनामनुकुर्वतीम्, पद-
 कमलपलाशायमानेन मरुतमणिमञ्जरिमहसा महितरामणी-
 यकौ ऊरुकान्तिपूरेण्मुखतरुणशफरसंवादिनौ मन्मथतूणीर-
 मातृकायमाणौ जङ्घाकाण्डौ दधानाम्, मेखलामध्यवैडूर्यम-
 णिमरीचिभिरूरुकदलीकाण्डमेचनवाग्निपूरधियमुपजनयन्तीम्,
 त्रिणयननयनाग्निपरीतमदनरथचक्रोपमेयौ मणिरशनालोकपा-
 टलौ नितम्बविम्बौ विभ्रतीम्, रंगमलतासंवर्धनकूपरुचा
 हृदयहरिणजिघांसेर्मन्मथमृगयोरुपायश्च भ्रविभ्रमेण लाव-
 ण्यनिधानोत्क्षेपगर्तभासा यौवनमहार्णवावर्तकान्तिना ना-
 भिरन्ध्रेण संनिहितसौभाग्यविशेषाम्, मध्यलतामधुपावलीं
 सौन्दर्यपूरशैवालमञ्जरीं तारुण्यसिन्धुरदानरेखां कामसुभट-
 खङ्गवल्लीं स्तनतटकलिन्दयमुनाम् अवलम्बाकाशमेघमालां
 रोमराजिं धारयन्तीम्, निसर्गनीलचूचुकांलंकृतमुखौ शिता-

ङ्कुशाघातरूढकाण्यौ कुम्भाविव करिगजस्य कुचकलशा-
 वुद्धहन्तीम् , किसलयिताभ्यामवङ्कुलीभिः पुष्पिताभ्यामिव
 नखमरीचिभिर्भुजलताभ्यां विद्योतमानाम् , प्रमर्पता म-
 णिताटङ्कखचितमौक्तिकप्रभावितानेन चीनांशुककञ्चुलीमिव
 कपोलमुकुरयोः कल्पयन्तीम् , उद्वेलागजलधितरङ्गशकलाय-
 मानं कामफलप्रदानचिन्तामणिमनङ्गमर्वम्बमधरमाबिभ्रतीम् ,
 अलिकशशिनिर्यदमृतधारायमाणनामालताम् , निम्तलस्थूल-
 नामालंकरणमौक्तिकेन अङ्कुरितसुधौघविन्दोरिन्दोस्तुलामान-
 नम्यमूचयन्तीम् . मध्ये कृष्णरुचिमुद्धतः सान्द्रतरपक्ष्मवेला-
 वनराजेर्नयनकलशार्णवादमृतकालकूटशक्तिमाविर्भावयन्तीम् ,
 कटाक्षशरश्लेपधनुलताभ्यां मुखरङ्गमुग्धलामिकाभ्यां मानमह-
 रिणवेष्टनवागुराभ्यां भ्रूलताभ्यामुद्गासमानाम् , श्रवणान्ता-
 वलम्बिता स्थूलमुक्ताफलघटितेन बालिकायुगलेन मणिकुण्डल-
 कंठिमकरमलिलायमानमच्छविमलमालोकमुत्सृजन्तीम् , प-
 रिमरगतभुजगमुखपतितविषविन्दुमनाथमध्यशंकरशेखरश-
 शाङ्करेखानुकारिण्या कालागरुतिलकया फालरेखया परिष्कृ-
 ताम् , वसन्तश्रियमिव समुल्लसिततिलकविलसद्भ्रमरकाम् ,
 अरण्यानीमिव चारुचलदलकाननाम् , पशुपतिदेहश्रियमिव
 विलसद्गुरुभूषणाम् , जन्मभूमिमिव शृङ्गारानाम् , उत्पत्ति-
 स्थानमिव लावण्यस्य , वर्णाकर्णौषधमिव मनसः , बन्धनवि-

द्यामिवेन्द्रियाणाम् , विहारस्थलमिव विभ्रमस्य, तपःफलमिव संसारस्य, मातृकामिव महिलामर्गस्य, कामपि कन्यकामप्ययम् ॥

अखिलभुवनातिरिक्तलावण्यसंपदम् अन्यामिव लक्ष्मीमुत्पादितां विधिना कन्यामिमामालोक्य, व्यस्मयत मे हृदयम् । प्रायेण तस्याः कुचकलशकान्तिकदर्शितानां कुसुमस्तवकानामासंबिन्दुपतनमश्रुमोक्ष इति, बिम्बाधरसाम्यधारिणां पल्लवानां शुक्कुलतुण्डखण्डनं दण्ड इति. मनोहरजल्पितमाधुर्यपराजितानां परभृतानां पल्लवितसहकारवासः पावकप्रवेश इति, अवयवलावण्यविजितविभ्रमाणां लतानामुपरि तरुविटपमिलनमुद्रबन्धनमिति, सौकुमार्यतर्जितानां शिरीषकुसुमानामनिलचलनमातङ्कवपथुरिति, बाहुलतोपमानत्वजातागसां वल्लीविटपानामन्तिकलतावेहनमन्त्रबन्धनमिति, निश्चामसौरभनिराकृतानां वकुलकुसुमानामलिकुलचरणताडनमवमाननेति, पादतलघुतिभर्त्सितपल्लवानां वीरुधां प्रतानकलनं जटाधारणमिति च मन्यमानोऽहं विस्मृतनिमेषेण विस्मयविस्तारितेन सरागेण मन्मथसर्वस्वेन चक्षुषा तथा विलोक्यमानः, तदपाङ्गसहायेन कुण्डलितकोदण्डेन कुसुमचापेन घोरशरनिकरैस्ताड्यमानो बलवदपहतचेतनः स्थितवान् ॥

सापि मां विलोकयन्ती मयापि च विलोक्यमाना , मत्प्र-
तिबिम्बलोभिना हृदयेनापमार्थमाणमिवायतनिश्वासनिपति-
तमुत्तरीयांशुकमजानती. स्तनान्तरसंक्रान्तप्रतिबिम्बमालिङ्ग-
न्तीव मां मुहुर्मुहुर्विरचितबाहुस्वस्तिका, प्रतिक्षणं स्मितम-
रीचिभिः प्रथमाङ्कुरानिव प्रेम्णः प्रकाशयन्ती, स्वहृदयप्रति-
बिम्बितं मां निरुन्धतीव रोमाञ्चमिषेण कण्टकवृत्तिमाबध्नु-
ती, मदनशरतापमूर्च्छिता वनतरुकुसुममकरन्दवारिभिः मि-
ञ्चता मलयपवनेन मधुकरवाचा प्रबोध्यमानेव, मणिमयडो-
लारज्जुसंगतां प्रतिच्छायामधिकवेपथुविवशमात्मानमवलम्बि-
तुमन्तिकमुपेयुषीं सर्खामेव मत्वा तदुपरि करं निक्षिपन्ती,
सक्रान्तचामरप्रतिमं स्तनान्तरं निरन्तरकामास्त्रतापनिर्वापणा-
र्थमन्तर्गकृष्टहारमणिकिरणवितानमिव बिभ्रती दृष्टे ॥

अत्रान्तरे राक्षसगृहीतस्य तव करुणमाक्रन्दमशनिमिव
श्रवसि पातयन् , पातकी विधिः पराङ्मुखो बभूव । किमि-
यमवनितलविहारार्थमवतीर्णा सुरसुन्दरी, आहोस्विन् उपरि-
भुवनविलोकनकुतूहलादुद्गता पन्नगराजकन्यका, उत विविध-
विलासपेशला गन्धर्वराजदुहिता ! अन्यथा मानुषीषु मृष्टिषु
कथमियमुपपद्यते रूपमंपत्तिः । त्रिभुवनरत्नभूतां हृदयसुल-
भामीदृशीं कन्यकां कथमहमुपलप्स्ये' इत्येवमाभाषमाणे
महीभृति, विदूषकः पुनरुवाच— 'आः, ज्ञायते राक्ष-

मेनोक्ता कन्यका खल्वियम । किंच मत्या भवन्ति तादृशां वा-
चः । त्वं खलु तस्यास्तादृशरसभावार्द्रविलोकनैकविषयो जातः ।
तथापि किमर्थमात्मा क्लेशार्णवे पात्यते । किंनिमित्तं सुखोद-
र्केऽपि कार्ये वितर्कः क्रियते । सा किल कल्याणलक्षणा कन्य-
का लक्ष्मीरिव नागायणस्य भवतो हृदयग्राहिणी भविष्यति ।
पार्वतीव परमेश्वरस्य सततममुक्तपार्श्वं स्थास्यति । रोहिणीव
शशाङ्कस्य सर्वान्तःपुरमुख्या वर्तिष्यते' इति तद्वचनमाकर्ण्य
भूपतिर्भूयां वभाषे— 'राश्रमोऽपि तदात्वप्रियं यत्किमप्यु-
क्तवान् । कथमुपपद्यते रक्षसां भाव्यर्थवेदिता । कथमिव
तस्याः पुनर्दर्शनं घटते' इति वदति राज्ञि, दशरथसुतविपुलभु-
जबलभज्यमानभर्गधनुध्वानभङ्गिभयंकराः, कोपकुटिलमृडनि-
टालतलद्गनलचटुलहेतिपटलपरिप्लुप्यमाणदनुजपुरगोपुरकू-
टपतनरटनकटवः, कल्पविरतिघस्रघस्मरस्मरहरमुखकुहरविजृ-
म्भमाणघोरकालानललोलकीलजाललीलादह्यमानजलधिलव-
णकूटस्फोटचटचटारावभीषणाः, प्रलयजलधरनिकरजठरनिर-
गलनिर्गतपरुषपविवर्षविहतिविघटितकठिनकुलगिरिकटकरटि-
तपटुमहिमपाटञ्चराः, त्रिभुवनरोमहर्षणसंकर्षणानुजचाणूरवा-
हुरणसमयविरचितपृथुभुजास्फोटननिनदचण्डिमलुण्टाकाः,
कनकगिरिशिखरपुञ्जभञ्जनसंनह्यत्प्रभञ्जनरसितगर्वसर्वकषा
जजृम्भिरे मेनापटहभाङ्गाराः ॥

ततो विदूषकः ससंभ्रममुवाच राजानम् — 'राजन , मन्ये
 त्वदन्वेषि सैन्यमायाति । यतश्चक्रवालधरणिधरकुहरपुटप्रतिह-
 तिपरावृत्तामिव परिमण्डलं महदाकर्ण्यते सेनापटहभाङ्करणम् ।
 तदेहि, गच्छावः सरभसम् । आरुह्यतां तुरङ्गः । ननु परिण-
 तप्रायो दिवसः । श्वः समागत्य कन्यकागतिमन्विष्यामः' इति
 विदूषकेण बलात्प्रेर्यमाणस्तुरगमारुरोह । अरण्यलतासंसक्तमं-
 शुकमिव तत्संगतं हृदयं कथंकथमप्याकर्षण , आरामतरु-
 व पल्लवं प्रत्यग्रमुद्रहन रागम् , केनाप्याकृष्यमाणमिव
 नयनयुगलमवशः पुनः पुनः पश्चाद्विक्षिपन् , कुसुमधवलाभि-
 रन्तिकतरुशाखाभिरनाहन्यमानोऽपि धारयन्वेदनां महतीम् ,
 चिन्तातूलिकया तामेव दीर्घलोचनां मुहुर्मुहुर्विलिखन् आत्मन-
 श्चित्तभित्तौ, पार्श्वतरुकोकिलालापैः शङ्कुभिरिव श्रवणयोस्ता-
 ङ्गमानः, तुषानलमिव पुष्परजो वपुषि विक्षिपता दक्षिणपव-
 नेन दत्तहृदयतापः, स्वपुगाभिमुखं प्रतस्थे ॥

अथ त्रिजगदुदरंभरिगभीरभेरीभांकारभिदुरब्रह्माण्डम्, धौ-
 रिनकादिगतिचातुरीधुरीणतुरगखुरघरदृघट्टनदलदिलातलम् .
 उद्धुरजनकलकलरवस्मर्यमाणमथनसमयसमुत्तालजलधिकल्लो-
 लकोलाहलम् , अधिकमदसुभटव्रातकरभ्राजमानकाचमणिका-
 ल करालकरवालकरनिचयमेर्चाकितविरोचनमरीचि समाजगाम

सराजकं सैन्यम् । आगत्य च राजानम् अहमहमिकया प्रणम्य
पर्यवारयत । अनन्तरमन्तिकवर्ति राजन्यकमप्यनाभाषमाणः,
समानवयसः साञ्जलिबन्धान्सामन्तपुत्रानप्यनालोकयन्, स-
कलभुवनराज्यचिन्तासुहृदो वृद्धमन्त्रिणोऽप्यनाद्रियमाणः, पु-
रतः कलमधुरस्वरं वन्दिभिः पठ्यमानाः स्वभुजपराक्रमशं-
सिनीर्भोगावलीरप्यनाकर्णयन्, दूयमानेन मनसा स्वपुरीं
प्राविशन् । तोरणभुवि विसर्जिताशेषराजलोको द्वारि निवारित-
तन्निखिलपरिजनो विदूषकद्वितीयः, नीहारांशुशुचिभिरूर्णना-
भतन्तुचेलजालकैः, निर्मोकनिर्भेन्नैः, कदलीगर्भदलकोमलैः
क्षौमैः, निश्वासहार्यैश्चीनांशुकैः, मायूरापाङ्गपाण्डुभिः पौण्ड्रैश्च
कलितवितानमण्डनम्, लम्बमानराङ्गवयवनिकावरणम्, शि-
रीषकुसुमदीप्तिभिः, बालशैवालपलाशमेचकैः, अवश्यायश्वेतैः,
श्येनपक्षश्यावैः, आम्रकिसलयताम्रैः, कर्णिकारकेसरगौरैः,
तित्तिरिदेहप्रभैः, कज्जलकालैरनेकवर्णैः पट्टांशुकैर्वेष्टितहाटक-
स्तम्भसहस्रम्, केतकीगर्भदलसुकुमारकौशेयनिचोलप्रावृतोप-
धानैर्हंसतूलशयनीयैरलंकृतैकदेशम्, मणिकुम्भमुखोज्जितब-
हुलमृगमदजलसेकपङ्क्तिप्रान्तकल्पितकर्पूरपिष्टातकपञ्चाङ्गुल-
भासितवेदिकासनाथम्, मृदितहरिचन्दनकिसलयरसोपलिप्रा-
जिरम्, क्रीडाकरिकुलकर्णतालपवनकम्पिताङ्गणचम्पकलताकु-
सुमकेसरविसरधूसरमात्मभवनं प्रविवेश ॥

अथ नरपतिहृदयोद्गलितेनेव रागेण दिवसमपि लोहि-
 तायमानं बभूव । जायमानकमलिनीविग्रहशोकेनेव दिवसक-
 रोऽपि तेजसि मन्दिमानं दधौ । अथ गगनफणिफणाच्युत इव
 पद्मरागमणिः, वरुणपुरगोपुरमणिकलशकान्तिः, पश्चिमदिशा-
 शोकपल्लवस्तवकः, सध्याताण्डवरयच्युतशंकरकराङ्गारविभ्रमः,
 कालपरशुखण्डितमूलम्य पश्चिमदिशि पततो वासरपादपद्म्य
 पश्चिमफलानुकारि पाटलं बिम्बमुद्रहन, अस्तगिरिशिखरमा-
 ससाद भगवानंशुमाली । क्रमेण च परिणमत्प्रियङ्गुरजःपि-
 ङ्गलबिम्बे लम्बमाने रवौ, जरञ्चकोरनयनतारकारुणेन तरणि-
 महसा रज्यमाने कुसुम्भाम्भःक्षालित इव दृश्यमाने जगदण्डे,
 लाक्षिकपटावकुण्ठितास्त्रिव लक्ष्यमाणासु दिक्षु, शोणिमान-
 मधिकमामुञ्चति मधुमदादृतेऽपि माणिक्यमुकुरानुकारिणि
 कामिनीनां कपोलस्थले, शनैःशनैर्निर्वाति हरिदर्वतेजसि,
 शाम्यति तरणिमणिशिलाजातवेदसि, संकुचतः कमलिनीष-
 ण्डादुत्पतितुमुत्कण्ठमानेषु आकण्ठपीतमधुपिचण्डिलेषु मन्द-
 संढीनेषु मधुकरमण्डलेषु, तदात्वदह्यमानकालागरुधूपमण्ड-
 लोद्गारिषु वासागारवातायनेषु, गगनकंदारविकीर्यमाणेषु भा-
 विनस्तिमिरमस्यस्य बीजाङ्कुरेष्विव गच्छत्सु वसतिमाकाङ्क्ष-
 माणेषु वायसेषु, रजनिनटीप्रवेशरक्तयवनिकापटे गगननिक-
 पकनकरेखायमाणे समुल्लसति साध्ये महासि, जरन्महिष-

वेषमुषि, गिरिनिकुञ्जेषु कुञ्जरपुञ्ज इति परिपुच्छयमानैः पञ्चाननैर्जिघांस्यमाने, पल्वलोदरेषु वनवराहयूथमिति शरान्विसिसृक्षुभिः सम्प्रहमीक्ष्यमाणे पुलिन्दैः, सागरपयसि कालकूटकदम्बकमिति जलदेवताभिः सभयमवलोक्यमन्त्रे, निखिलनदीपयसि नीलोत्पलवनमिति चलितपद्मतिना चञ्चरीकुलेन पतितुमभिवाञ्छयमाने, कैलासभूभृति ताण्डवरभसपतितखण्डपरशुवेतण्डकृत्तिरिति प्रमथैः सवेगमुद्दिश्यमाने दिगन्तगिरिकन्दरागृहेषु कम्बलमययवनिकावरणमिति वद्धनिधुवनैः सिद्धमिश्रुनैरधिकमभिनन्द्यमाने, सप्रर्षिसदनेषु सायंतनसमयहोमधूमजालकमिति मुनिभिर्विमृश्यमाने त्रिभुवनगन्धं रुन्धति तमसि, प्रवृद्धतिमिरकालिन्दीप्रवाहबुद्बुदेषु, गगनफलकरजतविन्दुषु, रजनीशुक्तिमुक्ताफलेषु, ज्वालप्यतः शिशिरकरज्वलनस्य पुरःप्रसृतेषु स्फुलिङ्गेष्विव स्फुरत्सु तारकाचक्रवालेषु, प्रसवशरप्रणुन्नासु प्रसाधनवतीषु सान्द्रेऽपि तमसि वासनालब्धपदवीषु प्रयान्तीषु सांकेतिकं स्थानमभिसारिकासु, रतिकरणनिपुणरागिणीनिकायमणिवलयरणितगुणितमणितवाचालेषु बलभीनिवेशेषु, तुरङ्गमलावण्यावलोकनोत्तानितरजनिनयनानुकारिणीषु प्रज्वलन्तीषु मन्दुराप्रदीपिकासु, शार्करमथलाधिशायिनि विरतरोमन्थकर्मणि निमीलितदृशि निनिद्रासति मृगकदम्बके, संवेश-

विवशेषु शैवालिनीपुलिनमधिशयानेषु विगतवीचिडोलारिरंसेषु
 हंसेषु, प्रौढे प्रदोषसमये, धरणिपतिः कथं कथमपि निर्वर्तित-
 तत्कालसमुचितक्रियाकलापः, शयनतले निपत्य तामेव हरिण-
 लोचनां विचिन्तयन्, विदूषकमुवाच— ‘तदा संसारतरुम-
 श्चरी सा तव वशे वर्तिष्यत इति सत्यमिव त्वया व्याहृतम् ।
 सा कथमुपलभ्यते । युक्तिमवलम्ब्य कां त्वयोदाहृतम् । सा
 खलु स्वजन्मना कस्य वा पुण्यकृतः कुलमलंकृतवती । तदा-
 ख्यामलंकुर्वन्ति धन्यानि कान्यक्षराणि । का वा मही तस्या-
 श्ररणकिसलयविन्यासेन चरितार्थीक्रियत इत्यविज्ञायमानमूलं
 कथमिदमुपपद्यते कार्यम्’ इति ॥

सोऽप्यब्रवीत्— ‘इदं खलु प्रसिद्धमेव, रूपैकपक्षपातिं
 हृदयमिन्दीवरदृशांमिति । मानुषलोकदुर्लभेन मन्मथातिशा-
 यिनस्तव लावण्येन रज्यति जगति न का वा वरवर्णिनी’ इति ।
 ततो राजा जगाद— ‘स्तुतिभिरलमत्र संतापसमये । अन्यः
 खलु तादृशस्य सरसालापस्थ समयः । तदानीं तु सा सह सखी-
 भिः सौदामिनीभिरिव वर्षर्तुदेवता वनदेवताभिरिव वसन्तल-
 क्ष्मीः वासन्तिकडोलोत्सवविलासमाचरन्ती, विस्मयस्तिमितच-
 क्षुषा मया विलोकिता; कथमवलोकयिष्यते’ इति वदति राज्ञि,
 विदूषकः पुनर्व्याजहार— ‘किं तथा नावलोकितस्त्वम्’ इति ॥

राजा अब्रवीत्—‘कथमिव नाहमवलोकितः । आदर-
 विसृष्टमादौ, ह्रिया मम विलोकनस्पर्शे विवर्तितम्, अन्तरा-
 न्तरा मखीजनशङ्काविजिह्वपक्ष्ममालम्, अन्यतश्चलति मदी-
 क्षणे भूयोऽप्यामज्यमानम्, ईषदपाङ्गितदृशि मयि पुनरा-
 ह्रियमाणम्, अर्धसमीलितमीक्षणमभूत् । तदा कर्णावतंसकुसुम-
 मञ्जरीपुञ्जितमधुकरमण्डलतया कोकिलनिनददग्धं विवर्णि-
 तमिव श्रवणदेशमुद्रहन्ती, मदीक्षणम्पर्शलज्जाविवर्तमानवदना,
 कपोलतलप्रतिबिम्बितमनङ्गशरतापितं माममन्दानन्दबाष्पपू-
 रैरनुकम्पयेव स्तपयन्ती, तत्कालपरिगम्भणसुखालाभशोकेनेव
 कृष्णमुखं मत्प्रतिबिम्बग्रहणहर्षेण नृत्यदिवामकृदुत्कम्पमानमु-
 रोजद्वयं दधती, प्रत्यासन्नबालाशोकपल्लवप्रतिमां हृदयगतां
 मूर्तिमतीमिव रागवृद्धिं दधाना, स्वकरकलितसहकारकिसलय-
 कलिकाताडनसमये मदभिमुखचलितां ताम्बूलकरङ्कवाहिनीं
 मदाह्वानदूर्तीमिव प्रेषयन्ती, गलन्मणिवलयनिवारणप्रसारित-
 पाणितया परिसरवर्तिनो रतिपतेरयमपि ताडनीय इति मा-
 मिव निर्दिशन्ती । अद्यैव मदनाग्निसाक्षिकं दत्तोऽयमात्मा;
 गृह्यतां कर इति तिष्ठन्तीव, मदभिमुखप्रधावितं स्वहृदयमिव
 ग्रहीतुमुद्यता, दीर्घनिश्वासविधूतसान्द्रकुचतटचन्दनधूलितया
 प्रबलमदनाग्निदह्यमानस्य हृदयस्य भसितपतनमिव सूचय-
 न्ती, मुहुरुन्नमितयैकभ्रूलतया मन्मथस्य मदवस्कन्द-

नसाधनमन्यमिव मोहनं चापमुपदर्शयन्ती, अनुक्षणविलास-
स्मितालोकव्यपदेशेन तापोष्णनिश्वाससंतप्यमानमधरदलममृ-
तपूरेणेव सिञ्चन्ती समलक्ष्यत' इति निशम्य वचनमवनिपा-
ल्य, विदूषको बभाषे— 'एवं चेत्, अनाराधितप्रसन्नमे
भगवान्पञ्चशरः । अस्ति यदि दृष्टिरुत्कण्ठिता किमन्येनायासेन।
प्रायेण तस्यै त्वया वेदनामतिमहतीं दत्त्वा क्रीतमिव तदन्तःकर-
णम् । सर्वथा समुत्कूलरागया तथा यावदन्विष्यसे' इति ॥

ततो निजगाद राजा— 'सापि मदन्ववायशीलनामधे-
यस्थानानि न जानाति । अन्वेषः कथं घटते' इति । तदनु
विदूषको व्याहर्षति— 'तिष्ठति ननु परस्परदृष्टिविद्धयोर्यु-
वयोः प्रतिभूत्वेन पञ्चशरः । स एव भविष्यति तस्या भव-
दन्वेषणमार्गसंदर्शकः । किमद्य चिन्तया । प्रभातायां च
रजन्यां भूयोऽपि यास्यसि लीलोद्यानम् । तव हृदयचोरी
तामपि रागरज्ज्वा निबध्य तत्र समानेष्यति त्रिभुवनमान्य-
शासनो देवः शम्बररिपुः । तत्र खलु निर्वेक्ष्यसि परिणतानि
मनोरथफलानि । इदानीं त्वया रात्रिदिवं मृगयाविहारेण बल-
वदायस्त आत्मा निद्रासुखमनुभावयितव्यः' इत्युक्त्वा विदू-
षकस्तदनुज्ञातः स्वभवनमयासीत् ॥

ततः प्रबलमदनवेदनस्य पार्थिवस्य तनुरिव पाण्डुतामुवाह

दिशा पौरंदरी । उर्वीपतिहृदयमिवोद्धृतरागमुदयमानमुडुपति-
मण्डलमलक्ष्यत । सागरशयेन भगवता नारायणेन घनति-
मिररजनिचरनिकरनिवर्हणविमुक्तमिव चक्रमुदजृम्भत बि-
म्बमुदयरागशोणमेणाङ्गम्य । अङ्कुरितकिरणयवाङ्कुरमनङ्गजग
द्विजयमङ्गलपालिकापात्रमिव कस्य वा न बबन्ध हृदयमि-
न्दुबिम्बम् । उदयगिरिपरिसरविहारिणा दूरप्रसारितकरेण तु-
हिन्नकरकरेणुना द्रुतमभज्यत तमस्तमालतरुः । प्रथमगिरेः स्फ-
टिकशिलाप्रतिमागतं सावर्ण्याददृष्टवपुषः चन्द्रमसः कलङ्कं
कुरङ्ग इति कुण्डलितचापः प्रहर्तुमियेष मुग्धो लुब्धककुमार-
वर्गः । चटुलचकोरचञ्चुचूषणोच्छेषणदृषिता इति सुधांशुना
संशोधनार्थमनलनिहिता इव भान्ति स्म माणिक्यसौधपतिता
मयूखाङ्कुराः । दिशि दिशि विचक्रिरे मृदुमरुदाहतिभिः शि-
तकरपत्रक्षतचन्दनश्लोदधूसराः पारिमललहरीलगदलिकुलके-
लयः कुमुदवनधूलयः ॥

क्रमेण च रजनीरजतकर्णपत्रे पथिकहृदयदात्रे प्रद्युम्नवि-
जयधवलातपत्रे समुलसति कैरवमित्रे, विमृमरबहुलपरिमल-
सुरभिषु विघटमानेषु कुमुदषण्डेषु, तुहिनकरकरनिकुरुम्बचु-
म्बनचुञ्चुचञ्चुषु चकोरेषु, तुहिनजललवजनितजडिमनि लु-
लितकुमुदवनकेसरविसरधूसरस्त्रिसरिति स्मृति मधुकरविरुति-

भरितहरिति मरुति, सितकुसुमवमनाङ्गरागधारिणीषु सौर-
भानुमेयगतिषु चलन्तीष्वभिसारिकासु, तत इतः शरवर्षमुचि-
पथिकजनप्राणखण्डानि सदपे कन्दपे, मधुरमधुरया गिरा मद-
नभुजविजयभोगावलीमिव पठत्सु विकचकुमुदवनबहुलमधुप-
ङ्कमग्नचरणेषु षट्चरणेषु, प्रथमगिरिशिखरपादपविटपाग्रघट्ट-
नपतितरत्ने स्फुरिततदास्पदजतुमुटे मुक्ताकुण्डल इवाखण्डल-
दिशो दृश्यमाने स्पष्टकलङ्के शशाङ्कमण्डले, प्रोषितयुवतिहृदय-
भेदिषु विरहातुराणां चक्रवाकमिथुनानामतिकरुणेष्वक्रन्देषु,
मदनयशोराशिभिरिव विकचकुमुदवनपांसुभिर्धवलीकृतासु क्रि-
यमाणचक्षुरातिध्यासु दीर्घिकासु, प्रतापभासितदशदिशि गत-
व्रति भास्वति कालेन चन्द्रिकासलिलाभिषिक्तं जातोदये राज्ञि
तारकापरिवारपरिवृते गमनमणिमण्टपमध्यमध्यासेदुषि, नेदी-
यसि निशीथसमये, धरणिपतिः समधिकनिजतापज्वरोष्मसं-
पर्कसमुद्रतम्वेदामिव जालान्तरोपगतशशधरकिरणसंसर्गाङ्कु-
रितसलिलविन्दुमिन्दुकान्तमणिशिलास्थलीमधिवसन , अङ्गे-
ष्वनुश्रणोद्भिन्नस्वेदसलिलकणनिकरतया पुङ्गवानुपुङ्गपतितमद-
नशरकुसुममकरन्दविन्दूनिव धारयन् , प्रस्विन्नभुजान्तरसंक्रा-
न्तसालभञ्जिकाप्रतिमतया हृदयवर्तिनीमिव राजकुमारीं दर्श-
यन् , अन्तर्ज्वलदनङ्गदहनधूमप्रसरमिव विभावयन्वपुषि
वैवर्ण्यम् , हृदयान्तर्धताया नरपतिदुहितुरुपरि रोमाञ्चमिषेण

कामशरत्राणकञ्चुकमिवामुञ्चन , क्षणमासांचक्रं ॥

ततः प्रबलोत्कण्ठः क्षणदाकररश्मिभिरिवाकृष्यमाणः सौ-
 धशिखरमारुरोह । तत्र चन्दनजलसिक्तमणिकुट्टिमतले तार-
 काप्रतिबिम्बमेदुरोपहारकुसुमे बहुलविकीर्णकर्पूरधूलीपरिमल-
 मिलदलिकुलझंकारमुखरे दक्षिणपवनविकीर्यमाणपरिसगराम-
 कुसुमपरागसुरभौ परितो लम्बमानमुक्तासरकिरणपुनरुक्त-
 चन्द्रिकाधवलस्मि सौधतले, मणिपर्यङ्किकाशय्यामधिशिश्ये ।
 शयनगतश्च चिन्तां विवेश—‘विरहिपरिपन्थिनोऽपि कन्दर्प-
 वसन्तमन्दानिलाश्चन्द्रवदतिदारुणात्मानो न भवन्ति । ते पुनर्दुः-
 सहतापातुरचेतसा मया कथं कथमपि सोढुं शक्याः; न त्वयम-
 ब्रिनिष्ठुरो मृत्युसहायः पापकारी । अयमकाण्ड एव गण्डयत्य-
 मूनंशुपरशुभिः कालकूटसहोदरश्चन्द्रहतकः ।’ भूयश्चिन्तितवा-
 न—‘एते पुनरिन्दुकन्दर्पमुखाः प्रलयतरणिकिरणनिकरदुःस-
 हतापज्वरकारिणो मामिव तामपि नियतं संतपेयुः, येन तदा न-
 म्यां त्रीडाचापल्यौत्सुक्यहर्षरोमहर्षस्तम्भकम्पवर्णभेदस्वेदप्रल-
 यादयो विलोकिताः । किंतु डोलाविहरणेऽपि चापलहर्षौत्सुक्य-
 कम्पाः संभवेयुः । इतरे तु मामुद्दिश्य निष्कारणबन्धुना भग-
 वता पञ्चशरेण विनियुक्ताः, सहचारिणस्तानपि मयि संभा-
 वयन्ति । यतो मामानन्दबाष्पजललुलितेन विस्मयस्तिमितता-

रकेण विस्मृतनिमेषेण चक्षुषा विलांकयन्ती प्रस्तुतपूजाय सखी-
 भिर्भगवते मकरध्वजाय निवेद्यमानापि न ददाति पुष्पाञ्जलिम् ।
 पञ्जरशुकपठ्यमानाममृतरसस्यन्दिनीमार्यामपि न शृणोति ।
 आत्मसंवर्धितयोर्माधवीसहकारयोः सादरसखीजननिवेद्यमा-
 नां प्रत्यासन्नां परिणयनकेलिमपि नाकलयति । वकुलादितरु-
 दोहलविधानकेलिषु कौतुकिनीः सखीरपि न चोदयति । परिस-
 रवर्तिनीभिः परिचारिकाभिर्नवनलिनपलाशभाजननिहितेन म-
 करन्दगन्धतैलानुषङ्गिणा चम्पकस्तवकदीपिकाचक्रवालेन नि-
 र्वर्त्यमानमपि नीराजनविधिं नापेक्षते । मन्द्रमधुरतन्त्रीर-
 वानुमृतां नाकर्णयति कर्णानन्दसंदायिनीमपि गायत्रीगीतिम् ।
 किं पुनरनया चिन्तया । तदानीमनाराधितप्रसन्नेन देवेन
 पञ्चशरेण नयनपथमुपनीतममृतातिरिक्तमाधुर्यमखिलभुवनै-
 कसारमङ्गनारत्नमनाहत्य, अपरिणतभागधेयेन मन्दधिया
 मया विदूषकाक्रन्दमाकर्ण्य किमिति गतम् । किं निमित्तं वा
 तदाकृतिवेदिनीभिरासन्नवर्तिनीभिः सखीभिः सह तदात्वाचितं
 न संलपितम् । किमर्थमस्या जन्मान्ववायनामधेयादिकं न
 पृष्टम् इत्यव वाचन्त्य वाचन्त्य दाघमुष्ण च । नश्चसन,
 निरन्तरपरिवर्तनविकीर्णचन्दनाङ्गरागतरङ्गितशयनतलः, दुःस-
 हदेहोष्मग्लपितोपहारकुसुमः, क्रीडाचक्रवाकैः सममुदश्रुत्तु-
 त्रलोचनः, क्षपां क्षपितवान् ॥

अथ नरवरविरहोष्मनिश्चासग्लपितेव निशा कृशासीत् । निनि-
द्रतन्नयननिपीतरुचिरिव विच्छायां बभूव निशीथिनीरमणः ।
विधुंतुदविकटदंष्ट्रात्रणकिणकाण्यमिव दृश्यमानं मण्डलवै-
मल्यविम्बितमिवाकाशम् अतर्मीकुमुदनीकाशमुन्वणं चिह्नमु-
द्वहन्नभजत चरमगिरिशिखरमोषधीरमणः । निधिरपि कला-
नाम् , निधानमप्यमृतानाम् , अग्रणीरपि सताम् , किमपरम् .
वारुणीसङ्गाद्विजपतिरधः पपात । कालकृतगरलकरालशङ्क-
रगलकालीं तमःकञ्चुलीमुद्वहन्ती निस्तलस्थूलतारास्थिमाला-
धारिणी वारुणीमभिजगाम रजनीकापालिकी । गगनरङ्गस्थल-
मुपस्थास्नोर्गभस्तिमतो नटस्य लाक्षिकयवनिकालक्ष्मीं बभार
वैभातिकी संध्या ॥

क्रमेण च प्रकटलाञ्छनच्छन्ना शर्वरीमुरमि समारोप्य-
निधुवनलालस इव चरमगिरिशिखरकाननमवतरति शशला-
ञ्छने, विघटमानकमलषण्डपरिमलवाहिषु वरयुवतिसुरतश्रम-
हरणदुर्ललितेषु मन्दमन्दं वहमानेषु वैभातिकेषु मारुतेषु प्रबु-
द्धशकुनिकुलकलकलमुखगेषु उद्यानेषु, रागिमिथुनचरमयाम-
सुरतताण्डवनान्दीपटहेषु जृम्भमाणेषु प्रथमेषु कुक्कुटकण्ठकू-
जितेषु, पर्यायचलितपाणिपङ्कजगिङ्गणवाचालशङ्खकङ्कणासु म-
ञ्जरीषु दधिमथनलालदलकपल्लवासु वल्लवाङ्गनासु, ममुद्वे-

लरजनिरतिस्वेदसुप्रासु स्वेदकणनिकरचुम्बितमुखाम्बुरुहासु
 सुन्दरीषु, मधुमदसुप्रषट्पदासु तुहिनकरविरहशोकगृहीतगर-
 लासु मूर्च्छन्तीष्विव मुकुलायमानासु कुमुदिनीषु, प्रभातसम-
 यभैरवोपहारार्थमरुणेन अंशुपरशुभज्यमानानामन्धकारमहि-
 पाणामतिबहुलरुधिरपूरलोहिन्यामाघातभूमाविव संहृद्यमा-
 नायां संव्यारुणायां दिशि शातक्रतव्याम् . सान्द्रतमस्तैलशोपा-
 दिव मन्दतेजसि तारकाप्रदीपप्रकरे, प्रातःसवनाहुतिस्वादबल्ग-
 दुत्तालकीलेषु ज्वलत्सु यज्वनां गृहे गृहे हव्यवाहेषु, निवास-
 तरुनीडचलितेषु नीडोद्भवेषु. विकचबन्धूकभासि चक्रवाकमि-
 धुनानन्दनाडिधंभं समुत्पतति गगनतलमुदयगिरिशिखराद-
 तिरभमचलितरथतुरगमुखस्वर्गस्वलीनरवबधिरितहरिति हरि-
 दश्चे, राजा तु कथंकथमपि निर्वर्त्य तत्कालसमुचितां क्रियाम्,
 आरूढतुरगः कतिपयाप्रजनपरिवृतो विदूषकेण सह मृगया-
 व्यपदेशी पुनरपि तदन्वेषणाय लीलोद्यानं प्रत्ययासीत् ॥

गच्छंश्च तदा चिन्तितवान् — ‘ त्रस्तैकहायनहरिणलोचना
 मा पुनरद्योद्यानमायाम्यति वा न वा । समधिगततादृशा-
 वस्था सापि कथमिव नाकृष्यते त्रिभुवनैकधन्विना देवेन
 चित्तजन्मना । अहमपि यथापुरमप्राप्य मतिविहीनताम्, समु-
 चितालापभङ्गिभिस्तां रमयन्, संपूर्णमनोरथो जयामि स-

सहायं शम्बरपरिपन्थिनम्' इति निरन्तरचिन्ताविकल्पक-
 त्पनाकुलहृदयः प्रविवेश लीलोद्यानम् । तदनु 'कुसुमगन्ध-
 मेव विकिरति वनपवमानः; न चाङ्गनाङ्गपरिमलम् । मधु-
 मुदितालिशिञ्जितमेव जृम्भते; न हिन्दोलगानम् । सारसर-
 सितमेव ऋणपथमवतरति; न डोलाकिङ्किणीनिनादः । कल-
 हंसकुलकणितमेव समुल्लसति; न कङ्कलिताडनचालिततरु-
 णीचरणमणिमञ्जीररणितम् । कंकिलकुलकोलाहल एव स-
 मुज्जिहीते; न योषितां लीलालापः' इत्याशङ्कमानः, सङ्गी-
 तभङ्गिविरतिविरसीकृतम्, अधिकपरिस्नानपुष्पोपहारम्,
 आश्रयानचरणालक्तकरसलाञ्छितस्थलम्, केलीविशीर्णाङ्ग-
 सगचन्दनपांसुपाण्डराभोगम्, छिन्नहारमुक्ताफलप्रकरशर्क-
 रिलम्, अतिरभसविहारपरिश्रष्टमाणिक्यभूषणमरीचिजाल-
 काकारिताकालबालातपम् आससाद डोलाविहारदेशम् ॥

तत्र तामदृष्ट्वा दृष्टिप्रियंकरां करिणीकरोरुमपगतकरणधृ-
 तिस्ततः इतो विचरन्, विम्बाधर इति पल्लवं विमृशन्, हसि-
 तमिति पुष्पमवलोकयन्, कुचकलश इति कुसुमस्तवकमीक्ष-
 माणः, रोमवल्लीति मधुकरमालां विभावयन्, संलपितमिति
 कोकिलकलकूजितं कलयन्, माकन्दमन्दिरेषु माधवीगृहेषु
 चम्पकवेदिकासु कङ्कलिलमूलेषु कामदेवताराधनहर्म्येषु वकुल-

मधुरशालासु तमालभवनशय्यासु चन्दनारण्याविहारवीथीषु
 द्राक्षामण्डपेष्वन्येष्वपि तरुलतानिकुञ्जेषु अन्विष्य तामपश्य-
 न्नवश्येन्द्रियो नृपतिः, 'हा कष्टमापतितम् । पूर्वैश्वरनुभूतमवलोक-
 नादि स्वप्नविलसितमिव विभाव्यते । हरिणरूपिणा मन्मथै-
 न्द्रजालिकेन दृष्टिविलोभनं तादृगुत्पादितं वा । आङ्गोस्विद्वि-
 दृषकजिघृक्षुणा राक्षसेन मायाबलेन मद्वञ्चनार्थमेवमुपदर्शितं
 वा । अतः परं किं करोमि । कं गवेषयामि । किं कार्यम् । क
 उपायः । का प्रतिपत्तिः । का दिग्गन्तव्या । कं पृच्छामि ।
 कं सहायमुपैमि । का गतिः । हा हतोऽस्मि' इति विलपन,
 अदृशत् एव पुनरमरमथनशङ्काचकितस्य सलिलनिधेरमृत-
 निक्षेपस्थानमिव दृश्यमानम्, अनवरतकृतमज्जनोन्मज्जनवर-
 युवतिकुचकलशमलयजरसधवलितसलिलम्, अश्रान्ततटतरु-
 कुसुममकरन्दस्यन्दैकन्दलितकल्लोलम्, उल्लसितसौगन्धिकव-
 नकान्तिकृतकृतकसन्ध्यावलोकनचकितचक्रवाकमिथुनम्, अ-
 चिरविकचकमलमधुपानमत्तमधुकरकुलझंकारमुखरम्, अक-
 ठोरसरसतामरसमकरन्दपानमुदितसारसरसितसहकृतजलदेव-
 ताजघनतटचलितमणिरशनाक्रङ्कारमधुरम्, अविरतजलचर-
 गकुनिकुलसंचलनचलितफुलकह्वारपरिमलपूरपूरितपरिसरम्,
 अनिलचलिततनुतरतरङ्गडोलारिरंसितकलहंससंसदंसलरववा-
 चालितम्, अम्बुपवनकम्पितप्रतीरकैतकवनधूलिपटलपल्लवित-

बालपुलिनमण्डलाभिख्यम, स्फारशफरवालताडनचलितकुव-
लयवनपतितमधुवर्षसतर्षमधुकर्गनिकुरुम्बम, अतिमनोहरम-
खिलेन्द्रियाह्लादनं किमपि कमलमरं दृष्टवान् ॥

तदनु निरन्तरनिपतितपरिमलबहुलकुमुदवनधवलधूलिपट-
लमंदुरसिकतासु, पवनतरलिततनुतरङ्गशिशिरजलकणसेक-
जानितजडिमसुभगमलयसमीरणताडनचलितमौरभशालिसर-
मचाम्पेयमञ्जरीजालचञ्चलचञ्चरीकचक्रमदकलझंकारमधुरा-
सु, पल्लवितबालसहकारशाखाञ्चलविहारितरुणकोकिलपुञ्जच-
ञ्चदञ्चितकोमलपञ्चमप्रपञ्चवञ्चितपथिकसंचारासु, पञ्चश-
रकेलिचपलसारसपक्षविश्लेषवीजितराजीवसुगभिरजोराजिधू-
भेरासु, कुसुमितलताडोलाधिरूढवनदेवताचरणमणिभूषणझण-
झणारावहारिणीषु, विविधतरुकुसुमामोदमेदुरासु, वसन्तवा-
सररमणीयासु, कमलमरसस्तम्य तीरस्थलीषु, तां हरिणलो-
चनामन्विष्यन् विचचार ॥

तत्र कन्दलितकदलीकाननपलाशश्यामायमानपरिसरेण,
संततवकुलमकरन्दम्यन्दशमितवसुंधगरजसा, कन्दर्पाकर्षण-
मन्त्रायमाणकोकिलकुलकोलाहलवाचालितमाकन्दवृन्देन, तरु-
णतमालपण्डरेखापरिवेषसनाथेन, गन्धहरिणकण्ठकण्डूतिक-
पणममृणकम्प्रकोमलचम्पकप्रकाण्डेन, पञ्चवर्णशुकमुखस्व-

ण्डितपरिणतमातुलङ्गफलरससेकतिम्यद्भुवा, परस्परकलहाय-
मानकपिञ्जलकुलचञ्चलगरुदनिलचारुचलितमाधवीस्तबकेन,
मधुमदतरलषट्चरणचरणताडनविशीर्णसरसपुंनागपरागसुर-
भिणा महता पादपप्रकरेण परिवृतम्, वासभवनमिव वसन्त-
स्य, कमनीयं कमपि लतामण्डपमपश्यत् ॥

तस्य च मध्यभागे निरन्तराङ्गपरिवर्तनविशीर्णचन्दनाङ्ग-
रागधूलीधूसरम्, स्तनावरणतरुणतामरसपलाशंशतमर्मरता-
ख्यातमन्मथतापज्वरातिशयम्, प्रबलदेहोष्मव्यतिकरम्लानसु-
कुमारकर्पूरकिसलयतालवृन्तम्, तापतरलचरणतललुलितहि-
मजलकृतहरिचन्दनपङ्कवेदिकासनाथम्, तापविवर्तितमुख-
विभिन्नकर्पूरताटङ्कशकलदन्तुरितम्, तदात्वसंघुटितमेखलाक-
लापनिपतितमुक्ताफलप्रकरतारकितम्, सातिशयतापसंपर्ककर्बु-
रिताभरणमृणालनिकरम्, ऊष्मलकुचतटमिलनधूसररुचिपरु-
षकर्पूरहारशकलसंकुलितम्, निर्भरमकरन्दबाष्पवर्षिभिः पु-
ष्पेक्षणैः परिसरवल्लीभिः सान्तस्तापमिवेक्ष्यमाणम्, समीपव-
र्तिन्या सरस्या च समुद्रततरङ्गभ्रूलतैः सरसीरुहनेत्रैरिवालोक्त-
मानम्, कलितशोषविरसकहारकुमुदकुवलयदलपरिगतम्,
लुलितलुलितं किमपि शयनीयमद्राक्षीत् ॥

दृष्ट्वा च मनस्यकरोत्— 'इदमीदृशं शयनीयमत्र सं-

दृश्यते ; कथयति च मदनपरवशायाः कस्याश्चित् दुः-
महं देहसंतापम् । तथा हि—विचतुरदिवसोद्गतान्यपि शय-
नीयतामुपगतानि वल्लीपल्लवानि दुःमहदेहदाहोष्मशुष्काणि
जीर्णपर्णानीव पवनसंस्पर्शेषु वहन्ति मर्मरारावम् । एते च
शय्यापल्लवप्रतिमापाटालताः परिवर्तनत्रुटिता मौक्तिकाहारा-
स्तीव्रतरदेहोष्मसङ्गादङ्गारतामुपगता इव विभाव्यन्ते । ता-
पोष्मलचरणतलस्पर्शेन बहुधा विभिन्नान्तरमिदमालक्ष्यते
स्रग्ममपि चन्दनपङ्कवेदिकावलयम् । एतानि च मृणालभू-
षणानि दुर्विषहेण तापेन शुष्यन्ति मूर्छितानीव वमन्ति मु-
ग्धेन फेनजलम्' इति विचिन्त्य, पल्लवशय्यापरिसरभुवि वि-
चरन् , चन्दनहिमजलहिमवालुकाधूलिजालशैवालदलताल-
वृन्तप्रभृतीनि तानि तानि शिशिरापचारद्रव्याणि च ददर्श ।
'स्मरपरितापशमिनी किसलयशय्येयमस्या एव' इति निश्चि-
न्ताधया कस्या इति च संदिहानेन चेतसा विचिन्त्य, तत इतः
पश्यन्नन्तिकभुवि विचित्राकृति किमपि चित्रफलकमद्राक्षीत् ॥

तदनु कौतुकविस्तारितेन चक्षुषा प्रथममाञ्चिकापत्रहरिण-
लाञ्छनरखासनाथवदनचन्द्रमसम् . तदालिङ्गनसमयसकलि-
तस्तनवलयमलयजसुरभिधूलीविसरम् , तरुणबन्धूकरुचिरा-
धररुचिरेखानुमापितहृदयगतरागसागरतरङ्गशकलोद्गमविभ्र-

मम् , नयनचकोरचन्द्रिकायमाणसर्वाङ्गीणकान्तिरमणीय-
म् , सविधतरुकुसुमनिकरपतितमधुशीकरासारशारितशरी-
रतया तदात्वसमुदितान्स्वेदबिन्दूनिव धारयन्तम् , निष्पन्द-
सर्वावयवतया तदवयवध्यानमंततिस्तिमितमिव दृश्यमानम् ,
प्रणयरमासङ्गममये तदीक्षणादश्रुणा सह पतितमञ्जनबिन्दुमा-
श्रयानं तत्कालजृम्भितविरहानलधूमकन्दलमिव हृदयेन दधा-
नम् , दुर्वारमदनशरतापमूर्च्छितमिवानिश्रासमाननमुद्रहन्तम् ,
दिशन्तमिवात्मसारूप्यमनुकूलहृदयां तामपि राजकन्यकामार-
चयितारम् , तत्करकिसलयकल्पनाश्लाघ्यम् , तच्चिन्ताविषय-
महनीयम् , तदीक्षणास्पदभावबहुमन्तव्यम् , तदङ्गसंमेलन-
धन्यम् , मधुमधुराकृतिं युवानमालोकयतः पार्थिवसार्वभौमस्य
पस्पर्श विस्मयो हृदयम् ॥

तदनुपुनरपि बलवदालोक्य हर्षपरवशः, तमात्मानमेव जा-
नन्नप्यजानन्निव, 'कोऽयमालिखितः पुमानत्र । निरूप्यताम्'
इति विदूषकस्य दर्शयामास चित्रफलकम् । सोऽपि तदादाय
विस्मयविकासिना विलोचनेन पुनः पुनरीक्षमाणो ज्ञातार्थतया
प्रीतिमन्तर्गतामतिमहतीमाननप्रसादेन व्यञ्जयन्निदमुवाच—
'राजन , अन्विष्यमाणा वल्लरी पादलग्ना बभूव । मरुभुवि
तृषितस्यानभ्रममृतधर्षमिव स्वयमुपनतमेवं दैवात्तव मनोरथ-

फलम् । यस्मात्सकलनयनानन्दसंदायिसौन्दर्यस्त्वमेवात्र तथा राजकन्यया लिखित इति मे हृदयस्य नेदीयानेव निर्णयः । दर्पणदृष्टस्य अस्य च त्वत्प्रतिबिम्बस्य अवयवसादृश्यमपि संवादीति त्वयापि ज्ञायत एव । सा तु समधिकतापवेगा नागनासोरुस्त्वदर्शनमिद्विकाङ्क्षिणी लीलावनमिदमामात्र सखीभिः समम् , अपरिणतमनोरथफला, पश्चादनुबभूव यादृशीं वेदनाम् ; इयमनश्वरमाख्यात्येव तादृशीं तां पल्लवशय्या शोषिणी । अमूनि च विवृण्वन्ते तस्याः प्रतिक्षणमङ्गिनीं पञ्चशरतापमूर्च्छां चन्दनजलामिक्ततरुणतामरसपलाशतत्पादीनि शिशिरोपचारोपकरणद्रव्यजातानि । दृश्यन्ते च मूर्च्छितायास्तस्याः शिशिरोपचारकरणमत्स्वराणां सखीनामावेगविमंस्थुलाः प्रसवधूलिलम्बाः पादावलयः । कन्दर्पहतकेन कष्टां दशामारोपिता, चेतनास्खलनाच्चात्र फलकस्थितिमप्यनाकलयन्ती, आवेशविवशा, अभिशङ्किनीभिः सखीभिर्ध्रुवमियमात्मभवनमानीता ; अन्यथा स्वहृदयादपि वल्लभस्यास्य चित्रफलकस्य विस्मृतिः कथं घटते' इति ॥

ततो राजा सविषादमब्रवीन्—‘तदानीमपि तां क्षणमक्षिपथे निधाय तत्क्षण एव राक्षसोदन्तमुत्पाद्य विघटयता, सांप्रतमपि किमप्यावेगकारणमापाद्य दर्शनपथाद्वरमपनयता,

सर्वथानेन दैवदुर्विपाकप्रपञ्चेन वञ्चितोऽस्मि । अहो, मनो-
मम भवति किंकर्तव्यतामूढमन्धकरणम्, यस्मादस्यापि तद-
न्वेषणे कौतुकप्रबन्धस्य विधिना विगतिरूपपादिता । अतः
परं दर्शनोपायस्य का पदवी' इति जल्पंस्तदा प्रतापितमद-
नास्त्वखण्डितहृदयः, हृदयगतां तामेव निवेशयितुमुपर्युपरि
निष्पतता निश्वासतरङ्गेण ताडिताधरः, तदन्वेषणोपायचि-
न्तास्तिमित इव मुहुर्मुहुः स्तम्भमाभजन, स्मरशरपक्षमा-
रुताहत इव कम्पमानाङ्गः, तदभिमुखचलितहृदयतयेव प्रति-
क्षणं चेतनाशून्यत्वमुद्वहन्, तत्रैव लतामण्डपं पपात ॥

कन्दर्पमायकखण्डितहृदयं मुह्यन्तमन्तःस्थितदयिताध्यान-
मिवाचरन्तं तं प्रम्वन्नभुजान्तरप्रतिबिम्बितानामन्नमहकारकु-
सुमनिकराननङ्गशरानिव हृदयलग्नानुद्वहन्तम्, अत्यायतैरधि-
कतराण्यभिर्निश्वासैरनङ्गज्वरातिशयमनक्षरमाचक्ष्माणम्, अदृ-
ष्टपूर्वमिव विभाव्यमानम्, सान्द्रयोश्चक्षुषाः समधिकेन शोणि-
म्ना हृदयोत्कूलितं रागमिव बहिरुद्वमन्तमवनिपालमालोक्य,
'हा हा किमिदमापतितम् । अनङ्गचण्डालेन खण्डितधैर्यो
बभूव पर्वतस्थिरप्रकृतिरपि सकलभुवनरक्षाधुरंधरो वसुंधरा-
रमणः । अहो सहजदर्पस्य कन्दर्पस्य दुर्निवारता, यत्समर्था-
दमम्भोधिमिव प्रकृतिगम्भीरं पार्थिवमप्येवमाकुलीकरोति । प्रा-

येण प्रलयार्णवमध्यपतितमहीधरोद्धरणदध्नो महावराहोऽपि न
शक्नोति रागसागरनिमग्नमुद्धर्तुं निजहृदयम् । द्वादश रवयोऽपि
न प्रभवन्ति रश्मिभिर्दुर्गधिगमं रागकर्दमं शोषयितुम् इति
चिन्तयन् सरभसममाहृतैः सुरभिमकरन्दस्त्राविभिः सान्द्रग-
र्भपरागवृन्धमृदुभिः कमलकुमुदकुवलयकल्हारदलैर्विरचितं
शयनं शाययन्, करतलमृदितसरसहरिचन्दनकिसलयमार्गेण
चर्चयन्सर्वात्रयवान्, शिशिरजलकणमुचा नवनलिनीपला-
शतालवृन्तेन वीजयन्, सविधतरुवल्कलविवरादादाय कर्पू-
रशकलानि सचृण्वन् क्षिपन् उरसि, अन्तरान्तरा मकरन्दल-
ववर्षिणीभिः पाटलीकुसुममञ्जरीभिः संचारयन् पवनमाननं,
शनैः शनैरपगतमूर्च्छमकरादवनिपालम् ॥

तस्मिन्नेव समये सख्या मदनतापवैचिन्त्यविम्वृत चित्रफ-
लकमादातुकामेन मनसा सत्वरपदमापतन्ती, सरभसगतिव-
शचलितमणिरशनारणितवाचालनितम्बमण्डला, विषादावि-
च्छायेन मुखेन महान्तमन्तर्गतमावेगमपरोक्षयन्ती, प्रत्यग्रप-
ल्लवपाटलाधरा कुसुमस्तवकाभिरामकुचयुगला मधुकरमाला-
नीलालका परभृतालापमधुरभाषिणी साक्षाद्वनदेवतेव लक्ष्य-
माणा. परिचारिकाद्वितीया, तस्याः सखा समाजगाम ॥

तां दूरत एव दृष्ट्वा पार्थिवकुमारोऽपि कुसुमशयनात्मरभ-

समुत्थाय तामालोकयन्, विदूषकमेवं हर्षनिर्भरमवादीत् —
 'सखे, समुच्छ्वसितमिव चेतसा, परिणतमिव भागधेयेन, फलि-
 तमिवानन्दद्रुमेण, विभातमिव विरहदुर्निशया, यतश्चन्द्रिकेव
 चन्द्रकलायाः, सरसीरुहसंपदिव शरदः, चन्दनलतेव मलय-
 गिरिभुवः, तस्याः स्वयममुक्तपार्श्वी स्वहृदयनिर्विशेषा सखीयम्'
 इति वदति महीभृति, सापि तमवनीपालमाकुलमालोक्य,
 मदनकृशयास्तदवयवशोभायाः सख्याः सौभाग्यलक्ष्मीं बहु-
 मन्यमाना, समुपेत्य सविनयमंसस्रंसमानावतंसमनंसीत् ॥

धरणिपतिस्तु सादरमेवाङ्गीकृत्य भूयस्तस्मिन्नेव कुसुमश-
 यने समुपविष्टः, समीपे तामुपवेश्य, प्रणयपेशलमवादीत् - -
 'आयुष्मति, अपि कुशलिनी ते सखी ससखीजना' इति ।
 ततः सा सविनयं विज्ञापयामास— 'कथमिव कुशलिनी
 सा प्रत्यक्षतः प्राणिनः प्राणरक्षाधुरंधरे त्वय्यप्रसन्ने' इति ।
 तदनु विदिततदभिप्रायो विदूषकः 'सकलभुवनसार्वभौमः
 पादपीठायमानलक्ष्मीकरकमलो भुजबलभीमः प्रोहभूपाल-
 प्रकृत्यैव विश्वरक्षादीक्षितः, किमुत हृदयरुचिते जने । विश्व-
 भरापालमौलिमालामकरन्दबिन्दुवर्षसुरभितचरणासनः पृथुद-
 शरथभगीरथप्रतिमः साक्षालक्ष्मीसमुच्चार्यमाणजयशब्दो महा-
 राजोऽपि दिष्ट्या युष्मत्सख्याः सौभाग्यविलसितेन वशीकृतो

मन्मथकृशो दृश्यमानशिशिरोपचारविधिस्तदीयं कुसुमशयन-
मधिशेते' इत्यभिहितवान् ॥

तच्छ्रुत्वा प्रतिक्षणं प्रीतिद्रवार्दीकृतेन मनसा मुहुर्मुहुरान-
न्दसागरमवगाहमानां विस्मयोत्तानितेन चक्षुषा विलोकयन्तीं
विनयविभमितोत्तमाङ्गं पुनः पुनः प्रणमन्तीं च तां पार्थिवः
प्रणयपेशलया गिरा बभाषे— 'कथय भद्रे, तव सख्याः
कुशलेतरम्ये' कारणम्' इति । सा तु सविनयमवादीत—
'तद्विदितमेव देवेन' इति । ततो राजा जगाद—'इयं कस्याः' ।
सा उवाच—'अवधार्यताम्, आदितः प्रभृति कथयामि—
अस्ति खलु दक्षिणापथे जयकुञ्जरकरटतटगलितमदसलिला-
भारपङ्किलराजमार्गा, सदातनभूतपतिललाटदृगनलदह्यमान-
दनुजतृतीयपुरजाम्बूनदाम्बुस्नपितमिवाद्यापि काञ्चनमयप्रा-
कारकान्तिभिर्गगनतलं दर्शयन्ती, पुण्यकृतामधिवासभूमिः,
विक्रमसिंहाभिधाना नगरी । तत्र खलु जागर्ति सुत्रामधामा,
सुरकुञ्जरशुण्डापीवरबाहुदण्डः, शास्त्रविद्यापारदृश्रा, विश्व-
म्भरोद्वहनलीलाविदग्धः, चतुर्थान्ववायचक्रवर्ती तुरगखुरमुख-
मुद्रितसमुद्रवेलावनिः, उद्धृष्टरिपुबलतुक्खारघटो भूपति-
र्नाम । स खलु बहुजननसुचरितैस्तपोभिः संतोषितेन
भगवता स्कन्ददेवेन, दत्तामनन्तगुणलक्षणामनन्ताख्यां सुतां

लेभे । सा पुनरतिक्रम्य शैशवमिक्षुलतेव यौवनेन माधुर्यमु-
 द्बहन्ती, चन्द्रकलेव वर्धमाना, नयनसंवननलावण्या, भुवन-
 वशीकरणविद्येव पुष्पबाणस्य, संचारिलतामयमिव मूर्तिभिर्ध-
 रणीतलं दर्शयन्तीभिः, अपाङ्गवीक्षितैरनिशविकासिनीं कुव-
 लयवनीमिव दिक्षु विश्लिपन्तीभिः, भ्रूलताविकासैः स्वेच्छा-
 नतिभाञ्जि संमोहनकार्मुककदम्बकानीव कलयन्तीभिः, अति-
 मुरभिनिश्रामैः सर्वर्तुसुलभं मन्दारतरुकुसुममिव वसन्तीभिः,
 लीलाविक्षेपविमर्षिणीभिः कोमलकरतलच्छविभिरवल्लीसंभवं
 पल्लवनिकरमिव वर्षन्तीभिः, विविधमणिभूषणद्युतिभिरमेघम-
 मयापेक्षीणि इन्द्रायुधसहस्राणीव जनयन्तीभिः, हर्षविकस्व-
 राभिराननकान्तिभिर्विभ्रमसहचरीमम्बुरुहवृत्तिमिव वियति
 तन्वतीभिः, आज्ञासिद्धिभिरिव शम्बररिपोः, सफलीकृतयौव-
 नाभिः सहस्रसंख्याभिः सखीभिः परिवृता, लीलाद्यानमिदमुप-
 गम्य वर्सन्तोत्सवडोलया चिरं विजहार । तदानीमनङ्गमिव पु-
 नर्देहवन्तममानुष लोकसुलभरूपसंपदं देवमागतमानन्दलुलिते-
 न निर्निमेषेण लिखितेनेव चक्षुषा विलोकयन्त्या विस्मृतधिहार-
 कौतुकाया देव एव जानात्यनन्यसंवेद्यरसां तादृशीं स्थितिं
 तस्याः ॥

ततो राक्षसगृहीतस्य करुणमाक्रन्दनमाकर्ण्य कस्यचिन् ,
 आर्तजनत्राणपरायणे त्वयि गतवति, राक्षसोदन्तभीताभिः

मग्नीभिरनिच्छन्त्यापि कथं कथमपि नीयमाना, पुनः पुन-
 स्तामेव दिशमवलोकयन्ती, मलयपवनचलितशिखाभिर्लताभिः
 'तादृशमुन्मुच्य तरुणम् . अयि मुरधे मा कृथा गमनसाहसम् '
 इति शिरोविधूननक्रियया निवार्यमाणेव, चलितकिसलयाङ्गु-
 लिना सहकारेण 'हृदयरुचिरं जनमपास्य गन्तुममाप्रतम् '
 इति क्रियमाणगतिनिरोधसंज्ञेव, तरुशिखरमारुह्य कुसुमशरा-
 ह्वानसंज्ञाध्वनिमिव कुर्वता कोकिलकुलेन कूजता पर्याकुली-
 कृता, स्थलस्खलनेषु परिजनयुवतिपाणिशङ्कया परिमग्नवल्ली-
 पल्लवानवलम्बमाना, हृदयगतदेवगौरवेणेव मन्दमन्दानि नि-
 श्चिपन्ती पदानि, स्वनता च कर्णावतंसमधुकरकदम्बकेन 'मूढे
 न याहि । पुनरपि तदालोकनेन कृतार्थय मदनपरवशमात्मानम् '
 इति कर्णे हितवचनमिव कथ्यमाना, निरायतनिश्वासपाति
 तसंख्यानांशुकतया स्तनावरणीकृतेन पाणिना त्वत्प्रतिबिम्बवि-
 रहवेदनातरलं हृदयमिव प्रकृतौ स्थापयन्ती, स्तनान्तरपौतिनीं
 क्षरितकुङ्कुमरागशोणां स्मरशरदलितहृदयरुधिरधारानुकारि-
 णीं स्वेदसलिलधारां दधाना, प्रतिक्षणविचारविनम्रानना,
 स्तनतटगतेन वदनप्रतिबिम्बेन त्वदवयवध्याननिरतस्य हृदय-
 स्य कमलोपहारमिव कल्पयन्ती, मकरकेतुकेतनपटमारुताह-
 तेव वेपमाना, शनैः शनैः शून्यशून्येन मनसा कन्यान्तःपुर-
 माससाद ॥

आसाद्य च विसर्जितसखीजना, द्वारदेशनिरुद्धपरिचारि-
 काप्रवेशा, अद्वितीया, रजतगिरिशिखरसमुन्नतम् अनिलचल-
 द्भुजपटपवनताडितजलधरपटलमधिरुह्य सौधशिखरम्, अति-
 सुरभिमलयजरसमेकशिशिरायां कदलीगर्भदलसुकुमारकौशे-
 यनिचोलकप्रावृतोपधानायाम् आस्तीर्णधवलप्रच्छदपटायाम्
 उदीचीनवातायनसविधचन्द्रकान्तमणिवेदिकायामुपविश्य ते-
 नैव जालमार्गेण तामेव दिशमीक्षमाणा, दुग्धजलधिकलोलध-
 वलैर्दृष्टिपातैस्तदेव केलीवनममृतपूरेणेव प्रावयन्ती, उपवनम-
 रुदुद्धूयमानां तत्रत्यपादपकुसुमपांसुपटलीम् अनुपदमारचित-
 धाटीमंनाहसंभ्रमस्य शम्बररिपोः सेनारेणूदतिमाशङ्कमाना,
 ममधिकलावण्यसारेण त्वया समन्मथमिव लीलावने नि-
 वसन्त वसन्तमाकलयन्ती, कौवरीमपि त्वत्सनाथतया मान्म-
 थीमिव दिशं मन्यमाना, 'मूढे राजकुमारि, तिष्ठत्ययमत्र
 हृदयरुचितो जनः । किमर्थममि गता' इति कोकिलको-
 लाहलवाचा लीलावनेन चलितकिसलयाङ्गुलीभिः शाखाभु-
 जाभिरिवाहूयमाना, मुहुरुपधानोपरि विमुक्तसकलदेहभारा,
 मुहुर्गवाक्षमणिकवाटशिखरविन्यस्तवामहस्तपल्लवा, मुहुर्वाता-
 यनदेशविनिहितवदनारविन्दा, मुहुः करतलनिवेशितकपो-
 ला, किमपि चिन्तयन्ती, कपोलसङ्गि करतलम् आवि-
 रलपतितसाञ्जनाश्रुविन्दुशारं रक्तकमलभ्रमनिलीनभ्रमरनि-

कुरुम्बमिव दर्शयन्ता, हृदयपतितमदनपावकास्त्रधूमकलना-
दिव बाष्पाकुलारुणे दृशौ दधती, दीर्घदीर्घेण निश्वासेन
निपतितसंव्यानयोः स्तनयोस्तदामोदपातिना भृङ्गमण्डलेन
नीलांशुकावरणमिव निर्मिमाणा, त्वदाह्वानमदनशासनलेखा-
भ्यासमाचयन्तीव कररुहेण मणिकुट्टिमे विलिखन्ती. कर्ण-
पूरकुसुममञ्जरीमधुकरकुलपक्षपवनबीजनेऽपि भृशस्त्रिंशं क-
पोलस्थलीं दधाना, मुहुरुन्नमितयैकया भ्रूलतया त्वदानयन-
निदेशसंज्ञामिव कन्दर्पस्य कलयन्ती, चिन्ताकुला, पुनः पुन-
रनिबद्धलक्ष्यमूर्ध्वमालोकयन्ती, सुचिरमवतस्थे ॥

अस्मिन्नेव समये सततपतदश्रुताम्रनयनाम्, उत्कम्पित-
स्तनं निश्चसतीम्, अन्यामिव वैवर्ण्येन लक्ष्यमाणाम्, निर-
र्गलस्वेदवर्षिणीं विलीनामिव मदनानलेन, व्यपगतनिमे-
षेण चक्षुषा लीलावनामिदमेव मुहुर्मुहुर्विलोकयन्तीं तामुष्टीक्ष्य,
निर्गुणशतङ्कवेपमानहृदयाहमवाचम्— 'अयि विचेतने, कि-
मर्थमेवमविच्छिन्नधारमश्रु विमुच्यते । किं कारणमुत्कम्पिता-
धरदलमुपर्युपरि निष्पततोऽस्य निश्वासप्रबन्धस्य । किं नि-
मित्तममूनि प्रकृतिकोमलान्यङ्गानि म्लानिमुपगतानि । को
हेतुरमुष्य दुर्वारस्य शोकस्य । यद्यहमबाह्या तवेङ्गितस्य,
कथय शोकहेतुम्' इति मर्याभिहिता सा 'बाष्पसलिलविलु-

लिततारकेण चक्षुषा मां विलोक्य, दीर्घमुष्णं च निश्चसती,
 गद्गदिकागृहीतकण्ठा, लज्जाविशीर्यमाणाश्चरमवादीत—‘सखि.
 किमस्ति गोप्य तव प्राणेभ्योऽपि वल्लभायाः । तव समश्नानु-
 भूतस्य वस्तुनः पुनरुक्तभूतेन किं कथनेन । तथापि मदि-
 क्लिताकारज्ञानकुशला त्वमितरेव मां यदप्राक्षीः ; तेन शिथि-
 लितलज्जा गुरुतरशोकलङ्घनाय वदामि । श्रूयताम् ; ननु
 नागायण इवाविष्कृतभुजद्वयः, पुनरवतीर्ण इव पुष्पधन्वा,
 मनुष्यलोकदुर्लभेन लावण्यपूरेण मिश्रन्निव दश दिशामुखानि.
 दिनकरपरिभाविना तेजसा लिम्पन्निव चक्षुषि, कोऽपि
 राजकुमारो लीलावनमर्हामलंचक्रे ॥

मधुकरीव पुष्पिते बालमहकारं, तस्मिन्नासेचनकदर्शने
 यूनि समञ्ज सर्वात्मना मे मनःप्रवृत्तिः । तेन सौन्दर्यगञ्ज्वा
 निबध्ना बलवदाकृष्टहृदया केवलं शरीरमावेण तिष्ठामि ।
 तादृशं नयनमधु क्षणमक्षिपथे निधाय, तत्क्षण एव क्वापि
 निनाय विधिर्विप्रलम्भकः । स खलु मदिरया विना परि-
 णतो मोहनप्रकार इव हृदयमवशीचकार । अनभिज्ञातकुलशी-
 लनामधेयस्तादृशनयनसंवननलावण्यो नरपतिकुमारोऽपि दैव-
 दुर्विलसितेत विश्लिष्टो जातः । इदानीमव्याजकुपितेन अनङ्ग-
 चण्डालेन खण्डितहृदयायाः कालातिपातनिःसहवेदनावती

ममावस्था । तद्दर्शनमन्तरेण विषमेषुविषधरदष्टाया मे नान्य-
दास्त भैषज्यम् । कथामिव घटते मे मन्दभाग्यायास्तादृशस्य
पुंसः पुगार्जितसुकृतशतलभ्य पुनर्दर्शनमिति चिन्तयन्ती,
लज्जया तवापि निवेदयितुममहा, किंकर्तव्यतामृढा, केवलं
तदुद्यानमवलोकयन्ती, बाष्पमुत्सृजामि' इति ॥

ततोऽहमवादिषम्— अयि कल्याणाभिनिवेशिनि, ना-
गायण इव लक्ष्म्या सर्वभुवनप्रशस्ये तादृशे राजनि बद्धस्त्वया
गाग इति भूयस्तरां श्लाघ्यमे । सोऽपि तव सौन्दर्यातिशये-
नावर्जितहृदयः, स्येदवता पुलकवता वेपथुमता च वपुषा
शंसन्मदनपारवड्यमात्मनः, तदा तस्यौ । तस्मात्स एव पृष्ठतः
प्रेर्यमाण इव मकरकेतुना, भूयोऽपि समागत्य केलीवनम् ।
आकुलकरणस्त्वां विचेप्यति । स तु राजकुमारः पुण्डरीका-
क्षमदृक्षः । त्वं च लक्ष्मीमदृशलावण्या । एवममानुषसुहृभला-
वण्ययोग्न्योन्यसदृशयोर्युवयोः सकलभुवनकुशलाय संगमः
सहसा भवेदेव' इति मया व्याहृता विकमितलोचना किं-
चिदुच्छ्वसितवती ॥

ततः संक्रामितताप इवास्याम्, चरमदिशि मन्दोष्मा पपात
वासरेश्वरः । प्रत्यग्ररविविरहशोकेन मूर्च्छन्तीष्विव मुकुलीभ-
वन्तीषु कमलिनीषु, तस्या हृदयोल्लसितविरहानलधूमकदम्ब-

केनेव तिमिरेण मलिनीकृतासु दिक्षु, दिनकरविरहिताया दिवः
 प्रस्वेदबिन्दुष्वित स्फुरस्सु तारकाचक्रवाकेषु, तदुपरि विमुक्त-
 बहुविधमदनशरपक्षमरुतीव तत इतः संचरति संध्यामातरि-
 श्वनि, तद्विरह्वेदनावलोकनोन्नमिते वदन इव रजन्या जृम्भ-
 माणे शिशिरकर्ग्वम्बे. कर्पूरधूलीधवलत्विषि दिशि दिशि
 पतति तुहिनकरकिरणजालके, कथमपि सा निर्वर्तिततत्काल-
 समुचितक्रियाकलापा, कन्दर्पकलुषा, चिन्ताशतशिशिलहृदया,
 शयनतले निपपात

शयनगता च चन्द्रमसं विलोक्येदमब्रवीत्— ‘नूनमस्य
 चन्द्रहतकस्य कालकूटकालानलकालरात्रिमृत्यव एव रूपनि-
 र्माणद्रव्यपरमाणवः, अन्यथा तीव्रतरतरणिकिरणदुःसहाः प्रा-
 णवैरिणो भवन्ति कथमस्य मूर्च्छाविधायिनो रश्मयः । हन्त
 चन्द्रकन्दर्पवसन्तमन्दपवनेष्वेकैक एव विरहिजनप्राणखण्डने
 विदग्धः, किमुत समवायः । समुल्लासति विरहिपरिपन्थि-
 र्गेऽस्मिन्, आत्मनः कथमसुपरित्राणगणना’ इति ब्रुवाणा,
 चन्द्रातपेऽपि तापम्, मलयपवमानेऽपि घर्मजलम्, मन्मथ-
 शरकीलनेऽपि तारल्यम्, अश्रुप्रवाहमज्जनेऽपि शोषम् आवि-
 भ्रती, हारतरलपद्मारागप्रभारुणितानि मुक्ताफलानि प्रब-
 लदेहोष्माभिरङ्गारतामुपगतानीध मिश्रन्ती निरन्तरेण नेत्रा-

म्बुना, स्वेदिनि वपुषि शयनपरिवर्तनलग्नानि पुष्पाणि सर्वा-
ङ्गपतितानि शम्बरशासनशरजालानीव धारयन्ती, मुहुर्मुहुरा-
लिङ्गयमानां चन्द्रकिरणसंपर्कसमुद्रतमलिलां चन्द्रकान्तमणि-
पुत्रिकां दुःसहनिजतापज्वरोष्मव्यतिकरस्विन्नामिव दर्शयन्ती .
उपरिपरिदृश्यमानविततमुक्तागुणौ स्तनकलशौ त्वदालिङ्गन-
सुखालाभशोकादुद्वन्धनोद्युक्ताविति पाणितलेन निरुन्धतीव
हृदि विन्यस्तहस्ता, चन्द्रमःप्रतिमाप्रवेशनिवारणकञ्चुकमिव
कपोलेन रोमाञ्चमुद्रहन्ती, 'अङ्गणमहकारकोकिलरवदह्यमानं
श्रवणपुटं सिञ्च हिमाम्बुना शिशिरेण' इति मुहुर्मुहुर्मा व्याह-
रन्ती, परिचारिकयेव प्रबलया वेदनया गृहीतसर्वावयवा, केव-
लं, भवदागमनप्रत्याशया बलात्प्राणानवलम्ब्य कुसुमशरशर-
पञ्जरगता, तापमवाप शातोदरी । एवमतिदुःसहां विरहवेद-
नामनुभवन्ती, कामशरखण्डिताङ्गी, कण्ठगतासुः, उदश्रुः,
उन्निद्रलोचना, कथं कथमपि कल्पशतायमानां क्षपां क्षपि-
तवती ।

क्रमेण च तस्या निसर्गनिर्मले हृदय इवाबद्धशोकानलधू-
मकलुषे चरमगिरिशिखरमवतरति समुन्मिषदङ्के शशाङ्कबि-
म्बे, शशधरविरहादिव संध्यापल्लवशयनसङ्गिन्यां रजन्याम,
रजनिमखिलां राजसुताविरहवेदनाविलोकनखिन्नेषु नयने-

ध्रुव भवनस्य घूर्णमानेषु मन्दालोकेषु मङ्गलप्रदीपेषु, क्षण-
 दाकरविरहक्षामायाः क्षपायाः शयन इव म्लानतारकाकुसुमे
 वियति विभाव्यमाने, विघटमानकमलषण्डपरिमलवाहिनि
 तुहिनजललवमुचि वाति वैभातिके मरुति, उत्तराशान्ताबल-
 म्बिनि व्यत्यस्तरूपे विलोक्यमाने सप्रर्षिमण्डले, पिण्डालक्त-
 कशोणशोचिषि जृम्भमाणे राजीवजीवातौ भगवति लोकैक-
 चक्षुषि, कथंचिद्विरचितवैभातिकनियमा, मन्मथसुतापकृशा,
 कृशोदरी सा, मत्करावलम्बिनी शृङ्गारलक्ष्मीशेखरकमलाय-
 मानयोररुणाङ्गुलिदलयोश्चरणयोस्त्विषा स्फाटिकीमपि सोपा-
 नस्थलीं पद्मरागमयीमिव दर्शयन्ती, शनैः शनैरवतीर्य मौ-
 धशिखरात्, तत्क्षणोपनीतामिन्द्रनीलमणिशिविकां मौदामिनीव
 कादम्बिनीमधिरूढा, सविधविधूयमानचामीकरदण्डधवलचा-
 मरचतुष्कशोभिनी, चामरमरुदान्दोलितकुटिलकुन्तलाग्रा, ब-
 हुलर्धुलेन माणिक्यमरीचिजालेन मयूखाङ्कुरानपि बालतप-
 नस्य रञ्जयन्ती, शरदिन्दुकान्तिधवलेन विततविद्रुमदण्डो-
 द्दामिना विधुंतुददशनव्रणनिपतत्स्थूलरूधिरधारासनाथामभू-
 तपूर्वामैन्दवीमभिख्यामुद्वहता मुक्तातपत्रेण निवार्यमाणातपा.
 परितः प्रसर्पता मुक्तातपत्रस्य प्रालेयपिण्डपाण्डुना प्रभाच-
 क्रेण परिगता क्षीरोदमध्यगतलक्ष्मीधियमुपजनयन्ती, प्रति-
 क्षणाध्मातेन पुरतो मन्द्रमधुरं कणता मणिकाहलेन निःस-

पद्मं रागराज्यप्रवर्तनमिवात्मनः ख्यापयन्ती, तत्कालस-
मुपगताभिः सरभसगतिवशचलितमणिनूपुररणितवाचालचर-
णारविन्दाभिः पृथुलनितम्बस्थलम्बलितमणिरशनाक्रेङ्कारमु-
खरपरिसराभिरात्मनिर्विशेषवेषधारिणीभिः सहस्रसंख्याभिः
सखीभिः, परिवेष्टिता, कनककलशकलाचिकाताम्बूलकरङ्कता-
लवन्तमुकुरपतद्गहमञ्जूषावसनगन्धमाल्यप्रमुखपरिवर्हधारिणी-
भिः प्रसाधनवतीभिः परिचारिकाभिरनुगम्यमाना, दक्षि-
णपवनप्रेर्यमाणेनेव पुरतो धावता हृदयेनाकृष्यमाणा, त्वदन्वे-
षणकौतुकिनी, विहारव्याजालीलावनमिदमाजगाम ॥

आगम्य च भृशमुदीर्णकन्दर्पा, कपोलतलप्रतिबिम्बितास-
न्नैलतापल्लवतया निरन्तरनिपतितनयनजलपूरसेकात्किसलयि-
नीरिवषट्पवल्लीर्दर्शयन्ती, पुनरपि त्वत्प्रतिबिम्बग्रहणवाञ्छयेव
दीर्घदीर्घेण निश्वासेन स्तनान्तरगतानि चन्दनरजांसि धूष्यती,
स्वलोचनचषकनिपीतत्वदाननसौन्दर्यमधुमदातिशयेनेव क-
म्पिताङ्गी, परिसरलतासु त्वत्सम्बन्धिवृत्तान्तप्रश्नपरेव वेपथु-
वंगताडितं स्फुरन्तमधरमुद्बहन्ती, समाससाद डोलाविहारदे-
शम् । ततः कौतुकविस्तारितेन चक्षुषा विलोक्य तत्र त्वाम-
पश्यन्ती तत्क्षणोद्भूतविषादकलङ्कविनीलवदनचन्द्रमण्डला, त्व-
द्भक्तिविचयनविनिर्गतहृदयेव कर्तव्यमपरमजाज्ञती, हृदयगत-

त्वद्दिदृक्षयेव विनामितेनाननेन किमपि विचारयन्ती, विलि-
खितेव निश्चलमर्वाङ्गी, क्षणं तन्थौ । ततः 'त्वच्चरणकमलस्प-
र्शधन्येयम्' इति त्वदध्युषितां स्थलीं मस्पृहमीक्षमाणा,
'त्वन्नयनविलोकनविषयो बहुमाननीयः' इति तरुणसहकार-
मालोकयन्ती. 'त्वत्प्रतिबिम्बलाभचरितार्था' इति साणिक्य-
डोलां मन्यमाना सा, भवदन्वेपणाय बलवदावंगविमंस्थुल-
पदा. शनैः शनैश्चचार ॥

ततः कामकदर्थनदूनामेनां मीनाक्षीं विलोक्य, विदि-
ततदभिप्रायाहमवांचम— 'सखि, तदा त्वदङ्गसौभाग्यदर्शी
स राजकुमारोऽपि मन्मथविकृतिसूचकानि चिह्नानि दर्शय-
न्नेव दैवदुर्विलसितेन दर्शनमार्गस्य दवीयान्वभूव । ध्रुवमे-
नमानेण्यत्येव लीलावनमिदमपक्षपाती भगवानलङ्घनीयशा-
सनः शम्बरशासनः । प्रायेण दवीयसा भूयेत तन्निवासेनः
अन्यथा कालविलम्बनाय कल्पते कथमालक्षिततादृशभावस्य
तस्यागमनम् । अथवा लीलावनमिदमुपेत्य पथान्येन कोऽपि
त्वदन्वेषी कुत्राचदत्र चरतीति युक्तिरुपपद्यत एव । अतस्त्व-
यापि मखीभिः सममध्युषितानि पूर्वमामन्नलतामण्डपान्यन्वेष-
व्यानि । तदनु कमलसरस्तीरवतीनि वमन्तकमनीयानि ललि-
तकुसुमपरिमलहारीणि लतामण्डपानि प्रत्येकमटन्त्या त्वया

तत्र तद्वतिरन्वेषणीया' इति मयांक्ता सा, स्वाभिप्रायवशंवद्
वचनमभिनन्द्य, समीजनैः सममन्वेष्टुं चचाल । चलन्ती
सा कन्दर्पपरवशा, मत्करावलम्बिनी मन्दमन्दानि पदानि
निक्षिपन्ती, निर्मलशौमनिचालप्रावृताङ्गया तदिङ्गितज्ञानकुश-
लया कर्कलितकनकवेत्रलतया प्रतीहार्या प्रदर्श्यमानमा-
र्गा, द्राक्षाभवनान्तगाणि वीक्ष्य, चन्दनारण्यवीथीं विगाह्य,
माधवीमण्डपमध्यानि निध्याय, तमालतरुमूलतल्पानि वि-
लोक्य, कर्पूरपादपमूलवेदिकामासाद्य, बालाशोकमूलमदन-
देवताराधननिकेतनानि निशाम्य, अन्यानि तानि तानि तरु-
लतानिकुञ्जानि निरूप्य, त्वामपश्यन्ती, वभार भूयस्तरां
वेदनाम् ॥

तदनु ताड्यमानेव तरलितलताविटपेन मलयपवनेन,
भर्त्स्यमानेव परभृतवाचा वसन्तेन, तर्ज्यमानेव चलितकुस-
लयाङ्गुलिभिरशोकैः, हुक्रियमाणेव मधुकरझंकारिणा माक-
न्दवनेन, विह्वलान्तःकरणा कमलमग्नीरामिदमासमाद ।
अत्र कमलपरिमलहारिणा मदकलकलहंसमिथुनविरुतमुख-
रेण ललितकुमुदवनधूर्लाधूसरेण तनुतरतरङ्गिशिशिरशीकर-
वर्षिणा शीतलस्पर्शेन जलमारुतेनार्प चित्तसंतापमवाप । ततो
विततमरोवीचिशिखरविहरमाणतरुणसागसन्निधुनसरसरमित-
ताडितश्रवणां, सरभसमासन्नमिमं लतामण्डपमलंचकार ॥

अत्र पुनरिदं चन्द्रकान्तशिलावेदिकातलमधिशयाना,
 तत्क्षणकुपितमदनशरपातविह्वला, तापतरलाङ्गी सा, समी-
 पोपविष्टां मामेवमवादीत— 'मखि सौगान्धिके, मन्दभाग्यया
 मया सर्वत्र समन्विष्टोऽपि न दृष्टो निर्दयो हृदयग्राही जनः ।
 सर्वथा हृदयचोरस्य तस्य पुनर्दर्शनं न घटते । हन्ति अन्त-
 र्वर्तिनमरविन्दाक्षमीक्षितुं न गवाक्षयन्ति हृदयमनङ्गशराः ।
 स्वप्रदर्शनमपि दूरतो बभूव ; यतो निरन्तराश्रुप्रवाहमज्जनभी-
 तेव नयनयोर्न भवति नेदीयसी निद्रा । चित्रात् ऋते न पश्यामि
 दर्शनोपायम् । तदानय तूलिकासनाथं चित्रफलकम् । आ-
 लिख्य तावदनुभवामि नयनोत्सवकर्मणमाकारम्' इति ॥

अथ सत्त्वरोपनीतं मया चित्रफलकमादाय, सा पुनरुप-
 र्युपरि निर्यदश्रुप्रवाहविघ्नितदर्शना, क्षणं चिन्तातूलिकया चि-
 त्तफलकं विलिख्य त्वामनुसंदधे । तदनु सा बाष्पाम्बुपतनोद्ग-
 मान्तरालेषु करेण तूलिकामादाय विलिखन्ती, 'अयि रागान्धे,
 किं लिखसि मदतिशायिलावण्यं जनम' इति कुपितेन 'कुसुम-
 धन्वना प्रत्यङ्गपातितं नाराचनिकरमिव रोमाञ्चमुद्वहन्ती,
 'अव्याजरमणीयस्य रूपस्य करतलनिर्माणकर्तृनयालम्'
 इति निवार्यमाणेव कम्पेन, 'निवसन्मयि नृपात्मजो न बाह्यः
 करणौयः' इति कुचकलशोत्कम्पनिभेन, हृदयेनेव निवेश-

माना, 'त्रिभुवनमोहनं रूपमिदं कथमिव रचयिष्यामि' इति चिन्तयन्तीव मुहुर्मुहुः स्तम्भमाकलयन्ती, अङ्गुलिगुग्निपति-
तस्वेदजललवपिच्छिलावयवं चित्रगतं त्वामपि स्वकरतलस्प-
र्शसुखस्विन्नमिव दर्शयन्ती, कथं कथमपि विलिख्य त्वां हृद-
यतले निधेय्य निमीलितलोचना किमपि किमपि निर्विशन्ती,
मुहुश्चक्षुषोर्निक्षिप्याविच्छिन्नधारमश्रु पातयन्ती, मुहुः कपोल-
तलयोर्निधाय निशि चन्द्रमःप्रतिबिम्बप्रवेशजनितं तापमिव
शमयन्ती, मुहुः स्तनशिखरयोः संस्थाप्य तत्क्षणानुस्त्रियमा-
णसंकल्पसुरतसुखपागवश्यमाविभ्रती, मुहुर्मुखेन मुखं मेल-
यन्ती मदनपरवशा बभूव ॥

तदनु मखीभिः 'अस्याः शिशिरापचारमन्तरेण न किमपि मन्मथवेदनानिर्वापणौषधम्' इति निश्चित्य क्रियमा-
णतदुचितद्रव्यसंग्रहे, पवनचलिततरुणकदलीपलाशपटलच्छा-
याश्यामायमानपरिसरं, मणिमयकृत्रिमगिरिमेखलावतीर्णशि-
शिरनिर्झरजलस्रोतःशीकरनिकरजनितजाड्यं, केतकीधूली-
जालकलितसैकतरेखासनाथहिमजलकुल्यासहस्रसंकुले, सरस-
हरिचन्दनकिसलयरसोपलिप्यमानचन्द्रकान्तमणिकुट्टिमतले,
परिसरलम्बमानमृगमदलुलितफुल्लकल्हाग्दामपरिमलमिलद-
लिकुलझंकारमुखरे, निरन्तरयन्त्रयुवतिकरतलविधूयमानेध्रुव-

लविमन्तनुचामरपवनसुभगे, प्रतिक्षणमेलारसमेकसुरभिगो-
 र्गर्षचन्दनपङ्काङ्कितवेदिकासनाथमध्ये, चन्दनाम्बुममुक्षितश्रौ-
 र्मावितानविततिशोभिनि, वकुलमकरन्दपिष्टमौक्तिकश्रोदसुधा-
 लिप्रतले, समुन्नतमृणालतारणरमणीयद्वारदेशे, त्रिचतुरदिव-
 सोद्गतजम्बूप्रवालरसमेकशीतलरत्नभिस्तिवलये, विकीर्यमाण-
 बालशैवालाङ्कुरशाङ्गुलायमानकर्पूरधूलिमिकतिलमथलीविभागे,
 कचिच्चन्द्रकान्तकलशशतसंभ्रियमाणचन्दनाम्भःसंभारे, क-
 चिदकठोरलवलीकिमलयरससिन्धुमानसरमतामरसपलाशत-
 न्ये, कचित्कर्पूरकिमलयरमार्द्रीक्रियमाणशैवालवल्लीविरचित-
 तालवृन्ते, कचिल्लम्ब्यमानमुक्तामयमुकुरभासुरे, कचिन्निर्वर्ति-
 तधवलकुमुददलशय्याविकीर्णमृदुलघनसारपांसुप्रकरे, कचन
 हल्लकमकरन्दनिर्गन्धप्रकुमुदधूलीपङ्कचर्चितचन्द्रकान्तशिलाशय-
 नीये, कचित्सुरभिपरिमलोशीरजालकविवरसंचारिमारुतपथ-
 वितर्धमानकुसुमसंस्नरे, सुधामय इव, नीहारमय इव, चन्द्रि-
 कामय इव, चन्द्रकान्तमय इव, चन्दनमय इव, प्रावृण्मय
 इव दृश्यमाने लतामण्डपेऽस्मिन्, तापसमुचिते शयनेऽब्र-
 पपात ॥

तदनु सा शयनपरिवर्तनलुलितैः कपोलफलकपातिभिर-
 लकाग्रैरश्रुप्रवाहाननवरतपातिनः सशैवालानिव दर्शयन्ती,
 हृत्पत्ररत्नपद्मरागवद्युतिलोहितत्विषि दलितहृदयरुधिरप्रावि-

तानीव कामास्त्राणि स्तनान्तरलग्नानि शयनकुसुमानि धारय-
न्ती, मदनशरकुसुमकेसरविसररूपितामिव रोमाञ्चिनीं गात्र-
लतां दधाना, कन्दर्पायुधतक्ष्यमाणेव प्रतिक्षण क्षीयमाणा, ता-
पासहतया प्रतिबिम्बव्याजेन प्रविष्टेव चन्द्रकान्तमणिवेदिका-
स्थलम्, दुःसहतापज्वरोष्मव्यतिकरेण शुष्यन्ति विसभूपणा-
नि दधती, कुपितमकरध्वजमुक्तघोरशरशतशन्यकीलितहृदया,
तापज्वरममहमाना सखि काममञ्जरि, संचारय शिशिरमु-
शीरतालवृन्तपवनम् । इन्दुमति, हिमजललवम्यन्दिभिर्गिन्दी-
वरपलाशैः प्रावृणु पयोधरतटीम् । हेमवति, विकिरीरसि हिम-
जललुलितानि हिमवाल्काधूलिजालकानि । इन्दुमुखि, चन्द-
नरमसिक्ते शायय मां चन्द्रकान्तशिलाशयनीये । बन्धुमति,
रन्धि कवाटेन मन्दपवनम्यन्दि वातायनम् । मञ्जुभाषिणि,
प्रोत्सारय पञ्चमात्किरमङ्कणसहकारकोकिलकुलम् । कलावति,
कलय मुखे कल्हारमकरन्दवारिव्याकिरणम् । इत्येतान्यस्यानि
च प्रलपन्ती, प्रतिक्षण मूर्च्छन्ती. सत्वरसखीजनजनितप्रति-
क्रियोपजातचेतना च पुनर्दूयमाना, मुहुरनाशयानचन्दनपङ्क-
वेदिकासु निपात्यमाना, मुहुर्हिमजलसिक्तासु कर्पूरधूली-
शय्यासु निश्चिप्यमाणा. मुहुरतिमुरभितक्कालधूलिलुलित-
धवलकुमुददलशयनेषु निर्धायमाना, मुहुर्मलयजरसमेकशीत-
लेषु कोमलेषु कदलीगर्भदलेषु निवेश्यमाना, मुहुः सौगन्धिक-

मकरन्दसेकतिम्यत्स्थलासु इन्दुकान्तगिलासु नीयमाना, मुहुः
करतलमृदितहरिचन्दनकिसलयरससिन्धुमानेषु पद्मिनीपला-
शतल्पेषु प्रतिष्ठाप्यमाना, संतापम्य परां कोटिमुपगतवती ॥

तदानीमपरेव सखी कुतोऽप्यागम्य, तामरतिरस्पृशत ।
तस्या हृदयान्तःपतन्मदनशरताडिता इव कण्ठे निपेगुरसवः ।
एवं दुर्निवारेण मकरकेतुना दुष्प्रतिक्रियां दशां प्रापितां शा-
थिवकुमारीमालोक्य, निरङ्कुशातङ्कवेपितहृदयः सखीजनस्तदा
तस्थौ ॥

तस्मिन्नेव समये निर्गत्य नगरात्, कलशभवशापप्रतिबन्धं
बन्ध्ययन्पुनरुत्थितो विन्ध्यगिरिरिति विलोक्यमानो जनैः,
कल्पावसानघनघटारटनकटुना कण्ठगर्जितेन प्रतिक्षणमनभ्रा-
शनिरसितशङ्कामापादयन्, अभ्रंलिहकान्तिसंतमसेन रोद-
स्योरन्तरमाविलयन्, क्षयसमयकीनाशपाशचण्डेन शुण्डाद-
ण्डेन स्थवीयसोऽपि सगणिपादपान्मृणाललावं लुनन्, प्रम-
थितपौरजनविततपुरीतल्लतापरीतदशनकुलिशः, निरन्तरक्षरि-
तकपोलमदझरीप्रवाहेण प्लावयन्पृथिवीम्, पश्चात् झटिति समा-
दौकमानेन करकलिततोत्रयष्टिना 'मानुषघाती मत्तो वारणप-
तिरयमनिवारितगतिराजिहीते । सरभसमपसर्पतापसर्पत'
इति मुहुर्मुहुरुच्चैरुल्लोषयता हस्तिपकनिवहेन अनुबध्यमानः

कोऽपि दुष्टवारणपतिराजगाम । तद्दर्शनत्रासेन सर्वतो धा-
वमानानन्यान् जनानालोक्य, वयमपि स्त्रीस्वभावसुलभेन
भूयसा भयेन वेपितहृदयाः, तदवस्थामपि राजकन्यकामारोप्य
शिविकामानयन्त्यः, तरुषण्डान्तरगताः सरभसमुपेत्य कन्या-
न्तःपुरम्, तत्र चन्दनजलसमुक्षिते चन्द्रकान्तमणिवेदिकातले
तां शाययित्वा समाचराम शिशिरोपचारक्रियाम ॥

ततश्चन्दनजलमेकशिशिरोशीरतालवृन्तपवनादिना शनैः
शनैः समुपजातसंज्ञा सा मंभ्रमप्रसारितेन चक्षुषा तत इतो
विलोक्य चित्रफलकमपश्यन्ती, भूयसीमधत्त चित्तव्यथाम ।
'इदमपि घटत एव मे मन्दभाग्यायाः । यददर्शनं चित्रफ-
लकम्यापि । हन्त दग्धं पुनर्दहति विपरीता दैवगतिः' इति
व्याहरन्ती, बाष्पजललुलितेन किञ्चिदुर्दृश्वतभ्रूलतेन तनुत-
रङ्गमङ्गितरुणशफरसाम्यमंपादिना चक्षुषा समुद्वीक्ष्य मे
समीपवर्तिन्या मुखम्, अवादीत— 'माख. मम सर्वाङ्गतो-
पनिर्वापणनिदानं चक्षुरानन्दसंदायि चित्रफलकं कास्ते' इति ।
अहं तु तदात्वसमुत्पन्नचित्रफलकस्मृतिरेवमवादिषम्— 'क-
न्याणि, केलीवने कमलसरस्तीरलतामण्डपे तस्मिन् अवज्ञात-
शिशिरोपचारक्रियाकलापया बलवदनङ्गपीडया विसंज्ञिता त्वं
दुष्टवारणदर्शनभयचकिताभिर्विस्मृतचित्रफलकाभिरस्माभिः

लीयमिदं कन्यान्तःपुरमानीता । किमत्र विषादेन । एकया
 कालकलया मत्वरमुपगम्य केलीवनम् , आनेष्यामि चित्रफ-
 लकम् ' इत्याख्याय तदङ्गीकृतगमना द्रुततरगतिरयासिषमिदं
 लीलावन । अत्र तु मूर्तमिव भागधेयं प्रजानाम् , सकल
 भुवनसंमोहनसौन्दर्यसुधानिधिम् , एकादशावतारमिव इन्द्रि-
 रागमणम् , अनाकलितपुष्पचापमकरपताकमिव मन्मथमालो-
 क्य त्वाम् , अर्वाणपतिदुहितुराश्वपथपतितमाशाफलमाकलय-
 न्ती , अचिन्तितवभातां च विरहविभावरिं वितर्कयन्ती . वि-
 स्मयान्तानमतिरतिप्रम । अतः परं देवः प्रमाणम् ' इत्युक्त्वा
 विरराम ॥

अनन्तरम् 'अघटनीयाप्येतदागतिर्देवादुपनता । तदियम्
 खननक्लेशसुलभा निधिप्राप्ति ' इति चिन्तयन् नृपतिः , प्रेम-
 रमार्द्रेण हर्षविस्तारिणा विलोचनेन तदुत्तराख्यानप्रस्ताव-
 मिव दिशन्विदूषक विलोकयामास । तदनु विदूषकस्तामवा-
 दीत् 'अयि भद्रे , त्वत्सखीमनोरथफले मन्मथातिशायिला-
 वण्ये साक्षान्नागायण इव सकलभुवनवन्द्ये पुरस्तिष्ठत्यापि गार्थि-
 वसार्वभौमेऽस्मिन् . किमनेन चित्रफलकेन । प्रत्यश्चदृष्टदैवतस्य
 नास्ति तत्प्रतिमान्वेषणक्लेश ' इति वदति विदूषके , राजा तु
 'धनमिव परहस्तपतितमिदमपि दातव्यमेव' इति वदन्तदादाय
 चित्रफलकम् , तस्मिन्निमामार्या विलिलेख-----

‘ जानामि वा न वा त्वं बहुधा मम हृदयमदयमंगम्भः ।
ताडयति चन्द्रवदने त्वदपाङ्गनिदेशकिंकरो मदनः ॥ ’

इति विलिख्य तस्यै समर्प्य चित्रफलकम् ‘अयि भद्रे, अ-
विलम्बितमेव कन्यागुरुसमीपमहं जनं प्रेषयामि परिणयन-
प्रसङ्गाय’ । त्वमपि सगर्भममेव गत्वा, त्वत्सखीमपि विदित
वृत्तान्तां विधेहि’ इत्युक्त्वा तां विमृज्य, विदूषकेण सह
निजनगरं प्राविशत ॥

इति श्रीगद्यकारवर्मावर्भौमस्य चन्द्रकुलार्त-शक्य

महाकवेर्गर्भनवभट्टवाणस्य कृतौ

श्रीवेमभूपालचरिते

द्वितीय उच्छ्वासः ॥



॥ श्रीः ॥

तृतीय उच्छ्वासः

अथ धरापतिः परिणयनप्रसङ्गाय कन्यकाजनकं प्रति समु-
चितवस्तुपुरःसरम् अभिजातजनप्रेषणेन संपादितमन्त्रोत्थफलः,
मौहूर्तिकानुमते निखिलभुवनाभ्युदयनिदाने प्रत्यासन्ने परिण-
यनदिने, धृतवर्णकम्बलानां स्वर्णपरिष्कारिणाम् अन्तरितमन्द-
रगिरिगिरिष्णां गन्धकरिणां बृन्दैः मधुरहर्षहेषारवपूरितरोदसां
धौरितकादिगतिचातुर्यधुर्याणां कनकखलीनपल्याणपरिष्कृता-
नामनेकलक्षणानां वाजिनां ब्रातेन च परिवृतः. चामीकरमय-
सर्वोपकरणां नक्षत्रमालाहारिणीं करिणीमधिरूढः, सरभसम-
हम्भिकाप्रणामनिपतदवनिपतिमण्डलमकुटतटताडनकुण्ड-
लितवेत्रयष्टिभिर्निष्ठुरहुंकारभयपलायितपौरजनैः प्रतीहारिभि-
रञ्चितपुरोभागः. तालानुगुणोच्चारणचणवारणपुरःसञ्चार-
णगणपश्यमानशौर्यचाटुगाथामहस्रः, संततममुक्तपार्श्वस्थिति-
भिरात्मनिर्विशेषवेषधारिभिरुत्तुङ्गमातङ्गाधिरूढैः समानवयो-
भिरनेकैः राजन्यपुत्रैरनुक्षणक्रियमाणजयजीवशब्दः, विरचि-
तविवाहवेषः पुरास्त्रिजगाम ॥

तस्मिन्नेव समये समासाद्य परिणयनमङ्गलाहूताश्च राज-
न्यसार्थाः पार्थिवं पर्यवारयन् ॥

‘देव, सुराभियशःकर्पूरवासितजगदण्ड जगनोब्बगण्ड, पा-
ण्ड्योऽयम्, भ्रूलतादिष्टभूपाल जगदेकपाल, नेपालोऽयम्,
बहुविधरणमुखशकलितमदवदिभपतिफाल गूर्जिधट्टिविदाल
गूर्जगोऽयम्, निखिलकलाकेलिकुशल केलादिराय, केरलोऽय-
म्, प्रचण्डपराक्रम पाण्ड्यराजगजमृगेन्द्र, गान्धारोऽयम्,
विघट्टिततुलुष्कतुक्खारघट्ट अर्परगोपयदिशापट्ट, नृपतिरार-
ट्टोऽयम्, निखिलभुवनपरायण वीरनागायण, मालवोऽयम्,
परपुरदहनत्रिणेत्र पलवत्रिणेत्र, पारसीकोऽयम्, पूरितार्थिजन-
काम भुजबलभीम, कामरूपोऽयम्, पृथुलभुजस्तम्भदम्भोलि-
जृम्भितारातिभूमिभृत्कम्प जम्बूद्वीपेश्वर, सिंहलोऽयम्, निर-
तिशयभक्तिप्रसादितश्रीशैलमल्लिकार्जुन संग्रामार्जुन, ~~अङ्गोऽ~~
यम्, कलितकलिबलभङ्ग त्रिलिङ्गाधिनाथ, कलिङ्गोऽयम्,
वासवनिभ वैरिराजवंशशङ्काकर वङ्गोऽयम्’ इति मन्त्रिभिः
प्रदर्श्यमानेन पदे पदे विरचितप्रणामेन पार्थिवसार्थेन परि-
ष्क्रियमाणपरिसरः प्रायात् ॥

ततः परिस्फुरिताष्टापदेष्टकञ्चित्ततैर्घटितकनकमयघटीयन्त्रै-
र्मकरमुखमणिप्रणालबन्धुरैश्चन्द्रकान्तनिर्मितनिपान्बन्धैरन्धु-

भिर्निरन्तराभ्यर्णेन, मणिकलशमुखोज्झितबहुलचन्दनजलसेक-
शमितरजसा, निरन्तरस्थापितकनकमयकदलीपूगपुन्नागपनस-
नालिकेरप्रायमहीरुहव्रातपरिवृतेन, कर्पूरपांसुमिकितिलेन, रत्न-
राशिशर्करावता, पट्टांशुकविर्गचितविततवितानमण्डलेन वर्त्मना
गच्छन् . कुङ्कुमपङ्कलिप्रवेदिकासु यन्त्रयुर्वातकरतलतर्गलितो-
शीरतालवृन्तपवनशिशिगासु मृदितसुकुमारगन्धसारकिसलय-
रसोपलिप्ता जिगसुकुसुम्भाम्भःप्रवरज्यमानकुट्टिमांसु^१ जम्भरि-
पुशिलास्तम्भसमुत्तम्भितासु उपकार्यास्वन्तरान्तरा निवमन .
श्वशुरपुरममीपमामसाद ॥

श्वशुराऽपि जामातरमुपतोरणमागत समाकर्ण्य, सवन्धु-
जनश्रवणाभ्यामेव प्रत्युज्जगाम । औपवाह्यकरणोरवरुह्य प्रण-
मन्तं जामातरमतिदूरावनताभ्यां भुजाभ्यामुत्थाप्य, हर्षनि-
र्भरेण^२ श्वतरोमाश्चैरङ्गैर्गाढमालिलङ्ग । पुनरारूढकरणं तम-
लंकृतेन राजमार्गेण स्वभवनमार्गनाथ ॥

ततः शातकुम्भस्तम्भशतसमुत्तम्भितानि प्रज्वलितमणिप्र-
दीपसहस्रतया जामातृदर्शनकुतूहलान्तानितलोचनानीव दृश्य-
मानानि जन्मस्थानानीव जगतां त्रयाणाम अनक्षिगोचरा-
न्तानि अनेकानि कक्ष्यान्तराण्यांतक्रम्य, दर्शनकौतुकागतानां
च कन्यकासखीनां कुवलयवनैरिव मधुकरनीलैरक्षिविश्लेषैः

शारिताभोगम्य उपरि विनिहितकुसुमदामचारुभिर्भद्रकुम्भैरिव
पयोधरमण्डलैः स्थपुटितमंनिवेश्य, अतिविमलतया प्रतिवि-
म्बग्राहिभिः स्फटिकादर्शैरिव कपोलफलकैः कन्दलितरा-
मणीयकम्य. प्रकटितपद्मरागैर्भाम्बद्विग्विवाभरणैराकारिताका-
लबालातपम्य. वकुलकुसुमामादानहाङ्गाभवमन्तधामरागव नि-
श्रुतितैः सुरभीकृतान्तरालम्य प्रवालमण्डपस्य मध्यमलंकुर्वाणे
मणिमये सहति भद्रासने निवेशयामास जामातरम् । तत्र
स गान्धर्वविद्यापारद्व्यभिविश्रावमुनिभैर्गायकैर्गीयमानानि
निजभुजविजयपद्यानि शृण्वन्, क्षणमामाचक्रे ॥

ततः समग्रग्रहानुग्रहं वैवाहिकं लग्न प्रत्यामन्त्रामाति मुहुर्मुहु-
र्यदन्मौहूर्तिका । पुरोधसा च महाराज, प्रत्यामन्त्रं परिणय-
लग्नम् ' इत्यभिहितः परिसरवर्तिना मालवराजकुमारेण दत्त-
मवलम्ब्य हस्तम् उत्थाय, दर्शनकुतूहलविस्तारितैर्निर्मिमेपै-
नितम्बिनीनां लोचनाञ्जलिभिर्निपीयमानलावण्यरमः. कचि-
न्मरकतशिलास्तम्भै रचितरम्भावनविभ्रमम्, कचिदपूर्वरू-
पातिशयमोहिताभिरिव चामीकरस्तम्भनिषण्णाभिर्युवतीभिः
मालभञ्जिकाभिः माधुरायमाणमंनिवेशम्, कचिदुज्ज्वलदु-
कूलविनानश्रुतिभिर्जन्यमानक्षीरोदसहस्रशोभम्, कचिद्रुड
मणिशिलाराशिभिराहूयमानबहुप्रदोषतिमिरम्. कचिलम्ब-

मानललितसुमनोदामसौरभैः संभ्रियमाणवासन्तिकवासरविलासम् , कचिदिन्द्रनीलप्रभाविता नैर्विस्तार्यमाणयमुनास्रोतःसंतानम् , कचिद्राशिकृतैः कर्पूरपांसुभिर्विडम्ब्यमानमन्दाकिनीबालपुलिनमण्डलाभिर्यम् , कचिन्मुक्तामणिमरीचिजालकैराविष्क्रियमाणराकानिशाप्रकाशम् , कचित्कनकमयमहीरुहप्रावृतैः कल्प्यमानकल्पतरुकाननद्योतं कौतुकागारमविभ्रन ॥

अनन्तरमुज्ज्वलन्तीभिरोषधीभिरुद्भासितामुदयगिरितटीमिव रोहिणीशशाङ्कौ उद्दीपितामुद्गतमरीचिजालकाभिर्मणिदीपिकाभिर्वधूवगौ विवाहवेदीमलंचक्रतुः । वसन्तमयाविव बहुलकुसुमपरिमलोद्गारिणौ , चन्द्रिकामयाविव सकलहृदयाह्लादनौ , संध्यामयाविव सर्वभुवनवन्दनीयौ , रतिमदनाविव मानुषीं सृष्टिमुपगतौ , चक्रवाकाविव अन्योन्यानुरागबद्धहृदयौ , शृङ्गारमयमिव सर्गमापादयन्तौ , रागराज्यमिव प्रवर्तयन्तौ , कान्तिमयमिव ककुभां चक्रवालमारचयन्तौ , लक्ष्मीनारायणाविव लावण्यामृतपूरवर्षिणौ वधूवरौ पश्यतां चक्षुरुत्सवं चक्रतुः । अनन्तरमन्तरधृतायामपनीतायां तिरस्करिण्याम् , अङ्कुरितरागैरपाङ्गवीक्षितैरन्योन्यं हृदयमाकर्षन्तौ , मनोरथतरुकुसुमोपमेयेन परस्परस्योपरि विकीर्णैर्न मौक्तिकाञ्जलिना समाचरतामिव मदनागमदीक्षाभिषेकम् ।

तेजोनिधिरिव दीर्घिकापद्ममुषसा समर्पितम्, गीष्पतिप्रति-
मेन पुरोधसा गृहीतमरुणाङ्गुलिदलकोमलं करेण जग्राह वरो
वधूकरम् ॥

अथ यथाक्रममेवमनुष्ठिते विवाहकर्मणि, जामातृसखान्
राजन्यकुमारान् अन्यांश्च मणिमयभूषणवसनादिभिः संभा-
व्य, जामातरमाखण्डलप्रभावमात्मीयसंपदनुरूपेण हरणेन
संयोज्य प्रस्थापयन्, दुहितृविरहविकृबः श्वशुरः सह बन्धु-
भिरतिदूरमन्वग्ययौ ॥

अथ निवर्तितश्वशुरः पृथिवीपतिः, परिसरलम्बमानसौग-
न्धिकदामपरिमलमेदुरेण हिमसेकशीतलभुवा निर्णिक्तदुकूल-
वितानसंततिपिहितमिहिरधाम्ना मार्गेण वधूसहायो जगाम ।
आससाद् च परिष्कृतराजमार्गामात्मीयां राजधानीम् ॥

अनन्तरमतिशयितलक्ष्मीरूपसंपदा बध्वा सह समागत्य
अधिगतदेहमिव कन्दर्पमवनिपालमालोकयितुमुत्सुकानां पुर-
युवतीनां बभूवुरेवं चेष्टितानि— काचित्सत्वरालोकनसंभ्र-
मेण कण्ठे निधातुमजानतीं हारं तदाकर्षणमन्त्रजपाक्षवलय-
मिव करतल एव धृत्वा कलयामास राजमार्गम् । काचि-
न्मरकतनूपुरेण चरणमेकमलंकृत्य, सत्वरतदालोकनसंभ्रमाद्-
संभावितान्धचरणा समादाय करेणापरं गच्छन्ती, शुण्डाम्र-

गृहीतशैवालकिसलयकबला करिणीवालक्ष्यत । तदर्शनकौ-
 तुकिनी काचित्कालाञ्जनकल्पनायां कालविलम्बकारणं दृशो-
 र्देर्घ्यं निनिन्द । इदं खलु तदालोकनसराणिमाशु मामानेष्ट्य-
 तीति तदर्हणां कुर्वतीव, संभ्रमपरवशा चरणयुगले काप्यङ्गदे
 बबन्ध । कस्याश्चित्तदालोकनसंभ्रमगतिवशपतदुत्तरीयांशुक-
 मुन्नतिशालि कुचयुगम्, अपनीयमानमुखपटमदकरिकुम्भ-
 श्रियमुवाह । काचित्तदन्तिकमुपेयुषी पवनतरलसंव्यानपताका-
 पटा चारुनयनशफरानुषङ्गिणी केतनयष्टिरिवानङ्गस्य ददृशे ।
 धरणिपतिदर्शनकौतुकेन सरभसचलिता काचिच्चरणपतितां
 गतिनिरोधिनीं मेखलां चकर्ष करिणीव शृङ्खलाम् । सरभसग-
 तिवशशिथिलितबन्धा नवकुसुमनिकरशारा कवरी कस्याश्चि-
 न्मदनैन्द्रजालिकमयूरपिञ्जिकायमाना बभासे । काचित्तदन्ति-
 कगता वनमृगीव रागवागुरापतिता स्मरमृगयुवाणैराहन्यमाना
 मुन्नेह । काचिदपरस्याः प्रतिबिम्बितपार्थिवकुमारं कपोलतल-
 मालोक्य, तस्यै भृशतरमभ्यसूयां बभार । काचिन्मुग्धवधूर्हार-
 तरलरत्नप्रतिबिम्बितमवनिपतिकुमारमविशङ्कमालोकयितुमभि-
 लषन्ती, संव्यानकांशुकेन तं समाच्छादितमपश्यन्ती, भृश-
 मदूयत । काचिदुदीर्णकन्दर्पधर्मतप्ता दृष्ट्यञ्जलिना चिरमवृ-
 प्यन्ती तदवयवलावण्यामृतमधासीत् ॥

तासां च कूलङ्कषमदनरसानां व्यज्यसानरागोक्ष्या बभूवुरे-

वमालापाः— ‘पश्य सखि, पार्श्वस्थितेन मालवराजकुमारेण सह किमपि संलपतोऽस्य किंचिदुदञ्चितस्मितचन्द्रिकमाननं द्विचन्द्रमिव दर्शयति भुवनमिदम् । सदा संनिहितोदयरगलेशं यदि समुज्झितकलङ्कं शशाङ्कबिम्बम्, तदेदमरुणाधरशोभिनोऽस्य मधुरकान्तिनो वदनस्य तुलां लभते । शङ्केचिराय सागरसलिलेष्वधमर्पणतपांसि कृत्स्नफलानि शङ्खकुलस्य, यस्मादमुष्य कण्ठे हारतां गतास्तदात्मसंभवा मुक्ताः, स्पर्शसुखानुभूत्येव व्यज्यमानतनुकिरणपुञ्जरोमाञ्चा विभान्ति । इयमवनिपालनन्दना हिमगिरिशिलाविशालमतिमनोहरमस्य भुजान्तरमासादयितुं कमलेव नारायणस्य कति कति पुण्यानि तपांसि कृतवती । संसर्पिणा कर्णाभरणपद्मरागरोचिषा रञ्जितकपोलमाननमस्य विडम्बयति बालारुणकिरणनिकुरुम्बचुम्बितामम्बुरुहलक्ष्मीम् । अयमालोलकर्णाभरणखचितमुक्ताफलसान्द्रकिरणचन्द्रिकाप्लावेन आत्मीयं मांसलमंसस्वरुमारोपिताया मेदिन्या व्यपनयतीव पूर्वनरपतिसहस्रभुजशिव्वरारोहणावरोहणायासमूर्च्छाम् । अहो, सदृशवस्तुसंयोजनचातुरी विधातुः, यतो रतिगिव मकरकेतुम्, अखिलभुवनसंमोहनलावण्यसारमात्मानुरूपं रमणमियमवनिपालतनया समासादितवती ।’ इत्थमाविष्कृतमदनविकृतीनां पुरयुवतीनां सरागाणि वचांसि पल्वानीव कर्णयोः कुर्वन्निःश्रुतिपत्तिः सरंसी-

मिव तदपाङ्गविक्षेपैः कुवलयितां राजवीथीमतिलङ्घ्य स्वभव-
नमयासीत् ॥

अथ मूर्तया राजलक्ष्म्येव नृपतिरनवद्यसर्वाङ्ग्या तया
सह समुद्रासितकर्पूरधूलिसुरभिधवलैः कीर्तिगङ्गाप्रवाहैरनेक-
कुनृपतिचरितकलङ्किनीं क्षमां क्षालयन् , करकलितखङ्गरुचिक-
दम्बककादम्बिन्या प्रत्यर्थिराजहंसमण्डलानि दूरमुत्सारयन् ,
दिशि दिशि रिपुयुवतिवाष्पवर्षदुर्दिनेऽपि प्रज्वलन्तं प्रतापा-
नलमुद्रहन् , शशास सर्वमुर्वीतलम् । स खलु तया सह
दयितया, क्रीडागिरिषु लीलावनेषु केलिसरस्तीरलतामण्टपे-
ष्वन्येष्वपि रमणीयेषु स्थानेषु रममाणः, सफलीचकार यौव-
नम् । तस्माच्च भुवनमहितकीर्तेः प्रोल्लभूपालान् , कलितवि-
तरणकेलयः कल्पद्रुमा इव कलशार्णवान् , प्रकटितपराक्रमप्र-
कर्षाः पार्था इव पाण्डुनृपात् , निर्धूतनिखिलदुरितग्रन्थयो यज्ञा
ङ्गनिगमादजायन्त चन्दनमिलनसुखितबहुभुजङ्गचरितानि
सकालागरुतिलकगणिकारमणीयदर्शनानि चलितविविधपत्र-
स्यन्दनवृन्दनिरन्तराणि रञ्ज्यान्तराणि, विधूतचमरवालंशतव-
हुलानि अनवरतवलमानरामाङ्घ्रितलन्यासमन्द्ररणन्मणिसोपा-
नैर्पद्माणि राजास्थानमण्डपानि, चपलहरिकुलबन्धुराणि मन्दु-
रान्तरालानि, कञ्चुकिकुलाध्यासितानि वेत्रलतासहस्रदुष्प्रवे-
शानि पार्थिवभवनद्वाराणि, सवनप्रियद्विजवदनोदीर्णश्रुतिसु-

खम्बनपूर्णानि पुरोहितसदनानि, कलिताक्षविसराणि द्यूतस्थानानि, खड्गशरासनसंबाधानि आयुधागाराणि, निर्भरनिषादस्वराणि गायकभवनानि, पुंनागनमेरुवकुलचम्पकमालासुरभीणि मालाकारगेहानि, तुङ्गवरणसंगतानि वप्रस्थानानि च जीर्णारण्यीभूतेष्वपि रिपुनगरेषु यथापुरमुपदर्शयन्तः, जलनिधिमथनसमया इव श्रीसमुत्थानहेतवः माचनरेन्द्र इति, वेमभूष इति, दोडुनरपतिरिति, अन्नभूष इति, मल्लमहीपाल इति, भुवनमहितनामानः पुण्यचरिवारञ्जितक्षितयो भञ्जितारातिपुञ्जाः पञ्च कुमागः ॥

तेषामनुपमकीर्तिरादिमां महाभिमानतया वासमण्डपिकां वसुधाम , धनदपुरप्रभृतीनि शाखानगराणि, ब्राह्माङ्कणानि द्वीपान्तराणि, कुलगिरिकूटानि वल्मीकानि, पल्वलानि पयोर्धाश्च मन्यमानः, शिलाकठिनकायबन्धः, दुर्वहमर्वोर्वीभरहरणार्थं वेधसा कुलपर्वतैरिव निर्मितावयवः, कुण्ठितकुहनाधूर्यबलेन धिक्कृतमहावगाहदंष्ट्राम्थेभ्रा निराकृतसुमेरुसारेण प्रत्याख्यातफणिपतिफणाटवीपाटवेन अवज्ञातदिकुम्भिकुम्भसामर्थ्येन न्यकृतकुलशैलशक्तिना भुजेन भूषणमिव भुवनभारमुद्धन् , वन्द्यो बभूव माचभूपालः ॥

यस्य च पुनरनुजो दुःशासनहृदयविदारणो युधिष्ठिरस्य

भीमसेन इव, बलिराज्यभञ्जनः पुरन्दरस्योपेन्द्र इव, शक्ति-
 सारसाधितसकलरिपुमण्डलो हेरम्बस्य कुमार इव, निरुपम-
 भागधेयः प्रजानामखिलभुवनसंरक्षणालंकर्मीणो धर्म इव वपु-
 ध्मान , धनुष्मतामग्रगण्यः, षाड्गुण्यप्रयोगकुशलः, श्रुत-
 पारदृश्या, विश्वजनीनचेष्टः, सत्यपथप्रचारजाद्विकः, परशुर-
 धर्मद्रुमस्य, मलिलनिधिरिव भाजनं सर्वरत्नानाम् , अष्टाद-
 शद्वीपफलस्य भोक्ता, पश्यतोद्गरः प्रत्यर्थिसंपदाम् , अरणि-
 रमर्षाम्नेः, अनध्यायपर्व स्वर्वृक्षयशःश्रुतीनाम् , द्वैतमिव धुन्धु-
 मारस्य, प्रतिच्छन्द इव हरिश्चन्द्रस्य, पर्याय इव भगीरथस्य,
 वीप्सेव मान्धातुः, विकल्प इव इक्ष्वाकोः, विवर्त इव
 कार्तवीर्यस्य, आविष्कार इव रघोः, प्रतिनिधिरिव भरतस्य,
 प्रतिबिम्बमिव अम्बरीषस्य, अनुवाद इव अंशुमतः, विभाषेव
 नहुषस्य, गुणनिकेव युवनाश्रस्य, अपृथक्त्वमिव पृथोः,
 अन्वादेश इव शतधन्वनः, विभाग इव नाभागस्य, दर्श-
 नान्तेरमिव दिलीपस्य, द्विर्भाव इव दुष्यन्तस्य, भूमिकेव
 पुरुरवसः, पुनर्जन्मपरिग्रह इव नृगस्य, विनिमय इव
 निमेः, विपरिणाम इव ययातेः, आम्नेडितमिव संवर-
 णस्य, पुनरुक्तिरिव पुरुकुत्सस्य, दृष्टान्त इव दशरथस्य,
 समुत्तेजनमिव सगरस्य, भेद इव गाधेः, निदर्शन-
 मिव जामदग्न्यस्य, व्यत्यास इव मारुतस्य, रूपान्तरमिव

नलस्य, द्विरुक्तिरिव युधिष्ठिरस्य, व्यतीहार इव यदोर्विभा-
व्यमानः, दिग्गजकर्णतालपवनसंधुक्ष्यमाणेनेव प्रतिदिशं ज्व-
लता प्रतापानलेन नीराजितनिखिलभुवनान्तरालः, गरुड इव
विश्वंभरोद्वहनहेलारसिकः प्रकटितगुरुपक्षपातश्च, कमलाकर
इव सूर्यालोकोत्पन्नहर्षो विहितकोशसंग्रहश्च, सप्ततन्तुरिव परि-
चितर्बहुशंखक्रियो महावीरान्वितश्च, शंभुरिवाद्देयभोगभूषितः
प्रकटितप्रकृत्यादरश्च, नलिनबन्धुरिव नालीकानुरागदर्शनः,
बृहस्पतिरिव वृषकार्यप्रवृत्तः, उत्तानपाद इव परिगृहीतसुनीतिः,
करिपतिरिव दानशूरः, वरुण इव सर्वभुवनगोप्ता, विश्वक-
र्मेव प्रभासहितः, हुतवह इव समधिगतकाष्ठाधिकविभूतिः,
जिष्णुरपि प्रचेताः, प्रियव्रतोऽपि मान्धाता, सुप्रतीकोऽप्य-
मैदः, प्रद्युम्नोऽपि अभीतिः, नाभिरपि भद्राश्च, विश्ववि-
ख्यातभूमा वेमभूपालः सर्वमुर्वीमण्डलमजैषीत ॥

यः खलु रूपनारायणः प्रकटितभूदारभावो यवनमहाप्र-
लयार्णवमध्यपतितामुद्धृत्य वसुंधराम, दर्शितात्मीयसुदृङ्खल-
राश्लेषश्चिरं बुभुजे । यश्च भार्गव इव बहुशः क्षपितविमतक्ष-
त्रियकुलो भुजार्जितां भूयसीं विप्रसादकृत विश्वंभराम ।
येन खलु विरचितेन श्रीशैलशिखरतः पातालगङ्गावतरण-
सोपानपथेन यज्ञात् ऋते, विहाय योगम्, अन्तरेण तपांसि,
जनानां शिवपुरप्रयाणघण्टापथेन संजज्ञे ॥

तस्य च माचभूपतेरजनिषताग्राय इव असह्यतेजसः,
 सततमसिलताकुवलयवने मधुकरीमिव वीरलक्ष्मीमासञ्जय-
 न्तः, पुण्यराशय इव पुंरूपेण परिणता भूमेः, विश्वविश्वंभ-
 रापालकोटीरकोटिनिघर्षणनिर्मलीकृतचरणनखमणयः, त्रिभुव-
 नजङ्घालकीर्तयः, प्रतापपावकविपुष्टराजवंशाः, चटुलतुरगखु-
 रमुखमुद्रितसमुद्रवेलावनयः, रेड्ढिप्रोतभूप इति, पेहकोम-
 टीन्द्र इति नागरेन्द्र इति, त्रिदशसदृशास्त्रयो नन्दनाः ॥

ततः क्रमण गुणज्येष्ठो विंशषतः पालांयता वभूव चतुरण-
 वमेखलाया धरालक्ष्म्याः, अतन्द्रितप्रकृतिः, सूत्रधारः परि-
 पन्थिकबन्धताण्डवानाम्, अराणिः प्रतापदहनस्य, प्रथमावतार-
 सरणिः पराक्रमस्य, जीवातुर्दयायाः, संचरणसहायो धर्मस्य,
 लुण्टाकः कण्टकायुषाम्, आयुष्यवैद्यो विद्यानाम्, शर्वरीचरम-
 यामः सरस्वतीयूथिकोन्मेषख, कालमेघः कविरसनाकन्दलोल्ला-
 न्, मातृकायमाणो वदान्यसर्गस्य, सीमान्तदृश्वा श्रुतस्य,
 मङ्गलरागः शृङ्गारनटस्य, कनसलः कीर्तिगङ्गायाः, यवन-
 कुलकालकूटकवलनमहाकालः, मगधकुडुम्बोच्चाटनमन्त्रवादी,
 काम्बोजाम्भोजहेमन्तः, पारगः प्रतिज्ञायाः, मर्मज्ञो धर्मशास्त्रा-
 णाम्, समवायावतार इव कल्पद्रुमनिधिकामधेनुजलधरचि-
 न्तामणीनाम्, स्मरकेतनशफरीचारुनयनाभिः भ्रमरीपरिचु-

म्यमानमाल्यकहाराः कवरीरुद्रहन्तीभिः अमरीनिभाभिर-
 रिबधूभिरविरतविधूयमानचमरवालपवननर्तितकर्णपल्लवः, पृ-
 थुभरतभगीरथकार्तवीर्यादिकीर्तिचन्द्रिकाप्रत्यूषः, सततमहम-
 ह्मिकाप्रणामनिपतदवनिपालकोटिचामीकरकिरीटपरस्पर्ध-
 णपातितपांसुपटलपरिणतपादपङ्कजपरागोदयः, निर्जितानेक-
 द्वीपान्तरराजलोकमणिमयकिरीटस्थलीगृहमेधिपादप्रतिमः, भा-
 स्करमय इव पद्मोल्लासने, शशिमय इव सकलजनाह्लादने,
 लोहिताङ्गमय इव भूनन्दनत्वे, सौम्यमय इव सकलशास्त्राव-
 बोधे, धिषणमय इव देवकार्यप्रवर्तने, भार्गवमय इव वृषपर्व-
 प्रसक्तौ, शनैश्चरमय इव छायाप्रभवत्वे, राहुमय इव सकल-
 राजमण्डलग्रहणे, केतुमय इव परविनाशने, पेदकोमटीन्द्र
 इति रजनिकरकरावदातचरितो राजराजप्रभावो राजा ॥

अव्याजपूर्वममानसगोचरमकालनियममतिशयितादरम
 अधिकानि धनानि वितरतो यस्य त्रिजगति समं न पश्यन्ति
 मान्यमन्यं वदान्यम् । तथाहि—समयः, चापलगुणप्रकाश-
 नम्, आक्रन्दनम्, अस्थानापवर्जनम्, भ्रमणसमुज्जृम्भण-
 तत्क्षणलयनानि च विद्यन्ते वितरणकाले मेघस्य । चि-
 न्तामणिश्च कठिनहृदयोऽसन्नासश्चिन्तितमात्रप्रदायी विभा-
 व्यते । कर्णोऽपि सामजुषि स्वपितरि कामस्य पूरको न

बभूव । पारिजातोऽपि यद्वितरणपराजितो मकरन्दमिषेण
 बाष्पमुत्सृजन्, तपस्यन्निव संगृह्य जटावल्कले वने ददृशे ।
 किं बहुना ; निरतिशयवितरणपराजिताः पद्मशङ्खकच्छपमकराः
 शरणागता इव लाञ्छनच्छद्मना पादयुगलं यस्य भोजिरे ॥

तस्य खलु महाकुलभूभृत्प्रभवा भवानीव परमेश्वरस्य,
 नालाकवसतिर्लक्ष्मीरिव पुरुषोत्तमस्य, सत्पथवर्तिनी रोहि-
 णीव सन्नायकस्य, भुवनपावनी भागीरथीव रत्नाकरस्य,
 सर्वमङ्गलोत्पत्तिहेतुर्मेनेव भूभृतां पत्युः, महाविभवलालिता
 ऋद्धिरिव धनदस्य, कलावती, कारुण्यवती, कान्तिमती,
 शान्तिमती, विनयवती, विभ्रमवती, विलासवती, विज्ञानवती,
 त्रपावती, नयवती, सत्यवती, केशभरे कृष्णा कर्णयोर्मणि-
 कर्णिका कण्ठे मालिनी वाचि नर्मदा स्तनकलशयोस्तुङ्ग-
 भद्रा चरणतले ताम्रा सर्वतीर्थसंग्रहनिर्मितेव विधिना पुण्य-
 चरित्रा, वाचि सत्या प्रज्ञायामनन्ता संभाषणे प्रियंवदा सप-
 त्पञ्चनसूया चारित्र्ये शिवा रूपे सुरुचिः सुचरितेश्रुतकीर्तिः
 स्वभावे शान्ता वदनकान्तौ इन्दुमतीवपुषि सुभद्रा सुकृतसं-
 ग्रहे सुदक्षिणा स्वान्ते सुनीतिः परिष्कारे भानुमती प्रदाने
 यशोदा सर्वपतिव्रतातेजःपुञ्जैरिव निर्मिता, पुनः सृष्टिरिवा-
 रुन्धत्याः, साक्षात्कृतिरिव सरस्वत्याः, समावृत्तिरिव जान-
 क्याः, अवतीर्णिरिव पुलोमजायाः, आविष्कृतिरिव संज्ञायाः,

द्विरुत्पत्तिरिव दमयन्त्याः, रोहणस्थली गुणमणीनाम्, अरणिः
पातिव्रत्यतेजसः, चन्द्रकला सौन्दर्यामृतस्य, प्रभातवेला प्रबो-
धबालभास्वतः, प्रदीपाशिखा पापतिमिरस्य, वितानवेदी विवे-
कपावकस्य, मातृकेव पतिव्रतासर्गस्य, जन्मभूमिरिव शीलस्य.
सर्गसमाप्तिरिव सौन्दर्यसारस्य, मनोरथसिद्धिरिव मकरकेतोः,
सङ्केतस्थानमिव चारित्रस्य, तपःसिद्धिरिव सौभाग्यस्य,
अनन्तगुणलक्षणा अभूदनन्ताम्बा नाम महिषी ॥

चन्द्र इव चन्द्रिकया, तरणिरिव दीप्त्या, राजीवदृशा
तया व्यराजत राजचूडामणिः । अधिगतसकलैश्वर्योऽपि स
राजा सुबहूनि दिवसानि सुतमुखावलोकनसुकृतस्य दूरे ब-
भूव । तस्मिंश्च शासति चतुरर्णवमेखलां वसुन्धराम्, कदा-
चित् काण्डपटीभिरिव नभोमणिमण्टपस्य, कञ्चुलीभिरिव
दिगङ्गनानाम्, कार्दमिकमुखपटीभिरिव ककुबन्तकरिणाम्,
मयूरपिञ्जिकाभिरिव मदनैन्द्रजालिकस्य, सुरतनाटिकाभिरिव
निकाभिरिव सुभ्रुवाम्, पथिकाभिचारहोमधूमशिखाभिरिव
वितताभिर्जीमूतमालाभिः निविडितरोदोन्तरा, नवघनरङ्गन-
र्तकीभिः गगननिकषपाषाणकनकरेखाभिः कालमुभटस्य घ-
र्महृदयपाटनखङ्गलताभिः वियति बाह्यालिन्दभुवि झटिति
निजवाहनानि चारयतो मेघवाहनस्य करणुरिविधूनितचामी-

करकशादेश्याभिः सौदामिनीभिः संभृतरामणीयका, मयूर-
नटननाट्याचार्या, नारायणनिद्रानिशा, कादम्बयात्राविप्र-
श्रिका, कन्दलपरिहासकेलिविदुषी, शतमखधनुःशाला, मात-
ङ्गमदकादम्बरी, कदम्बसौरभाकर्षणविद्या, वर्षाभूकलकलसं-
दर्भवाग्देवता, विरहिजनप्राणभीमरथी, पुरोमारुतफूत्कारभुज-
गी, रागराज्यक्षत्रियाणी, कमलवनबोधतन्द्रा, भास्करप्रता-
पप्रव्रज्या, सुतनुरिव स्वैरम्मदविलासमातन्वती, लुब्धसंप-
दिव नवनीपकहर्षदा, सुराङ्गनेव स्वरूपरिगता, कुरुपाण्डव-
रणभूमिगिव प्रकटितार्जुनशिलीमुखपाता प्रावृडाविरासीत् ॥

सा खलु दर्शितसीतानुवर्तना दशरथतनयलीलेव विधृतवि-
चित्रकोदण्डा भुवि पातयामास कबन्धम् । अर्जुनहर्षदायित्री
द्रौपदीव विमुक्तघननीलेवणिर्धातिराष्ट्रकुलक्षोभमाततान । दा-
शरथिरिव जलदो जलनिधिमुलङ्घ्य धृतजिष्णुचापमण्डलः, स-
कलजगत्तापमापादयन्तं घर्भदशकंधरं निहत्य चिरविरहेण सी-
दन्तीं सीतामाश्रासयामास । तरलबलाकास्थिमालिकां काली-
मिव कालिकामालोक्य विचलितशिखण्डार्धचन्द्रो हर्षेण ननर्त
नीलकण्ठः । त्रिनयनदग्धदनुजपुरत्रयस्य सदनाङ्गणदाहजानि
क्वचित्क्वचित्सज्ज्वलनशङ्कान्यङ्गाराणीव निर्वाणानि वियति वि-
दिद्युतिरे विसृमरविद्युन्ति मेघजालानि । तारगभीरं स्वनन्ती

प्रहृष्टवत्सा प्रसृतपयोधरा प्रावृडपदेशा कृष्णा गौः, उद्धुरधा-
राध्वनीनि फेनायमानानि पयांसि दुहाना भुवनकुडुम्बं
पुपोष । अम्बरसरसि विरचितकरक्षेपमम्बुधरशिलासु शम्पा-
पटीस्ताडयामास नीरदसमयनिर्णेजकः ।

क्रमेण च नवजलपृपतपानहृपितचातककुले, पोषितमदन-
भुजवीर्ये, शीर्यमाणचीरीमुदि, कदम्बानिलघण्टापथे, प्रोषित-
परुषभासि, हंसकुटुम्बोच्चाटनमन्त्रवादिनि, शमितकरीषरजसि,
शिरीषश्रीमुषि, मुषितमृगतृष्णाविमोहे, बन्धुरशिलीन्ध्रगन्धे,
शक्रगोपसृष्टिकर्मान्तसदने, मधुकरशरण्ययूथिकारण्ये, वि-
द्युन्नटीनटनसूत्रधारे, सुत्रामशरासनद्युतिद्योतितद्युतले, नख-
पचरमणीकुचमण्डले, ग्वण्डितदवायुषि, माद्यदिभे, भंकप-
टलरटितवाचाटे, कुटजकोरकामोदमेदम्बिनि, ककुभकुसुम-
वासितककुभि, कुक्कुटकूजितानुमीयमानविभावगीविरतौ, मु-
दिररसितवधिरितहरिति, विधुरहृदयभिदि, भिदुरपतनभीतः,
प्राणभृति, मल्लिकाविकासदृषके, मालतीहामविदूषके, नि-
र्वाणदिनमाणिशिलाजातवेदमि, मृगकुलमार्गितशार्करस्थले, कु-
गरकुलकुशलपाटञ्जरे, शिलोच्चयनिर्ज्जरमिरामोक्षभिपजि, वि-
द्युत्प्रभाभीलभीलुकफणिनि, वनलुलायतापलुण्टाके, धृतवर्ह-
चण्डातकवर्हिणवितन्यमानललितलाम्ये, शीतालुतादीनगो-
मिनि, धाराहतिदूनधैनुके, नीरदनिचोलाधिगृहीतनिशाकग-

दशं, सरसतरपलाशपलाशवन, कूलकषसरित्स्त्रोतसि, कु-
 ण्ठितनक्षत्रधाम्नि, बलाकासुहृदि, विकासोन्मुखकेतकीसून-
 सौरभ्यसंपदि, घर्मविरतिजातवनवराहशर्मणि, पथिकाङ्गना-
 पमृत्यौ, जगदेकतोयकर्मान्तिके, वञ्चितपथिकसंचारे, विम-
 लतरतारकाकारकरकासारशारधरणितले, निद्रामुद्रितमुरद्रुहि,
 दरिद्रद्विषि, तृण्यातारुण्यरसायने, परिणतिमासेदुषि पयोध-
 रानेहसि, संतानकाङ्क्षी धरणिपतिरमरपतिपूजां रचयितु-
 मारेभे

ततो महीपतिः स्नातानुलिप्तः सितकुसुमवसनधारी, बाह्या-
 ङ्गमध्यमणिवेदिकास्थापितम्, अदृष्टिगोचरोच्छ्रायम्, का-
 ञ्चनमयम्, उत्सर्पिभिरंशुभिः कपिशयन्तमन्तरिक्षावकाशम्,
 हिरण्मयीरिव दिशो विदधानम्, अनिलतरलेन धरणिपति-
 मंतानाभावसंतापमिवापनुदता मध्यभागविलिखितम्, कल्प-
 दुग्धमञ्जरीकलितकर्णावतंसम्, करकलितधवलचामराभ्यामु-
 भयपार्श्वगताभ्यामुर्वशीरम्भाभ्यामुद्भासमानम्, कमलकर्णिका-
 गौरकायम्, कर्पूरधवलद्युतिमत्युन्नतप्रमाणमैरावतमधिरूढम्,
 अन्तिकलक्ष्यमाणेन तैजसेन धनुषा दीप्यमानस्ववाहनम्,
 पश्चाद्भागस्थितायाः सर्वसुपर्वाङ्गनावन्दितचरणारविन्दाया दे-
 व्याः पुलोमजाया मन्दस्मितमधुरमङ्कुरितरागमनङ्गसर्वस्वमा-
 नतमपाङ्गितया रमेरसवर्षिण्या कयापि दृशा स्मितविकसित-

कपोलमीक्षमाणम् , विश्वंभराविभवविलोकनविस्मयस्तिमितै-
रिव निर्निमेषैर्नेत्रैरम्बरसरःपुण्डरीकवनमिव संपादयन्तम् ,
त्रिभुवनत्राणकर्तृणा दुःसहसमरसरंभजम्भकबन्धताण्डवमू-
त्रधारेण प्रबलनमुचिप्राणपवनपानफणिना बलासुरवधूविला-
पाचार्येण वृत्रासुरापमृत्युना निर्भरदितिगर्भनिर्भेदनृशंसेन
विरचितविविधगिरिपरिषदरूपा विघटितविलोमपुलोमवपुः-
क्लोमबहुलरुधिरपूरमज्जनकेलिरसिकेन वज्रायुधेन सनाथीकृत-
पाणिं शतमखमुद्रहता पताकापटेन कामपि कान्ति कन्दल-
यन्तमिन्द्रध्वजमर्चयितुमाससाद ॥

तदनु बहुलपरिमललहरीमिलितमधुकरकुलैः सकपूरचन्द-
नजलसेकललितैः कमलकल्हारचम्पकमालतीकुटजप्रायैः कुसु-
मनिचयैरभ्यर्च्य पुरन्दरं परमया भक्त्या प्रणम्य पुरस्तिष्ठन् ,
' भगवन् , भक्तवत्सल , पौलोमीवदनकमलमार्ताण्ड , त्रैलोक्य-
रक्षाधुरंधर , सकलसुरकोटीरकुसुममालामकरन्दवर्षसुरभिर्त-
ज्जरणारविन्द , देवदेव , देवेन्द्र , योजय मां कुलप्रदीपेन कुमारेण '
इति पुनः पुनः प्रार्थयामास । अत्रान्तरे केलिमयूरमुप-
लालयन्ती मयूरपालिका पुनरिमामार्थां पपाठ—

‘ अनुभव मयूर सौख्यं

तव हृदयं भवतु सान्द्रसंतोषम् ।

मेघोदयं विडौजा

दिष्ट्या जगदवनहेतुमातनुते ॥'

राजा तु तामुपश्रुतिमाकर्ण्य हर्षपरवशः, शुद्धान्तमुपेत्य,
देवीं विदितवृत्तान्तामकरोत् । देवी च जहर्ष तेन भर्तृवचनेन ॥

ततः शतमखप्रसादेन कतिपयदिनापगमे मणिमिव रोह-
णस्थली, निधिमिव भूतधात्री, विश्वमिव नारायणमूर्तिः,
विवेकमिव विद्या, गन्धमिव चन्द्रनलता, धर्ममिव स्मृतिः,
माधुर्यमिव इक्षुलता, विनयमिव अभिजातिः, अर्थमिव
सुकविसूक्तिः, अध्वरमिव त्रयी, त्रिभुवनकुशलाय देवी दधौ
गर्भम् ॥

सा वसन्तवनलक्ष्मीरिव किसलयं नयनसंवननमधत्त लाव-
ण्यम् । क्षितिपतिकुमारस्य गर्भगतस्य मुखप्रसादेनेव प्रसरता
पुस्पृशे भृशं पाण्डिम्ना । तस्या दुष्टनृपवनदिधक्षया ज्वलि-
ष्यतो नृपकुमारज्वलनस्य पुरः प्रसृतं धूमकन्दलमुद्रमदिव
मुखेन आनीलचूचुकमराजत कुचयुगलम् । अन्तःस्थितस्य
राजकुमारस्य सेवायै सविधवर्तिन्याः श्रियः पाणितरलितप-
द्मव्यजनपवनानुकारिणस्तस्याः पदे पदे प्रासरन्निश्वासाः ।
यथा यथा गर्भगौरवेण भूरि खेदनिश्चसितममुञ्चत राज्ञी,
तथा तथा लघुरभवदहिराजस्य निखिलभुवनभारभरणजो

निश्वासः । तस्या निर्भरगर्भवलोकनसमयेषु विमलकुचतट-
प्रतिबिम्बितमाननमन्तर्गतराजसुतनिषेवणाय ध्रियमाणमिव
लक्ष्म्या पुण्डरीकातपत्रमलक्ष्यत । भवनाङ्कणचक्रमासहापि
चतुरर्णववलयवेलाविहारमुदकण्ठत कम्बुकण्ठी । क्लाम्य-
न्त्यपि भूषणवहने त्रिभुवनभारमुद्रोद्धुमचकमत कमलार्क्षी ।
निर्भरगर्भखिन्नायास्तस्याः परिचारिकानिदेशेषु केवलं भ्रूल-
तैव चचाल । गुरुजनदर्शनेषु मनसांत्थातुमुदसहत । निशि
निशि स्वप्नेषु सा करकलितकनककुम्भमुखोज्झितेन वारिणा
दिग्गजैः क्रियमाणाभिषेकमपश्यदात्मानम् ॥

अथ परभृतपञ्चमसंदर्भदेशिके, मलयानिलवालसुहृदि,
तुहिनरुजोल्लाघकमलवने, मधुकरचपकायमाणवकुलकुसुमे,
वनलक्ष्मीमङ्गलमणिप्रदीपायमानचम्पकस्तवके समुन्मिपति
मधुमासे, आसेदिवत्सूत्रस्थानानि ग्रहेषु, निखिलभुवनाभ्यु-
दयनिदाने पुण्ये लम्बे, विबुधप्रार्थितोदयं गौरीव कार्तिकेयम्,
अविषह्यप्रतापं विभातवेलेव विभावसुम्, वसूपमं सुतमसूत
देवी ॥

तदानीमतिसुखस्पर्शा मानुषलोकदुर्लभं तत इतो विकचरु-
गन्धमनिलाः । प्रदक्षिणज्वालावलिगनिन्धनापि जज्वाल
यज्ज्वनां गृहेऽगृहे त्रेता । सकलभुवनाभ्युदयमङ्गन्यपटहाय-

मानेन मधुरगम्भीरेण स्वरेण पूरयन् आशाकुहराणि हर्षनिर्भरं
जगर्ज वारणकुलम् ॥

सुतजन्ममहोत्सवहर्षितो राजा वरुणेनाप्यट्टपूर्वाणि र-
त्नानि कुबेरेणाप्यज्ञातचराणि मेरुकूटकोटिसंकाशानि धनानि
विततार ॥

अथ धर्मविदा पुरोहितेन सह नरपतिरवरोधान्तरं हर्ष-
परवशः पद्भ्यामेव गत्वा, कुङ्कुमपिङ्गलेन स्वतजसा लिम्पन्त-
मिव भवनोदरम्, अवनिगर्भादुद्यन्तमिव लोहिताङ्गम्, अ-
ङ्कशायिनं मातुरर्भकं रोमाञ्चपुषा वपुषा निवेद्यमाननिर्भर-
हर्षो निमेषनिःस्पृहाभ्यां लोचनाभ्यां चिरं ददर्श । अथ नृप-
तिरपरिधिरिव पतङ्गो रुरुचे चिराय तृतीयादृणादुन्मुक्तः ॥

अथ समसमयताडितपटहशतपटुनिनदवधिरितभुवनम्,
अनवरतनटनचटुलवारयुवतिकुचतटपतितहारमणिनिकरतार-
कितेधरणितलम्, उल्वणमदविकटकुटहारिकाकुचतटाश्लिष्टस-
लज्जसामन्तचक्रजनितजनहासम्, उत्क्षिप्यमाणकर्पूरधूलिप-
टलसुरभितवियदन्तरम्, सस्मितधरणिपालावेक्ष्यमाणक्षुद्रक-
टककुट्टिनीसमालिङ्ग्यमानजरत्नप्रवाजकम्, प्रमदभरप्रनृत्त-
पार्थिवलोकपरस्परास्फालितभुजमणिकेयूरचक्रकेङ्कारमुखरम्,
अतिग्रहलविकीर्यमाणकुङ्कुमपांसुपुञ्जपिञ्जरितदशदिशम्, उ-

न्मुखकुञ्जवामनकराकृष्यमाणवृद्धकञ्चुकिकुलम् , उत्सवको-
लाहलसंकुलं रगाज राजभवनाङ्कणम् ॥

ततः समुचिते दिवसे धर्मविदां वैदिकानां मध्यं गतो
नृपतिरात्मजस्य सकलभुवनकण्टकाभिचारमन्त्रं श्रीवेमभूप
इति नाप्रधेयमकरोत् । आवद्धरक्षावलयभूषणम् , अहर्निश
रक्षःकुलगोचराद्रक्ष्यमाणम् , अनुकलविजृम्भितैः स्मितैः अ-
मातृकुलस्तन्यदीनम् अवन्धुपरिलालनं वटदलशायिनं नारा-
यणशिशुमिव हसन्तम् , समधिकौत्सुक्यधात्रीकुलपरिवेष्टितं
कृत्तिकामध्यगतमिव कुमारम् , मातुरासन्नवार्तिन्या हृदयल-
म्बिनि हारतरलरत्ने प्रतिबिम्बितावयवतया सततपयःपानवा-
ञ्छया स्तनान्तरमिव निरन्तरमधिवसन्तम् , पुनः पुनरा-
नननिहितचरणाग्रतया मधुरमधुरं निजपादाङ्गुष्ठगङ्गारसमा-
म्बादयितुमाविष्कृतबालभावमिव पुण्डरीकाक्षम् , संलग्नजननी-
स्तन्यशीकरमिव दृश्यमानदन्ताङ्कुरमाननकमलमुद्रहन्तम् ,
प्रथमसंजल्पितविस्मयरैर्विमलदन्तांशुभिरङ्कुरणमिव सत्यम्य
दर्शयन्तम् , बालशशिनमिव दिने दिने समेधमानमात्मजं
प्रतिपदमालोक्य पार्थिवो मुमुदे ॥

अकारणस्मितमनोहरम् आलक्ष्यविरलदन्ताङ्कुरम् अरु-
णाधरद्युतिरञ्जितम् आत्मजवदनकमलम् अङ्घ्रिदसकृदामी-

लितलोचना जननी । धात्रीकराङ्गुलिमवलम्ब्य कृतवति पदद्वय-
क्षितौ क्षितिपालकुमारे, तमेवावलम्ब्य चतुर्भिः पदैश्चरितुमु-
पचक्रमे धर्मः । विरलपदविन्यासश्चरन, मणिकुट्टिमगतमात्म-
प्रतिबिम्बमालोक्य सहविहारकौतुकी वयस्यधिया मुहुर्मुहु-
रायस्तहस्तः समाजुहाव ॥

अथ जन्मनस्तृतीये वर्षे गुरुरवनिभृतां गुरुवत्सलं गुरु-
धियं कुमारं गुरुभिरक्षरशिक्षामकारयत् । निरगसंस्कारनि-
र्मलहृदये तस्मिंश्चन्द्रमसीव संचक्राम सकलः कलाकलापः ॥

ततः सकलभुवनभागधेयजीवातौ पञ्चमं वर्षमवतरति
कुमारे, भूयोऽपि देवी गर्भेण देवकीव पुण्डरीकाक्षमधत्त
माचभूपालम् । असूत च सकलसुमनःश्लाघ्यप्रभावं जय-
न्तमिव इन्द्राणी, प्रथिततेजसं पावकमिव अरणिः, अमृत-
शीतलप्रकृतिं शशिनमिव अत्रिदृष्टिः, अविरतमहावीरसेवित-
स्वरमिव त्रयी, प्रकटितपद्मोल्लासनं गुमणिमिव विभातवे-
ला, द्वितीयं कुमारम् ॥

ताभ्यां च सहजतेजःप्रसराभ्यां धरणिपतिकुमाराभ्यां
त्रिसूर्यमिव भुवनमासीत् । क्रमेण चानतिक्रान्तशैशवौ तौ,
निखिलभुवनास्त्रविद्यागुरोः पितुरेव करमुक्तपूर्वकाणि चतु-
र्विधान्यायुधान्दशिक्षेताम् । ततस्तौ प्राप्तयौवनौ सुरकरि-

शुण्डापीवरभुजौ, महोरस्कौ, वृषस्कन्धौ, सुवृत्तश्लक्ष्णोरू,
दृढप्रकोष्ठौ, समविभक्तावयवौ, सालप्रांशू, तपनाभिभावि-
तेजसौ, कुमारौ पितरमपि वपुषा व्यजेषाताम् ॥

पृथ्वीपतिसार्वभौमः पेदकोमटीन्द्रोऽपि चक्रवर्तिलक्षणोपेतं
ज्यायांसमंसलभुजं तनयमवनिभरणक्षममालोक्य, तस्मिन्नेव
आमसञ्ज चतुरर्णवमेखलाया धुरं धरण्याः । स खलु शान्ते
पितरि, चतुरर्णवमेखलां धरणिमुद्वहन्, कालानलसंतापितेन,
घोराशनिक्लृताडनकृतद्राघिमणा, निपीतकालकूटविपरमेन,
निजकरदण्डकोदण्डनिघर्षणजातशक्तिम्ना, कृतेनेव कृतान्ताय-
स्कारेण, दर्शितमथूलदन्तमण्डलेन मुखेनेव मृत्योः, मदकुम्भ-
कुम्भपाटनपटुना नखरेणेव शौर्यमिहस्य, कलितकरालांशु-
केसरेण कर्णोत्पलेनेव कालरात्रेः खड्गेन महता खण्डिताशेष-
रिपुमण्डलः, दिक्पालेष्वपि पश्यदलिकं पुमांसम अन्तरेण दु-
र्जयं कमपि नकलयन्, मार्ताण्ड इव महाकुलभूभृतां मौलिपु-
पादमादधानः, पुनरपि भुवि प्रार्थनावतीर्ण इव पुण्डरीकाक्षः,
बहुविधदानप्रवर्तनेन कलियुगखञ्जं धर्ममुल्लाघयन्, भुवनवि-
रावणयवनरावणबलविरामरामः, दिग्गजेऽपि सार्वभौमश्रुति-
मक्षममाणः, काननेऽपि खड्गविक्रमकथयाप्यसुखायमानह-
दयः, सकलमहीभृतामाधिपत्यमचलेन्द्रम्याप्यसहमानः, चन्द्र-
मसोऽपि राजशब्देन द्रूयमानः, आलेख्यक्षितिपतिकलितैर-

प्यातपत्रभद्रासनपट्टबन्धचामरैरमृष्यमाणनयनः, चित्रपुरु-
 षमुखेभ्योऽपि जयजीवोक्तिमिच्छन्, इन्द्रादीनामपि लोक-
 पालाख्यया स्पर्धमानः, कुबेराय राजराजव्यपदेशेन बलवद-
 भ्युसूयन्, पशुपतेरपि वृषकेतने प्रतिध्वजशङ्कामङ्कुरयन् .
 स्वैरपदप्रचारकेलिषु चरणकमलरेखातपत्रचामराणि भुवो म-
 हादेवीपट्टबन्धचिह्नानीव दिशन्, हिरण्यदाने वदने वैकृतम-
 वापेति शाङ्गधन्वानं वमन्वानः, जावनप्रदानसमयं प्रकाट-
 तचापलवृत्तिरलं गर्जतीति तर्जयन्पर्जन्यम्, दर्शयति कन्याप-
 ातत्वांमांते बुधमबुधमाकलयन्, पुनः पुनर्ज्येष्ठामनुवतत इति
 रोहिणीजानिमवजानन्, सततजलदुर्गवासीति प्रचेतसमचेतसं
 गणयन्, दुर्जन इव स्पर्शनेन विना न भवति जनैर्ग्राह्य इति
 पवमानमवमानेन योजयन्, वारुणीसङ्गादपगतवसुरधः पत-
 तांते ब्रध्नं मुदं नवध्नम्, कठारं खरारातिरणे त्रिपदानेवृत्तः
 कृतेति रघुपतिवीर्यश्लाघां लघयन्, दुःसहकोपानलदग्धरि-
 पुपुरसहस्रतया देवस्य पुरत्रयदहनप्रशंसामचमत्कुर्वन्, भोगि-
 पतिरिव कलितक्षमाभरणः दुर्योधन इव कर्णानुकूलचरितः,
 नारायण इव सञ्चक्रनन्दकः, विधुंतुद इव सकलराजमण्डलप्र-
 हणनिपुणः, शब्दागम इव गुणवृद्धिप्रत्यययुक्तः, हेमन्त इव
 हैमवर्षप्रवर्तकः, प्रज्ञान्मेष इव बहुधारणोचितः, चक्रवर्तिल-
 क्षणोपेतो दशदिशान्तविख्यातभूमा विजयते वेमभूपालः ॥

यस्य खलु यशोविन्दुरिवेन्दुः, प्रतापानलस्फुलिङ्ग इव पतङ्गः, रूपनिर्माणद्रव्यकणिकेव कन्दर्पाकृतिः, दानाम्बुलेश इव सागरः, भूपरिचारिकेव लक्ष्मीः, नर्मसुहृदिव धर्मः, भुजाङ्गदमिव भूवलयं च विभाव्यते । यस्य खलु चञ्चलमणि-
कुण्डलकोटिखचितनिस्तुलमुक्ताफलशिशिरकरकिरणचन्द्रिका-
शीतलं मांसलांसतटमणिपर्यङ्किकामध्यमध्यासीना दुर्विषह-
विषज्वरवेदनाविपणिफणिपतिफणापटलदुरासिकादुःखमत्यज-
दनन्यसाधारणी भगवती भूतधात्री । यस्मिंश्च परिपालयति
वसुन्धराम्, वासवधनुषि वर्णसांकर्यम्, वल्मीकेष्वहिभयम्,
वारणवदनेष्ववग्रहयोगः, वारिदेषु जीवनभ्रंशः, ग्रहेषु वृषाति-
क्रमः, यतिषु परदर्शनम्, कुवलयेषु दोषोल्लासः, मृगयुषु रौर-
वपदानुसरणम्, इभकर्णतालेषु तरलता, सरसीषु विपक्ष-
क्षोभः, चन्दनेष्वात्तगन्धत्वम्, पद्मेषु राजप्रतिकूलता, पन्नगेषु
द्विजगुरुद्वेषः, भ्रमरेषु कुसुमेषु भ्रान्तिश्च भवति ॥

तस्य च साक्षादुपेन्द्र इव सहस्राक्षस्य, अनुजन्मा वर्णव्य-
वहारनिर्णयनिपुणः, सम्यगुपयोक्ता पाङ्गुण्यस्य, रञ्जित-
प्रकृतिः, धर्मधवलचारित्वः, साहित्यमंगीतजीवातुः, वीणावे-
णुवादनप्रथमसंप्रदायः, विद्वन्मणिनिघर्षणनिकषः, शंकरचर-
णसरसीरूहपुरिचरणषट्चरणः, रिपुयुवतिकूपोलस्थलीमरूकत-

ताटङ्कप्रभाशन्तिनिदाघतपनः, प्रज्वलता प्रतापैर्वेण शोषय-
 न्विपक्षक्षितिपतिकीर्तिकीरोदान , अप्रणमतामाशापतीनां शा-
 सनपत्रिकामिव विधृतबहुपुद्गलाक्षरामभिपुत्रिकामुद्रहन् , शीत-
 करदीधितिशुचीनि त्यागध्वजांशुकानीव यशांसि दिगन्तरेषु
 संचारयन् , महीपतिचक्रमौलिमहानीलचूडामणिद्युतिमयीभि-
 शामनपत्रिकां रञ्जयन् , पारीणः कलानाम् , प्रथमः समी-
 क्ष्यकारिणाम् , प्रष्टुः सांयुगीनानाम् , आदिर्विदग्धानाम् , अग्ने-
 मरो रसिकानाम् , अपश्चिमः शूराणाम् , अपमृत्युरधर्मस्य ,
 कुलगृहं विद्यानाम् , कूटस्थः स्थूललक्षाणाम् , घण्टासरणिः
 सत्यस्य , विपणिः पुण्यपण्यस्य , तरणिरज्ञानतिमिरस्य , अरणिः
 शौर्यज्वलनस्य , सृणिर्दुर्मदरिपुद्विरदानाम् , अध्यायतिथिर-
 स्त्रविद्यानाम् . प्रणवः प्रज्ञोपनिषदः , मन्दरः श्रीसमुत्थानस्य ,
 कनकशैलः क्षमाधरणस्य , प्रथमगिरिः प्रतापतपनोदयस्य ,
 श्रीपूर्वतश्चिन्तितसिद्धीनाम् , हिमालयः सर्वमङ्गलोद्भवस्य , जा-
 गतिं चतुर्भुजप्रभावो महाभुजो माचभूपालः ॥

यस्य च पुनरङ्गनामनःप्रियंभावुकभावस्य सार्वभौम-
 म्यापि न स्पृशति मदो मानसम् । यश्च सर्वभुवनवन्द्यः पर-
 मेश्वरोऽपि वृषमुपरि करोति । यः पुनरासादितारिचक्रः पुरु-
 षोत्तमोऽपि न भङ्गति वृषविरोधी ॥

तेन खलु दुरुत्सहप्रतापेन शरत्समय इव सवित्रा, दुःसह-
हेतिस्फुरणेन पशुपतिरिव फालनयनाग्निना, मदकरिकुम्भस्थ-
लीपाटनपटुना सिंह इव नखरेण, महाकुलभूभृत्पक्षक्षपणदक्षेण
वासव इव वज्रायुधेन, मनोरथफलसंपादकेन कुबेर इव
निधिना, समग्रगुणप्रसूतिना भ्रात्रा व्यद्योतत वेमभूपालः ॥

तस्मिंश्च शासति धरणिमण्डलम्, कदाचिज्जलधरपङ्कशो-
पेण दिवमहिमकरपादसंचारयोग्यां वितन्वन, वनाना
मिव पार्थिवानां दिशि दिशि पत्ररथप्रचारकलकलान्कलयन,
वैद्युतानलदाहभस्मीकृतानिव पाण्डुत्वपः पयोदान प्रदर्श-
यन, प्रावृषि बिडौजसा वियति संचार्यमाणानां मेघवाहानां
तत्करपटुकशाघातस्फुटितैः शोणितविन्दुभिरिव बन्धुजीवैः
क्षितितलमलंकुर्वन, दावानलस्फुरणाय मुर्मुरानिव मप्रच्छद-
कुसुमपरागान प्रतिवनं प्रविकिरन, तत इतस्तरलमरालपक्ष-
विक्षेपैर्दुर्विषहवज्रानलमहोष्मसंतापितां श्यामिव वीजयून,
मण्डूकवाग्बन्धनमान्त्रिकः, मालतीपुष्पविगतिजरागमः, सूर्य-
कान्तपावकसमिन्धननाडिंधमः, सौदामिर्नानृत्तकालावधिः स-
माजगाम शरत्समयः ॥

स्फटिकशुचिमलिलपरिधौतमपगतघनमलमातपम्पर्शि हं-
सधवलमम्बुमातन्वती रजकीव शरददृश्यते । पाकवशवि-

शीर्णादिशाशाल्मलितरुतूलराशिदेशीयानि विततवियदुरगनि-
मोक्षकलविभ्रमाणि तत इतो बभ्रमुरभ्रमुपतितनुधाम वि-
भ्रति शरदभ्राणि । प्रथममधिकजीवनेषु विरचितविद्वतयः,
पश्चात्परित्यक्तसारेषु पयोदेषु वेश्या इव न तस्थुरस्थिररुचयो
विद्युतः । आदौ रजस्वलानामनन्तरमम्बुधरमणिकुम्भाम्बुसंभृ-
तस्त्रपनानां पश्चादच्छाम्बरान्तरितचन्दनपाण्डुपयोधराणामा-
शयोषाणामुपरि पूषा रुचिं बबन्ध । शरदि विरतिभाजां
बिन्दुशेषाणि निर्गमद्वाराणीव धारावारामदिद्युतन द्युतलमविरलं
रजनिशुक्तिमुक्ताफलसदृक्षाणि ऋक्षाणि ॥

तस्मिंश्च शीर्यमाणजलदवीर्ये, ताम्यत्तटिति, गर्हितवर्हिण-
मुदि, वर्षाभूहर्षकर्षिणि, मदमन्धरसिन्धुरे, बन्धुजीवजीवातैः,
विकस्वरविवस्वति, शुचिशशलक्ष्मणि, द्योतमानज्योतिषि, गु-
ञ्जत्कुञ्चि, कुण्ठिताखण्डलकोदण्डे, दण्डयात्राव्यप्रसमप्रभूभृ-
ति, सारसरसितसारसरसि, चातकमोदघातुके, कन्दलद्रुहि,
कान्दिशीककदम्बकुसुमसंपदि, भृङ्गमनःप्रियप्रियके, कुट्मल-
रेचितकुटजे, प्रोद्दामद्युमणिद्युतिद्योतितद्युतले, संकुलकह्लारत-
ल्लजसौरभ्यसुहृदि, संवर्तिकावलयशालिकुवलये, नीराजनम-
ङ्गलविराजमानवाजिनि, व्याकोशकाशे, सप्तच्छदकुसुमरजश्च-
यच्छल्लहरिति, चामीकरवर्णकर्णेजपशालिकणिशकपिशितशा-

लंयसीमनि, सिन्धुपुलिनरिरंसाकुलकलहंसे, तरुणतामरसहा-
रिवारि, परिणतश्यामाकमङ्गलदर्शनजाङ्गलक्षेत्रे, कर्दमश्रयिणि,
माद्यदुक्षिण, मोदमानकुमुदसमुदयधवलितदिशे, शीफरशेफा-
लिकामोदवासितनिशीथे, पक्वित्रमत्रपुसफले, फलिनीपरागभृ-
ति परिणमति शरत्समये, नरपतिरलघुना दण्डेन दिग्विजय-
कौतूहली गन्तुमुदमनायिष्ट । बाह्यालीभिर्व महीमतिजवनतुर-
गखुरशिखरक्षुण्णां विरचयितुमचकमत । आत्मीयहयग्वुरद-
लितभूतलपरागभूतिभिरभितो धनमदपिशाचिकां प्रशमायितु-
मियेष ॥

अथ नरपतेर्दिग्विजययात्रामुद्गोपयन्ती गभीरभैरवं रराण
भेरी । ततो मदपरिणतिविहृतिसहर्षहंरम्बदशनकुलिशकोटि-
साटोपभित्तमानहाटकगिरिकूटरटनरीढाकरेण, युगविगमक्री-
डदादिमघोणिविकटघोणाकोणघोराहतिधुमधुमायमानरसातल-
कुहरघोरघोषभीषणेन, प्रबलसुरविपश्चाध्यश्रवक्षःस्थलदलनद-
क्षखरतरनखरंनखरायुधनिष्ठुगलघर्घरनिर्घोषकटुना, चटुलत-
टिर्दण्डताडनरमितसजलजलधरधीररवावधीरणाधुरीणेन, स-
मररसोत्कण्ठचण्डिकागर्वशम्बाशम्बिचतुरकासरासुरकण्ठचण्ड
क्ष्वेडात्रीडाकरेण, संवर्तताण्डवोच्चण्डखण्डपरशुकरतलतरल-
नोड्डामडमरुडात्कृतिनिष्कृतिमुखेन, काठनप्रथुधनुरटनिघट-
नकृतलुठनगुरुगिरिनिकुरुम्बस्फारशिलापल्लपरम्पराघस्तम्भा-

यमानध्वानभङ्गिभयंकरेण , मथनसमयमन्दरगिरिकन्दराधा-
 तक्षुभितकलशजलधिकल्लोलघनास्फालनस्तनितस्थौल्यस्थगनप-
 टीयसा, मदिरामदहर्षणमंकर्षणकठिनहलहठाकर्षणविचलित-
 कालिन्दीतुङ्गतरङ्गकूटकोलाहलगर्वसर्वकषेण, दनुजपुरत्रितय-
 निर्मन्थनिर्गतस्वरमृदट्टढभुजकूटकुण्डलितसुमेरुकोदण्डतंकृति-
 विभ्रमसत्रद्व्यचारिणा, ब्रह्माण्डकबलघस्मरेण सुमहता मुहु-
 रुदहायत संनाहपटहघोषेण । किञ्च, अश्रुतपूर्वरवभयोन्मुक्तह-
 रिदिभघटाकटुगर्जितैर्विरचितद्विर्वचन इव दिक्षु, गम्भीरकल्लो-
 लरसितैरुपचरित इव जलधिषु, वैजयन्तचन्द्रशालाहतदिव्य-
 दुन्दुभध्वनिभिः कृतहस्तावलम्बन इव दिवि, चक्रवालधर-
 णिधरप्रतिश्रुता प्रत्युद्यात इव भुवनान्तेषु, कूलंकषपूरभोगव-
 तीवारिकलकलैः कृतातिशय इव पातालसीमनि च बभ्राम
 नृपतिनिर्याणशंसी निम्साणनिनदः ॥

तदा महामाया राजगृहद्वारि हस्तिपकैरानाययामास घन-
 मंघातमिव करिरूपेण परिणतम् , अञ्जनगिरिमिव कुञ्जर-
 त्वमुपगतम् , कज्जलमलिनया कायकान्त्या ककुभां चक्रवा-
 लमाविलयन्तम् , अविच्छिन्नमदजलधारं सनिर्ज्वरोद्गारमिव
 विन्ध्यगिरिम् , प्रतिभटदुर्गाण्येवं पांसुपेपं पिनष्मीति स्वह-
 दयनिश्चयं सूचयन्तमिव करेण पुनः पुनरवनिपरागमादाय

विकिरन्तम् , विगाढमदतापज्वरातितिक्ष्ण्येव अन्यस्य करिणः
 सार्वभौमशब्दयोगपरिभवेनेव पुनः पुनर्विमुक्तशूत्कारम् .
 वियन्नदीकमलमृणालजिघृक्ष्येव बहुशः शुण्डादण्डमुत्क्षि-
 पन्तम् , अनवरतोऽज्झितैरुपरिकरशीकरासारैः पत्युः प्रता-
 पतपने प्रकाशयति महीं किमनेन निष्प्रयोजनेनेति दिन-
 करतंज इव निर्वापयन्तम् , अभिपिञ्चन्तमिवात्मानमखि-
 लंजाधिपत्ये, संततपातिना दानाम्भसा दुःसहमदज्वरविली-
 नस्यात्मनः क्षरणमिव सूचयन्तम् , पुरतः प्रसर्पता कर्पूरख-
 ण्डत्विषा दन्तकाण्डमहसा भग्नैकदन्तमेकदन्तमिव हसन्तम् ,
 कल्पान्तघनाघनघटारटनकटुना स्फुटितजगदण्डभित्तिना कुल-
 गिरिकुहरपूरकेण कण्ठगर्जितेन भाययन्तमिव धरणिधरगुहा-
 शायिनः सिंहान , अमकृदुत्क्षिप्तेन लोलाग्रेण करेण भोगे-
 च्छया कपिलादीनां करिणीनामाकारणसंज्ञामिवारचयन्तम् .
 विविधगिरिवप्राघातकलितायामं संवाहयन्तमिव विषाणमेकं
 द्राघीयसा हस्तेन पुनः पुनरावेष्टयन्तम् , अन्तरान्तरा मद-
 परिण्प्रतिव्याजेन महीतले शितदशनलेखिन्या स्वामिनो
 विमतनृपविजयकीर्तिगाथामिव विलिखन्तम् , अविरतत-
 रलकर्णतालपवनैः स्थूलपदन्यासवेदनामिव मेदिन्या व्यप-
 नयन्तम् , प्रज्वलयन्तमिव भर्तुः प्रतापानलम् , गम्भीरेण
 गर्जितातोद्गरवेण कलितकलापचण्डातकपूनि गृहशिखण्डिम-

ण्डलानि अकाण्डे ताण्डवयन्तम् , प्रतिगजरसितशङ्कया
 दिग्विजययात्रापटहनिनदमतरलकर्णमाकर्णयन्तम् , पद्मासन-
 सनाथमधिगतपृथुलदन्तमुक्तास्तम्भमरहितमणिपूर्णकुम्भमावा-
 समण्डपमिव श्रियः, प्रतिश्रणकुण्डलितकरतया सकलभुवन-
 धौरेयं वर्तमाने भर्तरि किमनेनालीकभुवनधुर्यतादुर्विदग्धेनेति
 भयकृतभोगपरिवेष्टनं फणिपतिमिवोद्धृत्य दर्शयन्तम् , निरन्तर-
 निहितसिन्दूरपरागरञ्जितशिरसम् आलम्बवालातपारुणशृङ्ग-
 मञ्जनगिरिमनुकुर्वन्तम् , स्थूलशिरोलम्बया नक्षत्रमालया
 मन्दरार्गारिमिवोपरि विलसच्छायापथम् , अमकृदाकम्पितम-
 स्तकतया भूयसीषु समितिषु स्वभर्तुर्भुजापदानं स्मृत्वा स्मृत्वा
 कृतशिरःकम्पमिव श्लाघमानम् , अभ्यर्णमणिकुट्टिमतलसंक्रा-
 न्तप्रतिबिम्बतया दुर्वहस्वभारभरणदूनस्य फणधरसार्वभौम-
 स्य साहाय्याय विभज्येवात्मानमवतारयन्तम् , अतिदूरप्रसारि-
 तशुण्डतया स्वकुलपरिपन्थिनां सिंहानामावान्दानजातागसः
 कुलभूभृत इव आक्रष्टुमभिलषन्तम् , उपरि विसर्पिण्या उन्नत-
 देहप्रभवया प्रभया गगनचराभिसारिकाणामभिसरणनिशमि-
 वाकाण्डे घटयन्तम् , अन्तरिक्षेऽपि मन्दाकिनीसखीं कालि-
 न्दीमिव प्रवर्तयन्तम् , प्रथीयसि सत्यवग्रहे परनृपतेजःप्रश-
 मायेव मदवर्षदुर्दिनानि वध्नन्तम् , जिह्वापरिवृत्तिशाप-
 कृतं निर्गीर्य रूपा विभावसुमविषह्यमदोष्मव्याजेन विसृजन्तम् ,

विशङ्कटकरटकटाहघनीभूतमदधुनीस्रोतःप्रमुक्तिभिः कालिन्दी-
सहस्राणीव कल्पयन्तम् , उभयपार्श्ववल्बिवर्णकम्बलमिषा-
दैरावतविजयोद्गमनेच्छया व्यूढपक्षमिवोपलक्ष्यमाणम् , सज-
लकरकानुपङ्गं प्रपागृहमिव मधुलिहाम् , परिचितकान्तारागं
रङ्गमण्डपमिव वीरलक्ष्मीविलासनृत्तानाम् , उपलब्धवारि-
स्थितिं पर्जन्यमिव गर्जितोत्पादनस्य , प्रकाटितकूर्मरूपं कृष्णम् ,
समुत्सारितभूभृच्चक्र पृथुम् , प्रभूतदानवारिहाग्निं वृद्धश्रव-
सम् , प्रकाशितपद्मस्फुरणं तीक्ष्णकरम् , अधिकाननशोभिनं
महाकुञ्जरम् , विष्णुमिव सुदर्शनशङ्खधारिणम् , कृत्तिवास-
समिव कृतदर्पकान्तम् , कौरवस्थानमिव विदुरचित्तशोभम् ,
सद्बाह्मणमिव अनुभूतनानाहवशस्त्रम् , धूर्तमिव म्वीकृतशुण्डा-
पांनम् , राजानमिव प्रकाटितसदारक्षम् , आहवकोलाहलं नाम
वारणेन्द्रम् । यः खलु गर्जेद्यदि , परिभूयेत प्रलयपर्जन्यको-
टिविस्फूर्जितम् । शतकोटिसारेण दन्तयुगलेन परिणमेद्यदि,
भजेत वल्मीकभङ्गिमनरालयः । सुमहता शुण्डादण्डेन ताड-
येद्यदि, शतधा दलेद्वसुधातलम् । मधुकरायन्ते यदि वारिदाः,
तैरपि संवत्सरसहस्रं निपीयन्ते यद्यपि न शुष्यन्ति यद्दान-
जलानि ॥

ततः प्रलयमहोदधिरसितगभीरभेरीरवभरितहरिदाभोगम् ,
अम्बरतललुलितकेतुपट्टताडितवारिधरपटलम् , अतिनिविडादौ-

कितसुभटकरकलितकरवालकरालमयूखविसरधूसरितवासरम्,
 अविरतवल्गानचटुलवनायुजतुङ्गतुरङ्गखरखुरशिखरकुहालप-
 तनभिदेलिमभूतलभूरिधारालधूलीचुलकितरोदोऽन्तरम्, उ-
 त्कटमदकरटिघटाकरशीकरासारदर्शिताकालपर्जन्यविभ्रमम्,
 अतिसाहसिकप्रासिकप्रसरसारनासीरम्, सागरसलिलमिव
 चलितपृथुलहरिपरम्पराकुलितम्, आरामवलयमिव अने-
 कशतप्रासगहनम्, अन्युतायोधनमिव प्रसृतपाञ्चजन्य-
 घोषमुखरितदिगन्तरम्, शयनगतकामुर्काहृदयमिव म्यपता-
 कान्तेन समाकुलीकृतम्, नृत्तास्थानमिव सततदृश्यमान-
 सर्वलाम्यम्, अनूपस्थलमिव बहुतृणतानिबिडम्, अनवधि
 बलमथनदिशमभि बलमुदचलत् । प्रचलितसुभटपरिषदसिल-
 ताविसृमरकिरणविसरव्याजेन रजनिलोपेऽपि वियति जजा-
 गार तिमिरलेखा ॥

ततः कुलगिरिचक्रवालकुहरपरिक्षुभ्यदात्मीययशःक्षीरोदपू-
 रणेनपिण्डचारुणा, विभुवनपुण्यद्रुमपुष्पस्तवकेन, रिपुकमलो-
 लासविरतिमृगाङ्गबिम्बेन, खङ्गरुचिकलिन्दतनयावालपुलिनम-
 ण्डलेन, सैन्यमरःपुण्डरीकेण, प्रातिभटबलजलाधिमथनसमया-
 हृतामृतकलशकान्तिना, गगनशुकशकुनाण्डविभ्रमेण धवलात-
 पत्रेण द्योतयन्नम्बरतलम्, बहुनरपतिभुजशिखरारोहणावरोह-
 णायासस्वेदिनीं तैदिनीं नीहारांशुशिशिरमंसस्थलमारोप्य चा-

मरानिलदानेन समाश्रासयन्, अविमलमदप्रस्रवणं विन्ध्य-
गिरिमिव गन्धकरिणमाहवकोलाहलमधिरूढः, परिसरविच-
लदतिजवनहयखुरमुखक्षुण्णक्षितितलधूलिनिकुरुम्बेण जम्बा-
लयन्नम्बरसरिदम्भःसमुदयम अवनिपतिः, अतिमहता बल-
समुदायेन परिवृतो नगरान्निरगात् ॥

अलघुबलभरभरणविपन्नपन्नगपतिशिंसांसि, चलितधरणी-
भृन्ति, निरन्तरमुपरि समुज्जिह्वनैरधः पतयालुभिश्च रजोभिरे-
कमहाभूतमयानीव सर्वाणि जगन्ति संजज्ञिरे । सरभसचलि-
तरथशतपद्मक्षतक्षितितलकलितजनिः, जरठशशोर्णाधूसरा, ज-
गदुदरम्भरिर्धूलिरुदजिहीत । मन्दाकिनीप्रवाह इव मराली-
पक्षपालिभिः, चामरालीभिरराजत राजन्यलोकः । अजनि-
षत करिकरटकलिन्दकन्दरेभ्यो मधुकरकुलकालानि मदजल-
कालिन्दीसहस्राणि । सिन्धुराशिरोविकीर्णैः सिन्दूरेणुभिरका-
ण्ड एव बबन्धिरे बन्धूकलोहिन्यः मन्ध्यायाः संपदः । स
खलु सेनानिकायः समुल्लासितपिनाकः शंकर इव चक्रासा-
ञ्चकार । चलितपृथुलहरिघोषमुखरितदिगन्तरः संवर्तजल-
धिरिव तूर्णमूर्णनाव दश दिशः । प्रचुरहरिकुलारावपरुषो
वर्षावासर इव ततान धूलिकदम्बकोलासम । परिणतकरभक-
ण्ठरुहकपिशः ककुभां चक्रवालं परितः पण्डितस्तरे रजः-
स्तोमः । स खलु धरणिपतिरिव धवलातपत्रेच्छायासु संव-

चार । उत्पथप्रवृत्त इव मातङ्गयुवतिसङ्गमङ्गीचकार । मधु-
 कर इव करिकरटमदपयमि पपात । कपिरिव कदलिकावनेषु
 बभ्राम । जङ्घुरिव मन्दाकिनीस्रोतांसि चुलकयाश्वकार ।
 उन्मत्त इव वायुवशेन चस्त्वाल । राहुरिव रविमण्डलं जग्राह ।
 त्रिविक्रम इव त्रीणि जगन्ति चक्राम । किञ्च, दाशरथिरिव
 आरचितसागरलङ्घनो लङ्कापुरयुवतिशृङ्गारभङ्गमकरोत् । रा-
 वण इव प्रशमितसूर्यभानुवीर्यः कैलासस्थानमाचक्राम ।
 अगत्य इव आचान्तसिन्धुर्विन्ध्यगिरिमधश्चकार । अपि च,
 धूलिरित्वरीव संजातविविधवर्णसंयोगा, जन्मभुवमुत्सृज्य दिशि
 दिशि कामतो बभ्राम । ऋतुमतीव मलिनिताम्बरा स्पर्शनेन
 युक्ता दूरे चचार । अभिसारिकेव कृताम्बरावकुण्ठना रुचि-
 भर्तारमभिससार । कचित्समक्षहृताम्बरा कृष्णा दुःशासनम-
 नसि भीमसेनाक्रमणभयमुत्पादयामास । कचिदचलोद्भवा
 गौरी महासेनानुभावप्रकाशनकारणं दिगम्बराश्लेषणमकरोत् ।
 कचित्सत्पथसंचारिणी रोहिणी उवाह गर्भे नीलाम्बरम् ।
 संवर्तसमयसंनह्यमानपर्जन्याटोपतर्जनचतुरगर्जाडम्बरैर्यक्कृ-
 तदिक्कुरिगरिमभिः करिभिः करशीकरासारधाराभिः शमया-
 श्चक्रिरे चक्रीवदङ्गरुहधूसरत्विषि रजांसि ॥

“ एवं प्रचलति बले, सततं परिपार्श्ववर्ती, समुत्तुङ्गमातङ्गा-
 धिरूढः, सरससारस्वतसुधास्यन्दिवदनेन्दुः, सकलशास्त्रपार-

दृश्वा, नर्मालापकुशलः, स्वामिहृदयवेदी साहित्याराममाधवो
 माधवः सविनयमानन्दग्रन्थिलया गिरा राजानमुवाच—
 'पठ्यतु महाराजः; प्रथममिव भवति पञ्चमं भूतमुत्पतिष्णुना
 पांसुपटलेन । नूनमनेन रेणुकाजन्मना क्षोभितानि भयेन
 श्रत्रिथहृदयानि । प्रत्यग्रदलितैलापरिमलमुचि मदमुचां मद-
 स्नातसि प्रस्खलन्ति पदे पदे पादातानि । एषा हि राहुजिह्व
 सकलराजमण्डलग्रहलालसा, समुचिते पर्वणि प्रचलिता पृ-
 तना । इयमपि भवतः पतिप्रम्णा बहुलरजामण्डलनिभेन
 धारयतीवातपत्रं धग्निर्त्री । एतदनवधिवलमनालोच्य कतिपया-
 क्षौहिणीपरिमितकुरुपाण्डवसैन्यवर्णनक्रियासमभिहारेण निर-
 र्थकमेवायासमतिमहान्तमनुबभूव भगवान्पाराशर्यः । पृथुभरत-
 भगीरथातिरिक्तमप्रतिम हि तेजस्त्वदीयम् । अन्य एव भवा-
 नधरितपूर्वराजन्यचक्रचरितो निसर्गसंस्कारनिर्मलहृदयः स-
 र्वसुपर्वीतिरिक्तमहिमा महाभागः । त्वदन्ये तु विपरीतवृ-
 त्तयः क्षितिलवलाभगर्वग्रन्थिलहृदयाः स्वाभाविकस्मयापस्मा-
 रविस्मारितविवेका महीपतयः । ते खलु सत्याणि राजशब्दे, न
 भजन्ति सतां गोप्त्रीम् । संजातेऽपि धनाधिपत्ये, सन्निधिक-
 लने न फलन्ति । संनिहितेऽपि सार्वभौमभावे, सकृदपि न
 मुञ्चन्ति दानजलम् । अभिषेकजलाप्लावादिव सततमुपयान्ति
 जाड्यम् । प्रतापानलधूमापरुद्धदृष्टय इव न दीर्घं पश्यन्ति ।

शलभा इव न जानन्ति तेजस्विनां प्रभावम् । वाल्यामरुत
 इवोद्विक्तरजसः क्षुभ्यन्ति । रसातलविभागा इव कञ्चुकिसह-
 स्त्रेण पश्यतां भयमुपजनयन्ति । गोपतित्वमासाद्यापि, वृष
 इति नाम न बाञ्छन्ति । चार्वाकमतानुसारिण इव न बध्नन्ति
 परलोकबुद्धिम् । व्याधा इव द्विजकुलदूषका रौरवपदगनुस-
 रन्ति । तेषामविरतविधूयमानचामरानिलशमित इव न स्फु-
 रति ज्ञानप्रदीपः । अपि च, ते अहंकाररक्षोनिवासवृक्षाः,
 अक्षय्यनिधानरक्षापिशाचाः, स्फुरितमणिभूषणपुञ्जमञ्जू-
 षिकाः, विविधधनमदविकारनाटिकादर्शननृत्तशालाः; तथा
 च प्रकटितपृथुस्तम्भा निलया इव अनृतस्य, सततजडप्रकृ-
 तयो नदा इव क्रौर्यनकाणाम्, स्वीकृतस्थूलकराः करिण इव
 मदान्धाश्च भवन्ति ' इत्येवमादीनि तद्वचनानि समाकर्णयन
 जगाम ॥

ततः प्रथमस्य पयोनिधेः प्रतीरभुवमनैषीत्पृथ्वीं पृथिवी-
 पतिः पृतनाम् ॥

इति श्रीगद्यकार्विसार्वभौमस्य वत्सकुलतिलकस्य

महाकवेरभिनवभट्टबाणस्य कृतौ

श्रीवेमभूपालचरिते

तृतीय उच्छ्वासः ॥

॥ श्रीः

चतुर्थ उच्छ्वासः ॥

अनन्तरमञ्जनगिरिकूटपटलरुचिपाटच्चरैः कुपितकलशभ-
वहुंकारनिपतितनहुषवृहदजगरभोगभीकराकारैर्जनमेजयराज-
सर्पाध्वरहठाकृष्यमाणफणिकुलनिबिडपातिभिरुद्धुरध्वनिभिरु-
झलैः कल्लोलैर्मुखारिहरिदन्तरम् , अमन्दतरमन्दरपात-
शकलितैरस्थिभिरिवात्मनस्तत इतस्तर्गाद्भरसंख्यैः शङ्खकुलैः
संकुलान्तरम् . अनिलबलचलितप्रतीरकेतकपरागभूतिभिर-
गन्त्यमुखोच्छेषणीभूतात्मपरिशुद्धये स्नानमिवाग्नेयमाचरन्त-
म् , उत्तुङ्गतरङ्गझाटलुठितफणधरमण्डलमूर्धन्यमणिमहःपुञ्जर-
जितान्तरतया हरगरप्रदानकल्मषितमात्मानमिव आधयन्तमा-
शुशुश्रूणिना, सलिलपानपरिणतैरम्बुधरकदम्बकैरौवांनलधूम-
भ्रममुपजनयन्तम् , बलिभवनवल्मीकविवरविभ्रमैर्वरुणरजि-
यूरच्छत्रच्छविभिर्जलदेवतानाभिचक्रोपमैर्यैरावर्तमण्डलैर्गन्धि-
करामणीयकम् , त्रिदिवगतपारिजातविरहशोकादिवारब्धभूरि-
निश्चमनम् , वारुणीपरिचयपातकप्रशमायेव कृतगङ्गावगाहम् ,
सुरासुरचलितमन्दरभ्रमणसंस्तवेनेव प्रकटितबहुभ्रमम् , अ-
नुद्धृतकल्पवृक्षवनमिव संक्रान्तैस्तटरुहतरुच्छायामण्डलैः अन-

पहतामृतविलसितमिव फेनपिण्डसंततिभिः, अविरहिताप्सरोगणमिव जलदेवताभिः, अनेपेतकालकूटमिव नभःप्रतिबिम्बेन, श्वित्रिणमिव जलदयूथेन, रोमशमिव शैवालमञ्जरीभिः, सिरालमिव विद्रुमविटपपरिपाटीभिः, पूर्तं सगरस्य, मथनकलशममृतस्य, गौष्ठीनं सुरभेः, आकरं कौस्तुभस्य, वारिश्चभ्रमभ्रमुपतेः, अभ्यवहारस्थानमौर्वस्य, आधुष्यभिषजममराणाम्, अभिषेकतीर्थमादिवराहस्य, विहारकच्छं कुहनाकूर्मस्य, प्रबलस्यप्रभञ्जनभञ्जनोत्क्षिप्ताभिर्मुहुर्मुहुरुद्धीयमानाभिरम्भःप्लुतिभिरसत्यपि संवर्ते सकलभुवनाप्लावनसंरम्भशङ्कामुपजनयन्तम्, अम्बरशैवालिनीमालिङ्गितुमिवाभिलषन्तम्, अन्तर्निद्राणनारायणशयनमहानागवदनसहस्रनासानिकुञ्जनिष्कृतस्थूलनिश्वासपवनान्दोलितमिव मततचलितसलिलम्, कचिद्रङ्गां कचन पतङ्गात्मजाम् अन्यत्र नर्मदाम् अपरत्र गोदावरीम् इतरत्र मरस्वतीं परत्र कवेरकन्यां च प्रतिक्षणं तरङ्गाधरदानेन प्रीणयन्तम्, अधिकतरङ्गितप्रान्तमन्तरीयमवन्याः, संनिहितानन्ताशेखामणिप्रदीपं शय्यागारमसुररिपोः, अनेकसिन्धुजप्रवाहभरितं मन्दुरावसथमुच्चैःश्रवसः, बहुतिमिशकुलनिबिडवनं रक्षादुर्गं महीभृताम्, संततघनध्वनिमुखरं रङ्गमण्डपं लहरीताण्डवानाम्, पातालपरण्डघण्टापथम्, पयोधरपानीयतटाकम्, महेश्वराभरणमञ्जूषाभाजनम्, अम-

रदुमाङ्कुरपालिकापात्रम्, मायाशफरदायादमीनकुलगृहम्, अ-
रहितशङ्खचक्रं कृष्णम्, परिचितपृथुलहरिकुलं वाहिनीनायक-
म्, पृथुलोमचयविधूतसलिलं महाक्रोडम्, प्रकाशितसोमग्रहो-
दयं सवनम्, आराममिव अधिगतशठकद्रूपशोभितम्, सुर-
तव्यासङ्गिनमिव बहुमणितरणम्, दिवसमुखमिव उल्लसद-
हिमकर्म, अरण्याभोगमिव अधिकपोतप्रचारम्, सुयोधन-
मिव भीमकृतोरुभङ्गम्, जयद्रथमिव स्वीकृतसिन्धुभोगम्,
शंकरमौलिमिव समाश्रितचन्द्रभागम्, मैनाकमिव सदानी-
राश्रितम्, प्रसाधितमिव ऊर्मिकावलयोद्भासिनम्, षण्मुखमिव
सुरवाहिनीनायकम्, उन्मत्तमिव भ्रमोपेतम्, समरमिव सम-
करव्यूहम्, समुद्रमद्राक्षीन् ॥

• दृष्ट्वैवमचिन्तयन् -- अहं सागरस्य महिमा; अस्य
खल्वपां विवर्तो देवानाममर्त्यतानिदानममृतम् । अस्य हि वा-
लुकादृषच्छकलानि कौस्तुभचिन्तामणिप्रभृतीनि प्रत्नानि महा-
रत्नानि । अमुष्य किल मर्यादालङ्घनं महाप्रलयः । किंच
यस्य खलु भोजनकवलो भुवनानि, यन्नाभिपङ्केरुहभृङ्ग-
शिशुर्व्रह्मा, यत्पादपांसुपरमाणुर्भूतधात्री, यद्वपुः स्वेदजाः
कृमयो गीर्वाणाः, यन्मुखनिश्वासमरुदङ्कुराः सप्त पवनाः,
यच्चरणारविन्दमकरन्दबिन्दुर्मन्दाकिनी, यद्वयानविश्रामभूमि-

मोक्षः, यद्भुजापदानभोगावली वेदाः, यत्तेजःस्फुलिङ्गाः पतङ्ग-
शशाङ्काम्रयः, स खलु सनकसनन्दनादिभिर्मुनिभिरचार्मणेन
चक्षुषा भाव्यमानमहिमा कविराम्नायगिराम अखिलभुवन-
कूटस्थो गरुडकेतुरमुमधिशेत् इति निगदन्ति निगमान्तगिरः'
इति ॥

ततश्चटुलतरङ्गताडिततरुकुसुमधूलिपटलपुनरुक्तपुलिनभू-
तिनि तरुणतमालषण्डच्छायामायारजनितारकायमाण शुक्ति-
पुटोदीर्णमुक्ताफलप्रकरे सौरभभृति वेलाकाननतले, निवेशया-
माम बलानि । तत्र राजभिर्द्वीपान्तरवर्तिभिरुपदीकृतानि
यानपात्रोपनीतानि कनकमणिघुसृणकर्पूरकस्तूरिकाचमरवाल-
चन्दनप्रभृतीनि धनानि पश्यन् , कतिपयान्यहानि याप-
यामास ॥

ततस्तस्मादुत्थाप्य सैन्यम् , वैन्यप्रतापः कलिङ्गाभिमुखः
प्रतस्थे । कलिङ्गेश्वरोऽपि करिबलकम्पितमहीमण्डलेन दण्डच-
क्रेण परिवृतः, विधातुकामः समरम् , अमरभरणरूपं रूप-
नारायणमभ्याययौ ॥

ततस्तु तयोः सुभटभुजकूटकुण्डलितकोदण्डमण्डलनिष्ठ्यू-
तचण्डटंकारतरङ्गितदिग्गजकर्णज्वरं समजनि जन्यं जगद-
जन्यम् । कल्पान्तघनघटारटनकटवः पूरितब्रह्माण्डकुटीकु-
क्षयः कुलगिरिदरीप्रतिनिनादमेदस्विनः संत्रासविसररसहि-

गजवृन्दवृंहितमेदुरा जजृम्भिरे ममरसंरम्भपटहभांकाराः ।
ततश्चटुलतुरगशफमुखशकलितधरणितलपरागनिकुरुम्बपिहि-
तमिहिरकरजालम् , परस्परकलहायमानकरिबलकरमुसलघट्ट-
नस्फुलिङ्गैः संपाद्यमानरजोन्धकारखद्योतसंचारम् , मरुधि-
रकण्ठच्छेदलप्रसकरकरिमस्तकैः कबन्धैर्जन्यमानहेरम्बमह-
म्बविश्रमम् , अविरलशोणितपूरसंगतप्रतिबिम्बैर्महावीरैर्विड-
म्ब्यमानरिपुरुधिरनदनिमग्नभृगुसुतविलासम् , उद्वेलरक्तार्ण-
वपूरतरदिभंचक्रक्रियमाणमातङ्गनक्रक्रमम् , विक्रमोद्धटसुभ-
टहठताडितफलकरटितभयाञ्चलितपिशितगृधुगृध्रमुखकृष्टाभि-
र्दन्तावलजठरसिरातन्तुसंततिभिः स्वर्जिगमिपतां शूराणां नि-
रालम्बाम्बरमार्गगामिनामातन्यमानहस्तावलम्बरज्जुसंतानमिव
हस्तानामनवधिकानां योधानामपर्याप्रतया स्वर्गम्य नाकान्त-
रकल्पनाविन्यम्यमानवास्तुरचनासूत्रमिव च विभाव्यमानम् ,
अलघुमणिभूषणरणितानुमीयमानमान्द्रजोन्धकारमध्यवल-
मानशूरानुरागिसुराङ्गनागणम् , समधिकरुधिरमदिगपानबिब-
शपिशाचपरिषदममीचीननृत्तानुकूलदत्तकरतालमत्तवेतालम् ,
अन्योन्यविघट्टितयोधविपुलतरवारिविफुलिङ्गपटलासूबिताग्ने-
यास्त्रप्रयोगचमत्कारम् , खड्गविदलितकरिकुम्भमुक्तमौक्तिकप्र-
करसंपाद्यमानसुरयुवतिसुभट्टपरिणयनविकीर्णलाजशङ्कम् , वा-
लखिल्यस्थानमिव परिचितभाम्बन्मण्डलाग्रम् , शर्वगलस्थान-

मिव संनिहितक्ष्वेलम् , वसन्तकान्तारमिव प्रसृमरनवपत्रपादप-
रागम् , उभयोरपि सैन्ययोरभवदखिलजगदातङ्कजननमायो-
धनम् ॥

मानाधिकानामायुधिकानां युधि का नाम जीविकागणना ;
येन तरङ्गवेगत्रलितधवलातपत्नार्बुदबुद्बुदेषु प्रवमानकरिकर्णक-
मलिनीपर्णेषु कृत्तभटशिरःशीर्णवालशैवालविसरेषु शोणितन-
दीन्नातःसमुदयेषु तरदिभशवशतप्रष्टप्रतिष्ठितपादा युयुधिरे यो-
धाः। साटोपसुभटपरिपाटीपातितशाततरवारिदारुणदारणक्षरि-
तवारणशोणितपारणप्रमुदितं भैरवं ररास फैरवं यूथम् । श्रण-
मुपरि बद्धमण्डलं भ्रमन्तश्चञ्चलगरुच्छटाश्छत्रच्छायामकुर्वत
जिगमिषदसूनामसिदलितवपुषां द्विषामचिरसुतविस्वरुधिर-
गृध्रवो गृध्राः । कौन्तिकवृन्दनिगन्तरोत्तम्भितकुन्तशतप्रोतरि-
पुभटशिरःशीर्णकचसटाचामरपवनेन वीराणां विजघटिरे वि-
क्रमश्रमग्रन्थयः । चम्बवाल जानुद्वयसरुधिरशादपतितस्वपा-
दसमुत्क्षेपणाय आयस्यदश्चीयम् । निरन्तरकबन्धनृत्तनिरी-
क्षणाय प्रतिक्षणमाक्षिण्यक्षीणदर्पाः समार्पिपन्नसृक्कणं कौणपाः ।
अतिजवनतुरगखुरशिखरदलितधरणितलकलितजनयः, त्रिभु-
वनकुटीमटीकन्त चुम्बितचतुरुदन्वदम्बवो धूलयः ॥

मथनसमयमन्दरशिखरितीक्ष्णलुठनतितिश्वाकर्मठकमठ-
परिवृढपृष्ठनैर्घ्र्यसधर्मचर्ममण्डलचण्डास्फालनरसितघटितात -

ङ्काङ्ककारविक्रमक्रमवेदिनि, क्रमेण च परस्परकरकालायसमुस-
लघातमूच्छालदन्तानि, चर्मिवर्गनिर्मितमर्मप्रहारनिरूपधनु-
ष्मति, भल्लनिर्लूनाङ्गसविषादसादिनि, जगदुदररिरंसुपांसुप्रकरे
परिणमति सकलजगदातङ्ककारिणि संग्रामे, निखिलभुवनवि-
नाशपिशुनकीनाशनिटिलतटकुटिलभीषणभ्रुकुटिभङ्गशङ्काजन-
नकर्मठं कैर्मुकमुग्ररिपुविग्रहनिग्रहव्यग्रो जग्राह नृपाग्रिमः ।
धन्विना तेन मौर्व्या सार्धमार्तिमनीयत शत्रुलोकः । आशुगम्प्र-
शि तस्मिन्नसंव एवाशुगा बभूवुररिभूभृताम् । पार्थिवभल्लकृता-
नि मीलदृंशि विजिह्वाभ्रमद्भूणि दष्टोष्ठभीषणानि रिपुमुखानि
सविस्मयमैक्षिषत रक्षांसि ॥

ततो नरपतिः शरदमिव शरशतनिचिताम्, यक्षेश्वरल-
क्ष्मीमिव पुण्यजनोपलालिताम्, कौरवसभामिव शकुनिनिष-
व्याम्, ग्रीष्मारण्यश्रियमिव नि.शेषनिपतितपत्राम्, वैतरणी-
मिव शोणितपूरसंतरदुल्वणजन्तुदेहाम्, उदगयनस्थितिमिव
रवेः उज्ज्वलधनुर्व्यापाराम्, प्रलयमहीमिव रसातलपतिताम् .
प्रत्यर्थिपार्थिववाहिनीमकरोत् । विविधशोणितनदीशोणित-
मादिपुरुषमृदितमधुकैटभरुधिरानुकीर्णमिव अर्णवार्णो रराज ॥

कैलिङ्गनाथोऽपि प्रहरणशतपतनत्रस्नुस्तादृशि समरभुवि
नस्थास्नुर्महेन्द्रगिरिशिखरमारुरोह ॥

अत्रान्तरे सुरपदगामिशूरकदम्बकानुप्रवेशसंवाधविम्बावि-
 दलनभियेव पश्चिमदिशि पपात पर्यस्तरथः पतङ्गः । खङ्ग-
 क्षतसुभटवपुरुच्चलितेन रुधिरपूरेणैव जरठातपेन अरज्यताशा
 वारुणी । मदकरिकुलकर्णतालपवनसंस्तवेनेव शशाम वास-
 रोष्मा । क्रमेण च समरशवशतजिघत्सागतेषु रक्षःस्विव
 लक्ष्यमाणेषु शर्वगलकालिमसवयःसु तमःसु, अद्भुतरणदर्श-
 नाद्भूतगगनपुलकानुकारिणि स्फुरति तारकाचक्रवाले, वीर-
 परिष्वङ्गव्यसनिविवुधाङ्गनास्वेदजलक्षालित इव गलति सांध्ये
 धान्नि, घोरसमरदर्शनमूर्च्छयेव निमीलितपङ्कजलोचनासु
 दीर्घिकासु, बहुविधकबन्धनृत्तदर्शनोन्नमितयामिनीवदनत्विषि
 ममुन्मिषति शर्वरीसहाये, वेपभूपोऽपि मंग्रामपरिसरभुवि
 मैत्र्यं निवेश्य, प्रोत्तुङ्गपटमण्डपिकामध्यमध्यासीनः सुख-
 मुवास ॥

अथ जीवितेन सह विपश्चक्षितिभृतामक्षीयत क्षणदा ।
 कलिङ्गपतेर्निःशेषनिर्वाणस्य प्रतापाम्नेर्धूम इव कापि नादृश्यत
 तिमिरपटलम् । यशसा सह तदीयेन संकुचति स्म तारको-
 न्मेषः । शौर्येण सह कुण्ठीबभूव कुमुदलक्ष्मीः । उदिते च
 भगवति किरणमालिनि, कलिङ्गोपहतानामञ्जनगिरिकूटव्री-
 डाकृतां मदमलिनकपोलपट्टानां मदकरिणामनेकशतानि सं-
 गृह्य, दर्शितसरणिरुत्कलैराससाद संपदुत्तुङ्गानङ्गान् । अन-

न्तरमवनिपतिरङ्गान्विजित्य, वङ्गभङ्गालान गङ्गासंगतसागर-
जलदुर्गद्वप्रहृदयान नौसाधनान्विजेतुम्, प्रवहणैः प्रतनां प्रा-
हिणान् । पवनरंहसः प्रवहणमण्डलाः सपक्षा इव धरणिधरा
सागरसलिलमानशिरे । अधिरूढपोतमण्डलैः खण्डयितुकामै-
ररातिभिरपि प्रतिजगृहे प्रवहणचारिणी पार्थिवध्वजिनी ॥

अथ तयोः सैन्ययोरितरेतरनिस्त्रिंशनिघर्षणविस्मर-
विस्फुलिङ्गनिकरासूत्रितानेकबाडवस्फुरणशङ्कम्, उच्चलित-
लहरीविसृत्वरशिशिरशीकरविनीयमानशस्त्रक्षतवीरमूर्च्छाधि-
गमम्, सुभटहठाकृष्टिनिष्कृतधनुष्टंकारपिहितविशङ्कटतरङ्ग-
कूटकोलाहलम्, निरन्तरसुभटविमुच्यमानतप्तनागचपरम्प-
रापतनसागरजलजृम्भमाणधूमकदम्बकान्धकारैर्बध्यमानसुरा-
पगासागररतिसमुचितरात्रिविन्यासम्, अविरलरुधिगाप्रव-
संकुलजरठतिमिङ्गिलस्मर्यमाणशार्ङ्गधरमधुकैटभसमरप्रक्रिय-
म्, वरवरणकुतुकसमागतवलरिपुपुगयुवतिदर्शनजलमानुषी-
वेश्यमानपूर्वसख्यम्, चटुलतिमिकुलमुखाकृष्टशवशतसाह-
स्रम्, सिरावल्लिविततिमेदुरितविद्रुमलताविभ्रमम्, निह-
तबहुसुभटदेहिदेहसमसमयाधिगतसुरपदपातालपरिगतपराक्र-
मप्रकर्षम्, पावनभागीरथीसलिलपतितहतसुभटजायमान-
सगरसुतसभासंमर्दम्, शरवर्षपरुषताडितोत्थितसपक्षश्रिति-
धरगरुदनिलंपाटितकेतनपटम्, आयुधक्षेत्रविविधयोधवमुः-

क्षतजपातपूतिगन्धवारिपानविमुखीभवदम्बुमानुषकदम्बकम् ,
तमशरशतताडितजलधिचिन्त्यमानकुपितरघुपतिविमुक्ताग्नेया-
स्त्रप्रयोगसंरम्भम् , अविरतप्रहृतपटहपटुनिनददरिद्रनाराय-
णनिद्रामुद्रम् , अश्रान्तविसृज्यमानसकटुघोषयन्त्राशनिबृन्द-
चण्डपतनदह्यमानास्वण्डपोतमण्डलम् , अनवरतक्षिप्यमाणय-
न्त्रदृष्टदास्फालनफलत्फलकम् , उग्रमायोधनं बभूव ॥

प्रवहणचारिणा पराक्रमसहभुवा पार्थिवानीकेन भङ्ग-
मनीयत वङ्गभङ्गालवाहिनी । ततः सेनाधिपाः पराजयलज्जाक-
ज्जलितमुखान वङ्गभङ्गालपतीन् जीवग्राहं गृहीत्वा, प्रतीरव-
र्तिनः पार्थिवेन्द्रस्य पादयोः पातयामासुः । प्रकृतिदयालुः
पार्थिवोऽपि ताननुकम्प्य, यथापुरं स्वपदेषु निवेशयामास ।
अन्यांश्च महीभृतः पौरमत्यानेवमाक्रामन् , तत्रैव गङ्गासाग-
रसंगमपुण्यतले प्रदेशे महान्ति दानानि वितरन्विशिष्टविद्या-
चारेभ्यो द्विजेभ्यः, कतिपयानि दिनानि तत्रैव उवास ॥

ततः क्रमेण गाढहिमकवोष्णपूष्णि, घनमकरन्दपङ्कसुर-
भिलवङ्कप्रसवे, प्रियङ्गुमधुसपीतिप्रीतभृङ्गमागधमङ्गलसंगीतम-
धुरवनसीम्नि, सरसकुसुमकन्दलसुन्दरकुन्दलताशिरसि, प्र-
णयगुरुविलासिनीविम्बाधरचुम्बनाभियोगविरतविलासिनि, न-
वकिसलयलावण्यललितलवलीलतालासिनि, विसृमरलोध्र-

जोवृष्टिनष्टप्रिपथे, प्रोषितजीवापहारिणि, दुर्विषहतुषारवर्षदृ-
षितरोदसि, हसन्तिकाधूपनिर्भरगर्भवेश्मनि, जनतादन्त-
वीणावादनमहावैणिके, कुङ्कुमाङ्गरागहारिहरिणलोचनायौवन-
कोष्णकुचकलशाश्लेषशरणतरुणजने, मणिरशनाविरह्वाचंय-
समानिर्नीजधने, ममृणनश्चत्रमहसि, मन्दचन्द्रप्रसादे, निविड-
निबद्धहस्तस्वस्तिकमुद्रामुकुलितनरगात्रकथितशैत्योपद्रवे, निर्वि-
शङ्कसमालिङ्ग्यमानहुतभुजि, दीर्घरतिप्रबन्धवर्धमानमकरध्व-
जभुजौजसि, उत्तरपवमानवैजनने, परिणतगर्भनिर्भिन्नपेशल-
शुक्तिपेशीमुक्तमुक्ताफलप्रकरशर्करिलमागररोधमि, कलितका-
लेयकालेपनकलङ्कितकामिनीकपोलमूले, गुम्भितकुसुम्भकुमु-
म्भंपदि, तर्जनीकरनिर्यामनिर्याणानिदाने, माञ्जिप्रगुच्छोपरि-
च्छादितशय्यामनाथभवने, विविधायुधाश्रमयोग्यायोग्ये,
संचार्यमाणराजवाहनाजानेयवाजिराजिराजमानवाह्यालीभुवि,
निष्पन्ननिष्पावफले, पाकविदीर्णपुण्ड्रेक्षुप्रकाण्डपरुषि, पक्वित्र-
मानणकगोधूमचणके वनवराहमेदस्करे, वारिजसौभाग्यत-
स्करे, क्षपायुष्यभिषजि, करवीरकुसुमखण्डिनि, रङ्कुमदांसङ्ग-
मेदुरामोदसुभगमेदिनीनाथवपुषि, अदग्निद्वहार्द्रपलाशहरिणि,
ममृणितहारीतभामि, प्रत्यग्रकौशेयप्रावारप्रवरप्रावृतधनिकप्र-
तीके, स्फारशृङ्गिबेरसमुदये, कर्णकटुकौशिकाक्रोशनिःसहनि-
शीथबोधे, दिवानिशं दीव्यज्जडिन्नि, देवतादिनारम्भे जृम्भमाणे

शिशिरसमये, वीरगोष्ठीमधितस्थुषो विश्वंभरापतेर्नातिदूर-
वर्ती मागधः कश्चिदिमामार्यामुच्चैरगायन् ॥

‘भास्वन्ति कान्तिनिन्दितकुञ्जरमूर्धन्यमौक्तिकत्विषि ।

समयेऽत्र ताम्रपर्ण्या मुक्तारत्नानि शुक्तयः सुवते ॥’

तं श्रुत्वा धरणिपालो यशांसीव भूभृतां दाक्षिणात्यानां
ताम्रपर्णमौक्तिकान्यादातुमाचकाङ्क्ष ॥

ततः सैन्येन सह महता षाड्गुण्यविचक्षणो दक्षिणाशाम-
भिप्रतस्थे । तालासवपानमुदितदाशयुवतिकुचकलशकाठिन्य-
वेदिकुरण्डकद्रुमेण, तरङ्गानिलताडनोद्धूतपूगकुहलीधूलिजाल-
जायमानसैनिकायत्नपटवासेन, फलभरनिबिडनालिकेरकला-
पेन, तरुणतमालषण्डच्छायावासरक्रियमाणकचाकचिकलहेन,
कैवर्तमिथुननिधुवनकेलिसौधायमानसविधपुलिनमण्डलेन, पा-
कभिदुरकदलीफलरससिक्तकरतललेहनाकुलकपिकुलेन साग-
रतटाध्वना, लावण्यनिबिडान् द्रविडानाससाद ॥

तत्र सकलभुवनप्रशस्तसौभाग्याम्, सौन्दर्यकोशगृहमिव
धरण्याः, सान्द्रयता गिरिशशिरश्चन्द्रचन्द्रिकामूर्ध्वविसारिणा
म्फटिकसालप्रभावितानेन क्षीरार्णवमिव गगनतले कल्प-
यन्तीम् , आकाशमूर्तेः शूलपाणेः कैलासवासमिव घटयन्तीम् ,
अद्यापि दनुजपुरासितसितामिव दिवमुत्पादयन्तीम् , आस-

न्ररुद्रादृहासमहोज्जृम्भणमिव शङ्कयन्तीम् . अम्बरफणिनो नि-
 र्मोकमिव जनयन्तीम् , कम्पासरिदम्भःप्रतिबिम्बिताभोगतया
 भोगवतीमिव स्वसेवागतां दर्शयन्तीम् . ताण्डवरभसपतितधृ-
 र्जटिजटाजूटसुरसरिदम्बुपूरपूरितैरिव स्वादुतोयैः मरोभिरुप-
 शोभिताम् , प्रसृमग्या पद्मगागतोरणनिकुरुम्बत्विषा संसार-
 दावदहनाय पावकमिव प्रकाशयन्तीम् , इन्द्रनीलभवनचन्द्र-
 शालारोचिरुद्गमैर्मुक्त्यङ्गनाभिसरणनिशामिव निर्मान्तीम् ,
 स्वप्रभवहरशिरश्चन्द्रदर्शनायातलवणार्णवभ्रममापादयन्तीम् ,
 शंकरसंव्यानगजेन्द्रकृत्तिमिव द्वितीयामाविर्भावयन्तीम् , वेगव-
 र्तीतरङ्गधनुर्विमुक्तैः सलिलपृष्ठपृष्ठाकैर्विद्वानि भुवि लुठन्ति पा-
 तकमण्डलानीव पवनतग्लानि परिमरारामतरुच्छायामण्डला-
 नि दर्शयन्तीम् , अतिबहलव्युत्तिषु मुक्तामयसौधेषु संचरन्तीभिः
 पुरयुवतीभिः क्षीरोदान्तरविवलमानाप्सरःश्रियमाकर्षयन्तीम् .
 महानीलमणिस्थलीगतैः कनकमयैः केलिगिरिभिर्वासवत्रासेन
 वारिगाशिनिवेशितैरर्भकैरिव सुमेरोरलंकृताम् , विततवितान-
 हांसधूमपालिकाकालिकाभिर्दुष्कर्मघर्मशान्तिं रचयन्तीम् , अ-
 निलविस्तार्यमाणैरगरुधूपमण्डलैः कलिबलयुद्धकर्मणे चर्माणीव
 घटयन्तीम् , आश्चर्यजननीभिः प्रासादलिखितचित्रपरंपगाभि
 करिगिरिनिलयस्य विष्णोर्विश्वरूपलीलामिव विवृण्वतीम् .
 पवनचलितैः केतनप्रदैः सुरपुरीसौभाग्यमिव धून्वतीम् .

लालाटिकां जनानां द्रुहिणदुर्लिपिपद्धतिमिव प्रमार्जयन्तीम् ,
नवजलधरनादगम्भीरैर्दुन्दुभिध्वनिभिरैश्वर्यमयूरमिव नर्तय-
न्तीम् , काञ्चनमयीभिर्देवालयपरम्पराभिः काञ्चन शोभां
विवृण्वतीम् , काञ्ची नाम पुरीमगात ॥

यत्र करिगिरिशिरसि स्थितं कमलनयनकालमेघमालोक्य
किल विचलितशिखण्डार्धचन्द्रमेकाम्रमूलनिलयो नृत्यति नी-
लकण्ठः । यत्र दर्वीहस्तया देव्या कामाक्ष्या दीयमानान्नका-
ङ्क्षिण्य इव सर्वा अपि देवताः संनिदधते । यत्र मुक्तिवधूपरि-
णयनमङ्गलपटहरव इव कम्पानदीकल्लोलकलकलः श्रूयते । यत्र
च समुन्नतमहानीलमणिमयगोपुरकोटिघर्षणरूढमिन्दुवपुषि
काष्ण्यं कलङ्क इति कथयन्त्यतत्त्वविदः । यत्र च वामदृशां
वदनलावण्यपराजयतापनिर्दग्धमिवेन्दोर्हृदयमाविलच्छायमा-
लक्ष्यते ; सकलङ्कमिति मृषा व्यपदेशः । मुखकान्तिकदर्थितैः
कमलैरश्रुबिन्दव एव मुच्यन्ते ; मकरन्दस्यन्दा इति चिन्ताव्या-
मोहः । सविलासगतिचातुरीदर्शनलज्जामज्जनमाचरति सलिलेपु
हंसकुलम् ; प्रकृतिरिति वितथमाभाषणम् । कुचकलशकान्ति-
चोराणि कुञ्जरकुम्भस्थलानि सृणिमुखताडनेन दण्ड्यन्ते ;
मदापनयनार्थमिति समर्थनमनर्थकम् । कमनीयकण्ठकान्ति-
लब्धशोकानि कम्बूनि अम्बुनिधिसलिलेष्वधमर्षणमाचरन्ति ;
स्वाभाविकी वृत्तिरिति चित्तभ्रमः ॥

तत्र च गम्भीरगलनिलयकरालकालकूटकान्तिसंतमसज्यो-
तिरिङ्गणायमानकङ्कणाशीविषविषानलस्फुलिङ्गरिङ्गणदुष्प्रेक्षम् ,
विस्फूर्जत्वट्वाङ्गपाणिम् , विकटजटाजूटकुहरविहरमाणसिद्ध-
मरिदुद्धतलहरिकूटपवनपूरितापीडविधिशिरःकरोटिकन्दराघु-
मधुमाघोष्प्रेषिताकल्पकट्सुतनिद्राग्रन्थिम् , दीपजटापिन-
द्धदर्वीकरपरिवृढफणामणिमहःस्तोमचुम्बितापरभागतया ज्यो-
तिःस्तम्भाद्यविर्भूतमिव दृश्यमानम् , ताण्डवाभिनयोत्तानि-
नमुपरिलक्ष्यमाणगगनं भूयोऽपि गृहीतकालकूटमिव करतल-
मुद्वहन्तम् . उग्रगलगरलमूर्छितैरिव ध्यानस्तिमितात्मभिर्ग्रतः
स्थितैर्महायोगिभिरन्तर्दृशा विभाव्यमानमहिमानम् , उत्तरीय-
गजाजिनच्छायया शेखरशशाङ्ककलत्रं रात्रिभिव कल्पयन्तम् .
ध्रुमाद्रममिव पाणितलहिरण्यरेतसो जनयन्तम् , अङ्गदखचि-
तमरतकमणिमरीचिभिः करतलवासिनां हरिणस्य नवतृणग-
शिधियमुपजनयन्तम् , दक्षिणश्रवणकुण्डलीभूतस्य शेषस्य अं-
सापरभागविसर्पिभिरंशुभिरद्यापि नागायणबाणवामाय क्षीरो-
दतूणीरमिव दधानम् , मज्जलजलधरध्वानधीरेण डमरुडात्कृ-
तेन षाण्मातुरशिखण्डिनस्ताण्डवलीलामुपदिशन्तम् , अतिर-
भसन्तुत्तभ्रमवशविपन्नाभरणपन्नगमुखसंपन्नविषवर्षकृन्तिकरि-
त्तिपरिधानम् , चरणमणिभूषणप्रतिबिम्बिताम्बरतलतया घोर-
विषवितरणमहापराधक्षान्तये पादपतितं पयोधिमिवानुमापय-

न्तम् , दृढसंस्तमौक्तिकप्रकरदन्तुरधारेण त्रिशूलेन वारणा-
 सुरमस्तकदारणमनक्षरमाचक्षाणम् , कालकूटच्छायामायारज-
 नितारकायमाणेन पूष्णो दन्तपङ्क्तिरचितेन हारेण अलंकृत-
 कण्ठम् , नृत्तोक्षिप्रस्याङ्घ्रितलस्य किसलयलोहिनीभिः किं-
 णराजिभिर्गगनार्णवस्य विद्रुमलतावितानमिव विदधानम् .
 अन्यस्य चरणभ्याङ्गुलिद्युतिभिः कठिनशमनतनुताडनोद्भिन्न-
 तलतया क्षोणितधारा इव निःसरन्तीः सूचयन्तम् , कोपकु-
 टिलनिटालतटघटितभीषणभ्रुकुटीभङ्गभङ्गुरमुखभयंकरभृङ्गि-
 हुंकृतिभयोत्सारितसुरसंमर्दम् , अखिलजगदुत्पत्तिगुप्तिविपत्ति-
 कारिणम् , अविषह्यहालाहलतापविनोदनार्थमिव शीतलमेका-
 म्रच्छायमधिवसन्तम् , रक्षनायक इति प्रथितापरनामधेयमे-
 काम्रनाथं प्रणनाम ॥

प्रणम्योत्थितस्य तस्य चिन्ता बभूव— ‘ अयं हि विलम्ब्य
 क्षणमादित यदि कालकूटम् , कीदृग्भविष्यति सपितामहवाम-
 वं भुवनम् । वारिधिमथनसमये क्षणमस्य करकमलोदरे म-
 धुकरलीलामवहत् हालाहलः । अस्य खलु भक्तजनजन्माट-
 वीदहनदावानलो जगति जयति महानालयः ’ इति ॥

अथ तमनुज्ञाप्य भगवन्तम् , निर्गत्य , नभश्चरतेजोभिकर
 रिङ्गणकरतुङ्गमणिगोपुरशृङ्गाग्रविह्वलितव्यग्रसमग्रकिन्नरकुलम् .
 उन्नतजाम्बूनदसालुपुञ्जं कुञ्जरगिरिमासत्ताद ॥

तत्र स पुनः, अखिलभुवनकुक्षिम्भरिम्, उपनिषदुपवन-
 तमालम्, इन्द्रनीलशैलच्छायादायादरुचिम्. मन्दरगिरिकू-
 टकषणमसृणमणिकेयूरमकरिकाकोटिभिः शार्ङ्गज्याकिणक-
 लङ्कितप्रकोष्ठैरनेकरत्नाभरणभूषितैः पारिजातविटपानुकारिभि-
 श्चतुर्भिर्बाहुदण्डैरुपशोभितम्, द्रुहिणकुलालस्य निखि-
 लब्रह्माण्डभाण्डोपादानमृत्तिकोत्क्षेपगर्तरुचा नाभिरन्ध्रेण
 कामपि कान्तिं कन्दलयन्तम्, प्रसरता पाञ्चजन्यमहःपटलेन
 वश्रःस्थलस्थलक्ष्मीदर्शनायातक्षीर्गणवशङ्कामिव जनयन्तम्,
 अङ्गलप्रं शयनफणिगजनिर्मोकमिव दर्शयन्तम्, वामनयनन्दु-
 निर्गतं चन्द्रिकाराशिमनुमापयन्तम्, श्रौमनिचोलमिव शार्ङ्गस्य
 घटयन्तम्, कायकान्तिकालिन्द्यां फेनवृन्दमिव च विभावय-
 न्तम्, उदरगतजगदजरणार्थमिव मागरशयनमर्वां यांगनि-
 द्रामप्यपाम्य तिष्ठन्तम्, प्रसादस्त्रिगुणयोर्दुग्धधवलयोस्त्रिपा-
 लोचनयोः क्षीरोदसहस्राणीव विमृजन्तम्, अन्तःस्थितभुवन-
 प्रबोधाय पूषणमिवोरसा कौस्तुभं रत्नमुद्वहन्तम्, द्रुततपूनीय-
 द्रवपिशङ्गेन वामसा बलाहकमिव वैद्युतेन महसा दीप्यमानम्,
 आयोधनविजयिनमिव गृहीतागानिचक्रवाहम्, विन्ध्यमिव
 विधृतवनमालम्, हिमांशुमिव पृथुलगदाभामितम्, विभाक-
 रमिव बहुधामोपशोभितम्, विरक्तमिव नवसुदर्शनरुचिम्. •
 वरदराजाभिधानं हरिमनंसीन ॥

प्रणम्योत्थाय, 'सर्वभुवनसनाभिनाभये, छन्दःसंदर्भकवये,
प्रकृतिविकृतिबाह्याय, प्रत्यग्दृशामबाह्याय, निर्मलज्ञाननेदी-
यसे, निर्वाणपण्यविपणये, मनसोऽप्यविषयाय, वाचामप्यगो-
चराय, सुषुम्नापथपथिकाय, सकलजगदात्मभरये नमो हर-
ये' इति तुष्टाव विष्टरश्रवसम् ॥

ततः काञ्चीपुरान्निर्गत्य, वद्धद्विरदसेतुरुत्तीर्य हस्तिपति-
द्वयसीं सह्यजाम्, असह्यप्रतापः पाण्ड्याभिमुखः प्रतस्थे ।
पाण्ड्याः सर्वेऽपि संभूय बलिना सह तेन तेनुरवनिभुजा
चण्डयोधमण्डलाग्रखण्डितसुभटवपुःक्षरितकवोष्णक्षतजपान-
विग्गरमदशिवशिवाक्रन्दनमाक्रन्दनम् । ततः केचिन् प्रथन-
पलायिताः, परिसरमहारण्येषु शाततरदार्षदशकलकोटिपाटित-
पार्ष्णिक्षरल्लोहितोक्षितक्षितयः, संततविषमाध्वधावनजातपाद-
श्रयथवः, स्फीतफलभारावनमितबदरीशाखाञ्चलकण्टकमुखो-
ल्लिख्यमानवक्षसः, विविधगिरिदरीजृम्भितझरीघनपयःपायिनः,
खरखदिरस्थाणुशिखाघातव्रणितजानवः, कन्दमूलजिघृक्षया
कठिनधनुरटनिखन्यमानवन्याक्षितयः, मृगतृष्णिकाचक्रनिष्क्र-
मदुग्रमरुमरुदुपद्रवद्रवत्तनवः, वनमहीलङ्घनघनश्रमच्छेदव्य-
जनीकृतशाकतरुतरुणपल्लावाः, शुष्यजिह्वासारस्यकरणजग्धमु-
ग्धामलकफलाः प्रचेरुः । इतरे तु महीभृतां पत्युर्मणिकट-
कभासुरं पादमासाद्य, पयोमुच इव पाण्ड्या बभूवसिरे ॥

बलिभिर्यैः पुलस्त्यकुलकलशार्णवकालकूटः, कैकसीविषल-
ताफलप्रसवः, रविकरतापराजयक्ष्मा, कैलासशैलकन्तुकवि-
हारी, सवनवनदुमपरशुः, अमर्त्यासुरकालमृत्युः, आशाकरि
कूटपाकलः, स्वःसौधकूटपाटनपविः, वैश्रवणग्लानिविश्राण-
नवदान्यो राक्षसेश्वरो रावणोऽपि स्वपुरविमर्दशङ्की संधाय
विष्टपत्रयविजययात्रामकरोत् । ये खलु पाणितलसरोपास्फा-
लनविभिन्नवलभिन्मकुटोपलाः, कारानियमितघननिकुरुम्बा,
पादतलविन्यासपार्ष्णिदघ्नीभूतपयोधिपाथसः, स्वकंतनमीनयु-
ग्माङ्कितरुक्मगिरिकटकाः, भ्रूलतादिष्टकार्यकिङ्करीभूतवेता-
लाः । तेऽपि च पाण्ड्याः पाण्ड्यराजगजकेसरिणोऽस्य पादार-
विन्दममलमुक्ताफलकुसुमैरर्चयामासुः ॥

ततः फलेग्रहिकमुक्तेन, जाम्बवच्चुम्बितफलजरठजम्बूवनेन,
प्रतिशयितरघुपतिदर्भशयनदर्शितवरुणदुरहंकारग्रन्थिना, तरु-
णतमालमालशाखाधिरूढजलदेवतागीयमानरघूद्बलङ्कालुण्ठ-
नगाधासहस्रेण, दुर्जयदशग्रीवविजययशोराशिभिरिव दाशरथे-
र्दाशयुवतिनिधुवनकेलीसौधैः मैकतमण्डलैः स्थापिततमनिवे-
शेन, सुग्रीवसैन्यकापेयभग्नजरठस्वर्जूरनालिकेरवनेन, प्रकुपि-
तभरताग्रजवाणदहनदह्यमानजलधिवंदनावेदिजरज्जलमानुषसे-
व्यमानातपेन दक्षिणार्णवरोधसा सेतुमाससाद । सागरशैवा-

लकबलग्रहणप्रसारितमिव हस्तं मलयमतङ्गजस्य, राहुमिव
रावणयशश्चन्द्रमसः, परण्डमिव प्रथमपश्चिमसागरद्वीपद्विप-
योः, मलिलपानपरिणतपार्थोधरपङ्क्तिभ्रममुपजनयन्तं सेतुमा-
लोक्य तम्, बह्वमन्यत चरितं रामचन्द्रस्य ॥

अनन्तरमुच्चलितकम्बुवलयैरूर्मिहस्तैः मिन्धुराजसेवाचा-
मराणीव फेनपटलानि विधून्वतीम्, पयोधिमहीपालप्राधान्य-
चिह्नैः सितातपत्रैरिव फेनधवलैरावर्तचक्रैरलंकृताम्, अविरत-
कूलंकषैरम्बुपूरैः पत्युरौर्वानलपानक्षयमपवाहयन्तीम्, बहुल-
विसर्पिणा फेनजालेन जह्नुमुखकुहरनिहुतस्रोतसं विस्त्रातसं
हालामदमुदितहलधरहलकर्षणश्रोभकलुषां कालिन्दीं छन्नस-
लिलां सरम्बतीम् अर्जुनकरमहस्रनिरुद्धरयां रेवां चापहस-
न्तीम्, मलिलपवनताडनविधूतैस्तटकंतकीधूलिजालकैः मा-
गरवशीकरणचूर्णमिव विकिरन्तीम्, आसन्नमलयगिरि-
वासिना कलशभवेन प्रतिदिनमाचमनशते क्रियमाणेऽप्य-
शुष्यन्तमम्भःसंभारमुद्वहन्तीम्, ऊर्मिविवलितैरनुक्षणशुक्ति-
मुखोदीर्णैर्मुक्ताफलैरमरद्वृतसर्वस्वमात्मवल्लभं पुनरपि संपदेव
योजयन्तीम्, पातालफणिकुलनिर्मोकपट्टिकानुकारीणि जलमा-
नुषबालिकाकुचकलशशाटिकायमानानि डिण्डीरजालानि दधं-
तीम्, अम्भःप्रतिबिम्बितानि परिसरतमालवीथिकालायामण्ड-

लानि तपनकरावस्कन्दनभयशरणागतानि शर्वराणि निमिग-
णीव दधानाम् . आलम्बिबालपल्लवैः स्वादुतरपाथः पानप्रलम्बि-
जिह्वैरिव पादपैः परिवृतप्रतीगम् , मलिलरयसमुत्त्वातान तां-
न्तानारागपादपानपट्टतसुरपादपस्य वारिधेरन्तःस्थापनार्थमि-
वाकर्षन्तीम् , प्रोत्फुल्लपुण्डरीकनयनैः पाण्ड्यमहीपसंपदमिव
पश्यन्तीम् , सखेदविन्दुमिव चटुलपाठीनविवर्तनजनुषा बुद्ध-
दनिकुरुम्बेण , सरोमाञ्चामिव वीचिपवनविकीर्णेन कमलकि-
ञ्जल्कविमरेण , मध्रूभङ्गामिव तरङ्गैः , मलञ्चनशतामिव मलि-
लावगाढवनगजमदस्यन्दचन्द्रकैः , मभूषणरत्नामिव मारसर-
मितैः , कचित्समजम्बूमरिप्रवाहामिव भूपस्त्रीकुचतटहरिद्रादिवैः ,
कचित्समगङ्गास्रोतसमिव मलयवनशबरराजतरुणीस्तनकलशच-
न्दनधूलिभिः , कचित्समशोणपूरामिव पाण्ड्यराजजयकुञ्जरकु-
म्भसिन्दुररेणुभिः , कचित्समसरस्वतीश्रियमिव बहुलकुमुदवनपां-
सुमिकताभिः , शरदर्कमरीचिमिव अतिगोहितप्रचागम् , कौर-
वमभामिव कर्णानुकूलचपलशकुनिकलकलाम् , प्रथममहिर्षां
सागरस्य ताम्रपर्णीमाममाद ॥

यस्यां खलु मलिलचारिणां कीटानामभ्यन्तराणि पार्थिव-
मकुटकोटिलालितानि मुक्ताफलानि । यस्याः स्वादुतरेषु ति-
ष्ठन्सु तोयेषु . अमृताख्येन वारिधिः श्रेष्ठमणा विहस्यते त्रिबु-

धवर्गः । यस्याः पुण्यतरेषु सलिलेषु स्थितानि निरुपमपा-
ण्ड्याङ्गनानयनकान्तिलिप्सया जपन्ति नूनमिन्दिन्द्रिवृन्द-
विरुतिमिषेण मन्त्रमिव इन्दीवराणि ॥

तदनु दिने दिने ताम्रपर्णीपयासि कालायसशृङ्खलावर्तीर्ण-
कैवर्तककुलोद्धृतशङ्खशुक्तिसमुत्पन्नानां पराक्रमपादप्रसवायमा-
नानां दक्षिणादिग्वधूकरग्रहणमङ्गललाजश्रियां मौक्तिकानां रा-
शीनाददानस्तत्रैव कंचित्कालमुवास ॥

तदनु वेमभूमिपतिः, मुक्ताफलप्रकरशर्करिलरोधसं तामुत्ती-
र्य, धनमदगर्वितोर्वीभृतः केरलान जगृहे । तत्र सकलभुवनरक्षा-
धुरन्धरं धनुरादाय, समरभुवि दुर्मदकेरलकर्शनकल्यं शितशल्यं
शिलामुखमवर्षत । प्रचण्डसमरभग्नानां केरलभूभृतामामिषवि-
चयनरिङ्गत्विद्धिरमुखनिर्गलदुल्काभवैर्धर्मनिर्मितकोरकस्फुट-
नविस्मरगुञ्जाफललिङ्गैः स्फुलिङ्गैर्लुण्ठितरथ्यावर्गाणि दुर्गाणि
चकार शून्यानि । ततः कमलमधुपानमत्तकलहंसचरणमुद्रा-
ङ्कितपुलिनां मुरचीमतिलङ्घय, मलयाभिमुखः प्रतस्थे ॥

अनन्तरमुत्तुङ्गशृङ्गलङ्घितब्रह्माण्डम्, निरन्तरतटनिलीना-
नि नारदनिकुरुम्बाणि वासववज्रव्रणकृते घृततूलपट्टविभ्रमा-
णि विभ्राणम्, स्फटिकतटप्रभामिषेण पवनबलभग्नशिखर-
ममरालयम् अमृतमथनभ्रमिभिदुरपाषाणवृन्दं मन्दरम्

अगस्त्यमुनिकोपबन्धोन्नतिं विन्ध्यं दशलपनभुजविलासोत्था-
पितं कैलासमपि हसन्तम् , निशि निशि समुन्नतशिखरशे-
खरश्रियं बिभ्राणया मालतीमालिकयेव छायापथरेखया चका-
सतम् , मन्दपवनतरलतटचन्दनपल्लवैरौर्वानलतापमिव शमय-
न्तमम्बुनिधेः , पादनिहितदृढतरसेतुशृङ्खलाव्यथयेव गुहावि-
सारिपवननिभेन निश्चसन्तम् , कचिदमरैः कचन गुह्यकै-
कापि दैत्यैरंकत्र सिद्धैरितरत्र विद्याधैरग्न्यत्र चारणैरपरत्र
गन्धर्वैः परत्र किम्पुरुषैश्च प्रतिदिनमध्यास्यमानम् , अभ्य-
र्णजलधिजलदृश्यमानप्रतिमतया अगस्त्यमुनिप्रसादनार्थमाग-
तेनाधःस्थितेन तदाश्रयभूतत्वादुपास्यमानमिव विन्ध्याद्रि-
णा , पटीरतरुशाखावलम्बिनां फणिनां विषवृष्टिभिगनन-
च्युताभिर्भूयोऽपि सकालकूटमिव सागरं कलयन्तम् , आ-
खण्डलवज्रव्रणवेदनावाष्पमिव निर्झरजलं विमुञ्चन्तम् ,
ऊर्ध्वाण्डभेदिभिर्दिगन्तरव्यापिभिः शृङ्गाग्रैर्निःशेषविलुप्तग-
नतया महानीलशिलाप्रभाभिः विमर्षिणीभिरम्बरमपरमिध नि-
र्मान्तम् , कूटकोटिघट्टनपतितैस्तारकानिकुरुस्वैरिव सिंहदाल-
तदन्तावलशिरश्च्युतैर्मुक्ताफलैर्दन्तुगकटकोत्सङ्गम् . अतिग-
भीरैर्निर्झरध्वनिभिः स्तुवन्तमिव सागरशायिनं नारायणम् ,
हिमवतः शैलाधिराजशब्दं विरचितरोषादृहाममिव सागरप्र-
तिध्वनिभिः , जृम्भिकाव्यात्तमुखमिव गुहाभिः , समिराज्जाल-

कामव चन्दनलाम्बांभः पन्नगैः, सकुङ्कुमस्थामकामव धातु-
भिः, आवर्तपात्रस्फुरितैः प्रवालाङ्कुरप्रदीपैर्निर्वर्त्यमाननीराजन-
मङ्गलमिव नीरनिधिना, शर्वरीमुखमिव संकोचितपुष्कर-
विकासम, राशिगणमिव गुरुभृगुभूषितम, पद्मनाभमिव
पादोद्भूतानन्तसिन्धुम, आश्चर्यनिलयमासमाद् मलयम ॥

आसाद्य च विमृमरझरीमुषिततृषितगलानिषु मधुमदखि-
न्नकिन्नरमिथुनमधुरगीतिश्रवणमृच्छाकृष्णहरिणासु, तरुणकि-
मलयसारगन्धसारसु, मरममरिचलतापरिचिततक्कोलासु म-
लयगिरेरुपत्यकासु निवेशयायाम नृपतिरध्वश्रमवती मान्द्र-
जोधूसरध्वजां ध्वजिनीम् । चन्दनवनदेवतावन्द्यमानरघुपति-
चरणमुद्राङ्किताशिले, वरुणपुराङ्गनाविलूनकर्णपूरांचितकङ्कलि-
किसलये, शिवपूजाव्यग्रकलशभवकरापचिततरुणतरुप्रसूने,
लाम्पामुद्रावर्जितमणिकुम्भवारिपूरितलतालवालवलये मलयगि-
रिपरिसरमहीतले वासराणि कतिचिद्वात्मीन ॥

ततो बलभरजर्जरितमहीमण्डलः, खण्डितहोमलमल्लभटक-
लहमाहसः, प्रतीचीं दिशमुपययौ ॥

तत्र प्रत्यर्थिपर्वतस्फूर्जथुर्नृपतिर्गूर्जरान्प्रति पृतनां पृथुना-
भागनिभश्चकर्ष । ततः कृतान्तचोदिता गूर्जराः, भृशमूर्जस्वि-
ना पार्थिवेन सह प्रभविष्णुना विष्णुनेव दानवा योद्धुम् उद-

मनायन्त । पवनतरलपताकापटभासिनश्चलितमणिकिङ्किणी-
निकरमुखगान शातकुम्भरथाङ्गान शताङ्गानधिरुह्य शङ्खरव-
पूरितदिगन्तराश्चापशक्तिप्रमुखाविविधायुधपाणयो गूर्जराः स-
मराय संनद्धाः समायासिपुः । चक्रिरे च शक्रतेजसा तेन
सह असह्यसाहससंपदा, चलितग्रथनेर्मिनिपिष्टधरणिपृष्ठम् .
सत्त्वोद्भटसुभटहठकृष्टनिष्ठुरकोदण्डमण्डलचण्डनिर्घोषभिदुर-
ब्रह्माण्डम् . अखर्वरणगर्वविधृतकरवालजालकालकरपटलघटि-
ताकालशर्वगीतिमिरम् . मदविकटकगटिघटाकठोरकुम्भकूट-
कुट्टनकणदमियष्टिदारुणं समरम् ॥

ततः प्रहरणशतदलितसुभटवपुःक्षरितक्षतजपङ्करुद्धग्रथच -
क्रमालोक्य समरम् , असहनो नृपतिरादाय चापमुग्रशरवर्षी
तथा संगरभुवि गूर्जगानवर्धीन ; यथा कलहकौतूहलिनो मुने-
र्हृदयमतिविस्मयि बभूव । समरभुवि निहतानां गूर्जराणाम्
अविरलपातिभिः क्षतजपरैरकालमहाप्रलयार्णवमध्यवासमदि-
शदवन्याः । तदनु समरहतगूर्जररुधिरानुबद्धदुर्गन्धितामपनु-
नोद वसुन्धरायाः सुरभिनिजयशःकर्पूरधूलीपटलविकिरणेन ॥

• अनन्तरमाखण्डलकीर्तिरवानिपतिगममाद संपदुत्तुङ्गान
मौराष्ट्रान् । तत्र मौराष्ट्रपतिभिरुपदीकृतानि वायुजव-
नानि वाजिरत्नानि, कनकमयानि कलितकिङ्किणीरणितमुख-

राणि नयनसुभगंकरणाणि विमानकल्पान्यनल्पानि रथमण्ड-
लानि, मेरुशिखरनिकाशानि धनानि च विलोक्य, सेवाञ्ज-
लिदन्तुरशिरसस्तानन्वग्रहीत् । तव शैलात्मजाचरणारवि-
न्दताडनदोहलकलनरक्ताशोकशाखिनम्, कालकूटजम्बूफल-
रमचुम्बनलीलाबालम्, फालनयनपावकपुरत्रयपुरोडाशहोम-
यजमानम्, रतिचक्रवाकीपतिवियोगाक्रन्दप्रदोषम्, भक्तज-
नजन्माटवीदहनदावपावकम्, त्रिभुवनकुटुम्बकाभ्यागारिकं
देवं सोमनाथमनंसीत् ॥

तदनु कृतभुवनसाराविणं रावणमिव बहुबाहं यवनमुत्पा-
टयितुं चरमार्णवगोधमा पारसीकाभिमुखो जगाम ॥

चकार च भृशमविरलविमुक्तेन शरवर्षेण निरन्तराच्छा-
दितमम्बरतलमातन्वानैर्दुःसहतुक्स्वारघट्टैस्तुरूपैः मह सम-
रमखर्वगर्वैरुर्वीपतिः । समरभुवि समाकृष्टधन्वा धरणिपति-
रब्राक्षीदतिशितैर्भल्लैस्तीव्ररूपां शिरांसि यवनानाम् । एवं स्व-
तेजसा निजमिव नीवृतं निरवीवृतम् निष्कण्टकमखण्डमप-
गन्तमहीतलम् ॥

तदनु तरणिरिवोदग्रप्रतापां दिशमुदीचीं गन्तुमुपचक्रमे ।
प्रथमं घोटकखुरक्षुण्णघनघुसृणक्षोदकपिशरोधसमुलङ्घ्य सि-
न्धुम्, सिन्धुराजमुपययौ । हरिरिव भुजमन्दरमथितात्सिन्धु-
राजात् श्रियमाजहार ॥

तदनु मिन्धुराजदर्शितपथो हूणाभिमुखो जगाम । तत्र
युयुत्सयाभिपतितान , सकलभुवनत्राणकर्तृणा धनुषा झटिति
तनुबाणभेदिनः शरान्विमुञ्चन , हृणानतिसंरम्भिणो रम्भास्त-
म्भलावमलावीन ॥

ब्रतो*हूणकुलभ्रूणहा महाभुजां नृपतिराससाद काम्भोजा-
न । तत्र संवर्तकालकालजिह्वाकरालं कर्वालमादाय , मृणा-
लभञ्जं बभञ्ज समरसंरम्भि काम्भोजबलम् । जहार च तेजस्वि-
नस्तदीयानाजानेयान्वाजिनः ॥

अनन्तरसासाद्य काश्मीरान , सकलजगत्प्रसिद्धशारदामा-
श्वात्कारे , कालागरुप्रायकाननपादपे , पाककपिशकुङ्कुमस्थ-
लीलुठनपिशङ्गजठरकस्तूरिकाहरिणसंचारचारुतरं , स्फटिक-
चन्द्रकान्तरत्ननिर्भरमेदिनीगर्भे तत्र निवसन , प्रतिदिनमुपा-
यनीकृतगजतुरगकनकमणिधुमृणकस्तूरिकाहरिणचन्द्रकान्त-
चमरवालेन प्रतिक्षणं विरचितमेवाप्रणामेन काश्मीरकंसल-
कंकयशकमद्रवाहीकप्रभृतिना राजकेन सेव्यमानः कतिर्चादि-
वसान्युवास ॥

ब्रत्रान्तरे समाजगाम द्रवदहनदह्यमानवनतरुशिखरमधु-
गालगलिताभिर्मधुधाराभिर्जलधरसमयाभिचारहोममिव प्रव-
र्तयन , झञ्झापवनपूरितिगिरिगुहाभाङ्कारैः प्रज्वलितपतङ्गका-

न्तज्वालाजालतापव्यथया विमुक्ताक्रन्दानिव गिरीन्विभावयन् .
 रुधिरलोहितच्छविभिर्मुचुकुन्दपुष्पस्तवकैर्विहितनिजविजृम्भ-
 णाय विधये पिशितबलिमिव प्रकाशयन् , पाकपरिस्फुटितैर्गु-
 ञ्जाफलैः स्फुलिङ्गानिव पूषकरालातानामनुमापयन् , अविरल-
 महोष्णमुक्तिभिरर्कांशुभिरात्मविपक्षसकलसलिलाधारभूतां ध-
 रामिव दहन , तापातुरजरदजगरगलगुहावाहिभिर्वायुभिरसह-
 नतया निजोष्मण इव निश्चसन , निजविपक्षनीरधरजीवन-
 दायिने जलधये कुप्यन्निव तद्वरोधभूताः शोषयन्सरित ,
 मल्लिकाप्रसववैजननः, मरीचिकालीकवारिवर्षवलाहकः, क्षपा-
 युःक्षयः, पादपकुसुमपाटञ्चरः, चण्डांशुतापघण्टासरणिः, उ-
 दन्याविपणिः, चीरिसारस्वतदेशिकः, वात्यानृत्तनाट्याचार्यः,
 प्रमदालिङ्गनधर्मचण्डालः मरसीवारितम्करो ग्रीष्मसमयः ॥

क्रमेण च दुःसहद्युमणिद्युतौ, द्रुततुहिनौजसि, सुलभस्वे-
 दादये, महिषमदमाथिनि, मन्दकन्दर्पवीर्ये, विरतसरित्त्रो-
 नसि, शैवालशेषसरसि, श्रवणशल्यञ्जिलिकारटिते, खण्डित-
 श्रपायुषि, काननकपोतकूजितोद्वेजितजगाति, तीव्रदवज्वलन-
 ज्वालाजटालहरिति. पटुपरिमलपाटलीकुसुमपटलपाटलवने,
 वनतरुवाटकुसुमपाटञ्चरे, मल्लिकामतल्लिकोद्भासवासितवासरा-
 वमाने, निखिलगिरिनिर्झरसिरास्तम्भभिषजि, पूषकराला-

तप्तोषविवशश्चाविधि, नाडिन्धमश्चसनदूनपतत्रिणि, सर्व-
पथीनमृगतृष्णिके, कृतकृष्णलास्फुटने धर्मसंज्वरितकुञ्जर-
कुले, वनवराहशर्महारिणि, तापसब्रह्मचारिणि निःशेषपर्णक्ष-
यनिर्विशेषाशेषशाखिनि, कन्दलितमुचुकुन्दकान्तिकृतकृतक-
संध्यानुबन्धवन्धुरकान्तारसीम्नि, स्तवकितधातकीकाण्डे, शु-
कमुखशोणांशुककिंशुके, सुकुमारसुमनःश्रीशेखरितशिरीषे, त-
प्रपांसुप्रकसनुव्याधव्यथमानपथिकपरिषदि, बुभुक्षाश्लुभितकु-
क्षितरक्षौ, धारागृहशरणधनिकजने, ज्योतिरुद्दामत्वषि, क्षी-
रशोषक्षामधेनूधासि, विमृत्वरवात्याधूलिधूमरनभसि, पान्थ-
निबिडप्रपासद्गनि, पक्त्रिमकपिकच्छगुच्छे, पृथुपृषदश्चविशी-
र्णशल्मलीतूलराशिशारिताशावकाशे, शोषितशमीकांरके, क-
ठोरीभवति धर्मसमये, पृथिवीपतिः 'अयमेव कालः प्रालेय-
गिरिविजयस्थ' इति निश्चित्य, सैन्येन महं महता हिमाल-
याभिमुखा जगाम ॥

आसाद्य च हिमालयम् अमन्दचलितहयबलचरणममुद्ध-
यमानसान्द्रपरागसन्नकिन्नरनयनं निर्घृणकोणघातनिःसृतनिः-
साणनिनदसकम्पकिम्पुरुषमारुरोह ॥

अत्रान्तरे सामर्षम् आध्मातगवयशृङ्गनिनदमुखरितगिरिक-
न्दराविवरम्, अतिकर्कशगोकर्णचर्मनिर्मितवर्मावृतावयंवम्,

अचलसमरकर्ममर्मज्ञम् , अतुच्छाच्छभलकृत्तिकृतशिरस्त्राण-
भीषणम् , आकलितगैरिकतिलकलोहितफालस्थलम् , गुरुकुट-
जवल्कलकच्छाच्छादितकटीभागम् , अगर्हवर्हिर्वर्हावलीविर-
चितापीडम् , स्थूलकरिमस्तकमौक्तिकानुविद्धविकटगुञ्जामालि-
काभरणम् , विशङ्कटाटानिकोटिलम्बमानमयूरकण्ठालंकृतको-
दण्डकाण्डम् , करतलगृहीतशक्तिशङ्कुलाभिण्डियालतोमरशि-
लाजालम् , आयोधनोन्मुखमखर्वगर्वमाजगाम पर्वतीयबलम् ॥

अथ निरन्तरधृताखेटखेटकफलकचक्रम , आगृहीतकामु-
कनाराचभलपरश्वथप्रमुखविविधायुधभीषणम् , अनुक्षणकृत-
सिंहनादबधिरितभुवनविवरम् , अचलसमरसंनाहि तदभिमुखं
चचाल धरणीपालसैन्यम् ॥

ततस्तयोः सैन्ययोरविरलक्षेपणीयाश्मखण्डवेतण्डशुण्डा-
मुसलचण्डास्फालनरटितस्फुटितब्रह्माण्डम् , उत्पतदवपतदने-
कशरशतपक्षशात्कारमुखरितदरीगृहनिवाससत्राससिद्धकुलम् ,
अनुक्षणक्षिप्यमाणशिलानाराचनिकरपरस्परनिष्पेषजनिर्तैर्हत -
सुभटसुरयुवतिपरिणयनप्रसङ्गमङ्गलप्रदीपरुचिभिरासन्नजलध-
रवृन्दविद्युदुद्योतायमानैः स्फुलिङ्गपटलैः कर्बुरितगगनतलम् ,
अतिसंकुलबलकलकलभयपलायमानचमरजालचालितवालश-
बलविपिनान्तरम् , समसमयताडितपटहशतभयङ्करभाङ्कारमेदु

रभागीरथीतुङ्गतरङ्गकूटकोलाहलम् , सैन्यसुभटभज्यमानत-
टतरुगहनसंभवैरतितूर्णविमुच्यमानकर्णीशरपरम्परापतनभय -
कलितगिरिकवचशङ्कादायिभिरद्यापि शंकरशरानलप्लुष्टदनुज -
पुरधूमचुलुकितामिव दिवं दर्शयद्भिर्धूममण्डलैः स्मर्यमाणपा-
ण्डवप्रवर्तितखाण्डवदहनसंरम्भम् , दुर्विषहविषदिग्धबाणवेध-
मूर्च्छालवीरभटम् , अखर्वपर्वतकुहरप्रतिनिनादमेदस्विनिःसा-
णदुःसहस्वानभयविविग्रकिन्नरमिथुनारुह्यमाणसमुन्नतशिखरा-
ग्रम् , प्रतिकलपात्यमानैर्गण्डशैलैः सविधगतचारणकुलचिन्त्य-
मानपक्षक्षपणोद्यतवग्रधरप्रदलनसमयशिलोच्चयमुच्यमानपा-
षाणवर्षप्रक्रियम् , निरन्तरविमुक्तकरकवनकाणयन्त्रदृष्टपतन-
फलत्फलकचक्रकटुरटितघटितकर्णज्वरम् , अधिकभयमायो-
धनं बभूव ॥

अनन्तरमसहमानतया दुगरोहाण्यपि तुङ्गानि गिरिशृ-
ङ्गाणि वन्माललङ्घं लङ्घयता, प्रहरणशतैर्भञ्जता, प्रकुपितेन
पार्थेवसैन्येन भग्ना बभूव पर्वतीयचमूः । उपसमरभीतैरुत्सव-
संकेतैरुपदीकृतान शशिकरशुचीश्रमरवालराशीन , स्थूलस्थु-
लानि वारणकुम्भमौक्तिकजालानि, चक्षुःप्रियंकरणांस्तरुणा-
न्कस्तूरिकाहरिणांश्च, समादाय गिरेवरुरोह ॥

अवरुह्य च विफ्नगिपुः, किन्नरमिथुनग्रीयमानानि गन-

जभुजविजयपद्यानि शृण्वन् , अन्तिकभुवि शंकरमान्यस्य गि-
रेः, कंचित्कालमुवास । तस्मिन्समये, दिव्यभूमितया सदा
संनिहितसकलर्तुकुसुमानि, पाकभिदुरफलापीडनिविडकण्ट-
किफलकलितकान्तीनि, परिणम्रताम्रचूडचूडाताम्रनवाम्रकिम-
लयाम्रेडितमदनसाम्राज्यचिह्नानि, नवकुसुममधुवर्षसत्सर्षप-
हर्षितमधुकरपरिषदध्युषितपुरुषतरुपुषितलावण्यानि, वनदेव-
तातालवृन्तायमानसरसदलनिचयरुचिरोचमानानीचमोचाव-
नानि, परिसरावनीधनीभूतवनीवकुलवनीसनीस्रस्यमानमधुधु-
नीजम्बालसुरभीणि, मदचपलचञ्चरीकचक्रचरणताडनचञ्च-
लचम्पकमञ्जरीपुञ्जसमुत्पिञ्जरवियन्ति, क्रीडच्चिकोडशिशु-
चरणशीर्यमाणबहलीभूतकुहलीपरिमलहारीणि, कोमलकुसु-
मकोरकनिकरतारकितकुरवकशिखराणि, सुरभिगन्धिगन्ध-
सारकिसलयतालवृन्तसमुत्पन्नपवनसंपन्नपन्नगाविषतापशान्ती-
नि, सरसरसालशाखाधिरूढकोकिलमुखादञ्चितपञ्चमाहूत-
पञ्चशराणि, चञ्चुरशुकत्रोटिकोटिपाटितदाडिमफलप्रकराणि,
तरुणकुसुमजालचक्षुःप्रियप्रियालानि स्फूर्जद्भूर्जखर्जूराणि, प्रत्य-
प्रकुसुमतिलकतिलकितानि, प्रसवामोदमेदुरमाधवीनिकुञ्जानि,
स्फीतजातियूथिकामोदानि, सान्द्रशिशिरच्छायानि परिसरतरु-
लताषण्डान्यालोक्य, धरणिपतिकटकवासिनो विलासिनः सह
विलासिनीभिः, कुसुमापचयकर्मणि निर्मभिरे कुतूहलम् ॥

वनकेलिरागिणीनां वामदृशां हृदयमहरन्त मधुरमधुरं
कणन्तः कुसुमशरविजयकाह्लायमानाः कोमलकण्ठाः कुहू-
कण्ठाः । अशोकेन हृदयेन, पाटलेनाधरेण, तुङ्गेन कुचमण्ड-
लेन, कृतमालेन केशेन, मदनेन रामणीयकेन, अर्जुनेन
हासेन, भद्रश्रिया देहेन, सरलेन संलापेन च, विहारवनरा-
ज्य इव शृङ्गारराजस्य रराजिरे राजीवलोचनाः । तासां
पल्लवमिति बिम्बाधरं विमृशन्तः, पुष्पमिति हसितमीक्षमाणाः,
कुसुमस्तवक इति कुचमण्डलीं कलयन्तः, मधुकरमालेति
रंगमवलीं विभावयन्तः, कोकिलकूजितमिति सलपनमूहमानाः,
वीरुध इति च ता विलामिनो मेनिरे ॥

तरुलताग्रपुष्पग्रहणेष्वनवधिकान्नमनभृशकृशवलप्राः, विशृ-
ङ्खलचलितशङ्खवलयवृन्दरणितकान्दिशीकमधुकरपङ्क्तयः, वि-
वर्जितपृथुकुचकुम्भमुखविभिन्नमृदुसंव्यानबन्धाः, मन्थरमप-
चिक्कयुरङ्गनाः कुसुमानि । काश्चन करकलितकुसुमस्तवकाः
सकृत्तिकापुञ्जा इव शरद्यामिन्यः, काश्चन कर्णपूरीकृतकेतकी-
वर्हाः सचन्द्रमःशकला इव सितपक्षादिमतिथयः, काश्चन
स्वेच्छाचलितसितसिन्धुवारमञ्जरीचामरा मानसवीचय इव
तरुलमरालपक्षपालयः, काश्चन स्तनतटप्रतिबिम्बितकङ्कलि-
किसलया हृदयगतं रागमिव दर्शयन्त्यः, काश्चन श्रमोद्धिन्नध-

मंजलकणैर्मुखैरङ्कुरितामृतविन्दुमिन्दुं विडम्बयन्त्यः, वामलो-
चना वने ददृशिरे । तासामलसवलितकटाक्षविक्षेपकाङ्क्षिणे ति-
लकवृक्षायापि, मदिरागण्डूषपायिने वकुलवनायापि, परिर-
म्भणसमयजृम्भितमुकुलपुलकाय कुरवकतरवेऽपि, कोमलच-
रणनलिनताडनसुहृदे कङ्कलिकाननायापि, विलासिनो ब्र-
न्धुरभ्यसूयाम् ॥

‘सखि मधुकरोऽयमनिवारितगतिराजिहीते तवाधरम्, अ-
न्तरिता भव’ इति सख्या संकेततरुगहनं प्रापिता मुग्धवधू-
मुखकमलमुन्नमय्य चुम्बता किमपि बलादकारि रागिणा र-
मणेन । सान्द्रतरे तरुकुञ्जे कान्तगृहीतायाः कस्याश्चिद्विशृङ्ख-
लविजृम्भितं सीत्कृतम् ‘अयि सखि, विषमे विपिनतले म्व-
लासि’ इति, दष्टाधरवेदनाविधुतकरयुगलमणिवलयनिनदम्
‘उच्चलता गुच्छोच्चयेन खिद्यसे’ इति च निगूहमाना सखी
चकार विशङ्कां सपत्नीम् । कोऽपि तरुणः पाणिपरिचलितसु-
मनःस्तवकोत्थितैः परागैरेकस्याः कलुषयन्त्रक्षिणी, तत्क्षण ए-
वाभिलषितमन्यस्याश्चुचुम्ब विम्बाधरम् । तासां कुरवककार-
ककुण्डलानि कर्णयोः कलयन्तः, नमेरुमुकुलहारेण पयोधर-
तटीं परिष्कुर्वन्तः, वकुलमुकुलमेखलादाम्ना काञ्चीपदमञ्च-
यन्तः, चम्पकगर्भकेण निर्भरं धम्मिल्लमारचयन्तः, तिलकजनु-
षा पगगेण तिलकशिल्पमानने कल्पयन्तः, विचेरुररण्ये यु-

वानः । तासां स्तनकलशद्युतिनिर्जितैस्तरुकुसुमस्तवकैः षट्पद-
विरुतव्याजादाक्रन्दनमारच्यत इति, अङ्गसौन्दर्यपराजिता-
भिल्लताभिः पवनकृतावर्जनव्याजेन प्रणामः क्रियत इति,
करतलरुचिखण्डितकिसलयच्छविभिः कङ्कलभिः कुसुमभर-
विनतविटपलक्ष्येण व्रीडाविनम्रमुखता विधीयत इति, केशक-
लांपगार्हितवर्हैर्बहिभिर्धर्मसमयापदेशेन ताण्डवं संत्यज्यत इति,
कोमलालापकुण्ठितकण्ठैः कुहूकण्ठैस्तरुगहनान्तरचरणच्छद्या-
नाचर्यते त्रासादन्तर्धिरिति, विलासहसितप्रभावितैर्वी-
रुत्प्रसूनैरनिलचलनमिषादातङ्ककम्पो धार्यत इति च, विला-
सिनो मेनिरे ॥

अथ पुनरेवमारचितविपिनविहरणकलयो युवानः, का-
ननतलसंचरणक्लान्तचरणारविन्दानां धर्ममलिलकणवृन्ददन्तु-
रफालफलकानां तपनकरपरिम्लानमुखीनां शातोदरीणाम्
अम्बुविहारेण सौख्यमभिलषन्तः, संततपतिततुहिनगिरितु-
षारझरीसहस्रसंमेलनशिशिरतरम्, अमृतमधुरम्, आरमि-
तसमदकलहंससारसम्, अचिरविदलितकमलकुमुदकुवलय-
कहारसुरभि, शरदिन्दुचन्द्रिकाधवलम्, उष्णसमयसुगमम्,
अगाहन्त परिलघु पावनं भागीरथीसलिलम् ॥

चरणग्रुगलसौभाग्येन नलिनवनलक्ष्मीलङ्घयन्तीः, जघन-

परिणाहेन पुलिनमण्डलभूतिमपहसन्तीः, नतनाभिचक्रैरावर्त-
 शोभामपाकुर्वतीः, स्तनकलशयुगललितेन चक्रवाकमिथुनविड-
 म्बनां विदधतीः, कण्ठकान्त्या कम्बुबिम्बोकान् कदर्थयन्तीः,
 अधरदलरागेण सौगन्धिकश्रियं तर्जयन्तीः, हसितमहसा कुमु-
 दषण्डरुचः कुण्ठयन्तीः, अश्विवलनेन शफरपरिवर्तनलीलाम-
 धरयन्तीः, भ्रूवलनभङ्गया तरङ्गश्रियमफलयन्तीर्निशाम्य नित-
 म्बिनीः, लज्जयेव फेनपटावकुण्ठिता सरित्तस्थौ । वाहिनीवारि-
 रुहाणि मकरन्दमिषादङ्गनाजनवदनलावण्यनिहताय निजका-
 न्तिसाराय निवापसलिलमिव विक्षिपन्ति स्म । कृशोदरीणां
 गम्भीरनाभिचक्रचुलुकितसलिला कशिमानमभजत शैवालिनी;
 वृथा व्यपादिश्यत घर्मसमयः । अरुणोत्पलवर्तिनो हंसास्तासां
 सविभ्रमगतिनिर्जिता लज्जया पावकप्रविष्टा इव ददृशिरे ।
 तासां स्तनजघनास्फालनपरिभूतिमवेक्ष्य पङ्कजहस्तेन कबलि-
 तमधुकरपटलकालकूटा सरित् आवर्तभ्रमापदेशादधिगतघूर्ण-
 नेवाद्दृश्यत ॥

ततोऽम्बु करिपतय इव करशीकरजालकानि करिणीषु
 घर्मसंज्वरिणीषु तरुणीषु विचकरुः कनकशृङ्गधारिणः का-
 मिनः । तासामलकाग्रमाकुलयन, अक्षिणी निमीलयन,
 कर्णोत्पलानि पातयन, कपोलमूलानि चुम्बन, अधरदलानि
 विशदयन, मीत्कृतानि जनयन, स्तनतटानि पुलकयन,

अनुलेपनानि शिथिलयन , नखपदानि दर्शयन , नीवीर्विक-
लयन , नितम्बबिम्बानि सम्स्पृशन , अजायत रतिपर इव
रागिणीषु कनकशृङ्गमुखोज्झितः सलिलपातः ॥

अनन्तरमनवरतमज्जनोन्मज्जनक्षोभसंजातफेनसंगतगात्राः
मनिर्मोक्षा इव पत्रगाधिराजकन्यकास्तत्क्षणमराजन्त रा-
जीवदृशः । व्रतनुवदनानां वारिरुहाणां च कमपि विशेषं
कलयितुमक्षमस्य विलासिजनस्य स्पर्शानुमेयमन्तरमिति मति
करावमर्शे नालैरभूयत नवपुलककण्टकधारिभिस्तदङ्गैः । अङ्ग-
स्पर्शमासाद्य विलासिनामनङ्गातुर्गव बुद्बुदव्याजेन बभार
निम्नगा पुलकम् । वरतनुवदनोपमानसंपत्सपादनाय सरारु-
ह्वनम् अरुणकिञ्जल्कपतनमिषादामिषबालमिव विधये वित्तै-
तार । सलिलविहरणविशीर्णकुन्तलललितानि नयनानि कोम-
लाङ्गीनां शैवालवनविवलितशफरकुलार्धयमुदपादयन । त्र्य-
म्बकरोषभीत्या जलदुर्गतमिव कुसुमधन्वानं प्रतिबिम्बित-
मालोक्य रमणम् , बहूमन्यत जलावगाहनं कापि कमलाक्षी ।
अपाङ्गविवलितया दृशा रतिसर्वस्वमालोक्य कस्याश्चिदधर-
दलम् , उत्पन्नरागः सपदि तद्गृहणकौतुकी कोऽपि, निरन्तर-
विमुक्तैर्यन्त्रवारिभिरन्यस्या वदनमाच्छादयन्नलभत मनोरथ-
फलम् । अपरा प्रतियुवतिसिञ्चनपरमालोक्य रमणम् , अम-

र्षतापानलदह्यमानं स्वहृदयमिव सिञ्चन्ती स्तनान्तरनिपाति
निरन्तरमश्रुस्रोतो मुमोच । प्रेयसः सह सपत्न्या सलिलवि-
हारमालोकयन्त्याः परस्यास्तापातिशयेन तत्कालसमेयुषीं मू-
च्छामपनुनोद सखीव सलिलशीकरैः सैन्धवी लहरी ॥

तासां तुहिनवर्षादपि शोककराणि वदनानि वारिजानाम् .
वासरविरामादपि आतङ्ककारीणि कुचयुगानि कौकमिथुना-
नाम् . सलिलशोषादपि तापप्रदानि चक्षूंषि शफराणाम् .
तपनकिरणेभ्योऽपि हर्षघातीनि हसितानि कुमुदानाम् , ज-
लपूरादपि तिरस्करणानि जघनमण्डलानि पुलिनानाम् , प्रा-
वृषोऽपि परिबाधकानि कुन्तलजालानि शैवालानां च बभूवुः ।
तासां नेत्रवृत्तिनिराकरणतापदग्धात्पुण्डरीकवनादुत्थितं भस्म;
पराग इति प्रज्ञाहीनप्रवादः । केशहस्तत्रस्तैस्तीरशिखण्डिभि-
स्ताण्डवं त्यक्तम् ; धर्मसमयेनेति बालिशवितर्कः । जघनश्री-
तिरस्कृतैः सैकतमण्डलैरारचितं लज्जावकुण्ठनम् ; तरङ्गो-
त्क्षिप्तं शैवालजालकमिति गुग्धनिर्धारणम् । वदनकान्तिग्व-
ण्डितशोभा कमलवनी सकज्जलं बाष्पमुद्रवाम् ; मधुकरमि-
लितं मकरन्दपतनमिति मन्दप्रबोधः ॥

अन्तरेऽस्मिन् , अम्भसि निरन्तरमज्जनोन्मज्जनमाचर-
न्तीनामङ्गनानामतिकठिनकुचतटास्फालनस्फुटितैरम्भःकणनि-

करैर्निर्वापित इव मन्दोष्मा बभूव वासरेश्वरः । स्वयमपि म-
रीचिभिः सह मिमङ्क्षुरिव चरमाब्धिपयसि पपात सप्तसप्तिः ॥

अथ मुकुलितातपे वासरे, वामभ्रुवोऽपि वाहिनीसलिला-
दुत्तीर्य, परिसरगतमणदर्शनरागजृम्भितैः स्वेदाम्बुभिः पु-
नरप्यार्द्रतामङ्गेषु दधानाः, शिविरभुवमयासिषुः ॥

ततः प्रत्यग्ररविविरहशोकविधृतानि कालपटावकुण्ठनानीव
ककुभां मुखेषु ददृशिरं तमिस्राणि । अनन्तरमरुन्ध गोदस्योर-
न्तरं संध्यासरसीरुहाटवीषट्पदपटलायमानमन्धकारम् । हा-
लामदमुदितहलधरहलहेलाघर्षणश्रोभफेनिलकालिन्दीप्रवाहानु-
कारि तारकाशारमन्धकारमराजत । आसन्नाशिशिरकिरणवि-
हरणहेतोरिव विस्तारिणि वियति शयने, विभावरी तम्तार
तारकामालयजातम् । क्रमेण समददिकृञ्जरपुञ्जचञ्चलश्रव-
णतालताडनोञ्जलितषट्चरणचक्रतरलपक्षच्छटाकान्तिकन्दलि-
तानीव दिक्षु, सायन्तनसमयहृयमानमप्रर्षिमन्दिमप्राप्तन्तव-
ज्वलनधूमपालीपरिमिलनमंदुराणीव वियति, कालायसमुसल-
कान्तिपिशुनकीनाशवाहनमहिषविकटविषाणवेपमोषोपरंचित-
पोषाणीव शमनसद्धानि, दुःसहकालकूटगरलकलुषितकालक-
ण्ठकन्धरान्धकारोल्लासनपल्लवितानीव कैलासशिखरेषु, कज्ज-
लत्विषि तमांसि तिरोदधुस्त्रीणि भुवनानि ॥

सान्द्ररुधिरधिया तिमिरनक्तंचरजिह्वालीढ इव जगाल
 संध्यारागः । प्रथमगिरिशिखरवनचारिशार्दूलावस्कन्दनशङ्किना
 कुरङ्गमुत्सङ्गतमुदयरगमिषेण अरुणपटेनाच्छाद्य जजृम्भे
 सिन्दूरितजम्भरिपुकुम्भिकुम्भत्विषा कुमुदबान्धवेन । विष्णु-
 पदप्रवृत्ता कालभगीरथवशे वर्तमाना हंसधवला चन्द्रिकाम-
 न्दाकिनी गिरीशशिरसि निपत्य रसातलमवातरत् । तुहि-
 नकरकरव्यतिकरविघटितमुखाः प्रसुप्तवुरम्भांसि सलिलसि-
 राश्चन्द्रकान्तदृषदाम । प्रालेयशैलस्य पद्मरागतटप्रभाजालेषु
 बालातपधिया निपेतुरुत्सृज्य सविधमरांसि चन्द्रिकाचकि-
 तानि चक्रवाकमिथुनानि ॥

क्रमेण च समुद्रासितसागरायां कर्पूरधूलिधवलायां कन्दलि-
 तकन्दर्पचापशिञ्जिनीटंकारतरङ्गितदिगन्तरायां पथिकजनप्रा-
 णखण्डिन्यां प्रौढायां चन्द्रिकायाम्, निवसितस्वच्छाम्बरदृश्य-
 मानकनकशिलाकान्तिरुचिरोरवः, सकृदुपयुक्तताम्बूलविर-
 लरागदशनमणिविडम्बितदाडिमफलबीजविभ्रमाः, स्नान-
 विमलधूपवासितसुरभिकेशगर्भनिहितनवकुसुमदामरमणीयाः,
 संक्रान्तमृगाङ्कलङ्करेखापुनरुक्तकालिमकस्तूरिकापत्रहरिणक-
 मनीयकपोलफलकाः, सान्द्ररचितचन्दनानुलेपनभृशतरशिशि-
 रकुचमण्डलाः, कापिशायनमदकषायितकटाक्षकान्तिकन्दलि-

तकर्णपूरकहाररुचयः, विलासस्मितमुधांशुमेदुरितकर्णभूष-
णमौक्तिकमणिमरीचयः, स्तनतटतरलचारुहारहारिण्यः, च-
काशिरे सुरतपरिकर्मधारिण्यस्तरुण्यः ॥

परिष्कृतास्तदा हारांशुपूरसेकशाङ्गुलितामिव तरलमरत-
कमहःश्यामितां स्तनतटीं दधानाः, मौक्तिकांशुपूरशैवलाय-
मानेन नायकहंरिन्मणिमहसा स्तनतटपत्रहरिणानां नवतृण-
किसलयकवलानीव घटयन्त्यः, पद्मरागमणिमयोर्मिकामरी-
चिपटलपुनरुक्तलोहितद्युतिभिरङ्गुलीभिः कर्णाभरणकान्तिव-
र्षसिक्तमूलतया किसलयिनीमिव भुजलतां दधानाः, नयनकम-
लानि कलितकालाञ्जनकल्पनतया रमणमुखचन्द्रदर्शनविका-
साय नीलोत्पलरूपतामिव नयन्त्यः, माणिक्याङ्गदमयूखजाले-
न स्तनचक्रवाकमिथुनाय बालरविकिरणमञ्जरीमिव संचारय-
न्त्यः, वलयखचितमहानीलमरीचिभिरधोमुखपातिनीभिररुण-
कमलधिया पाणितलाभिमुखपातिनीभ्रमरपङ्क्रीरिव दर्शयन्त्यः,
विमलदेवच्छन्दमौक्तिकनिकरसंगतैः सौन्दर्यासन्धुसरसीरुहा-
यमाणैराननप्रतिबिम्बैरासीदति रतिममये कमर्नायकान्तभुजा-
न्तरन्ध्रस्वनकुतूहलोत्पादितानेकवदनामिव हृदयभागमुद्वहन्त्यः,
मेखलामध्यमणिमयूखलेखाभिरनुमुखीभिः सविद्युत इव रोम-
राजिकादम्बिनीः कलयन्त्यः, वैडूर्यकाञ्चीमयूखार्णसा नित-

म्बस्थलभद्रासनमधितस्थुषो मकरकेतनस्य सकलभुवनसाम्रा-
ज्याभिषेकमिव तन्वानाः, तरुणहृदयमहरन्त हरिणलोचनाः ॥

चन्दनजलसेकशिशिरतलेषु, तत्क्षणदह्यमानकालागरुधूप-
वासितेषु, विघटितमणिगवाक्षविवरमन्दसंचारिमारुततरलि-
तकर्पूरदीपकलिकासुरभिषु, चन्द्रकान्तचषकसंभृतसरसमंदि-
रामंदमेदस्विषु, प्रतिक्षणहिमजलोक्षितक्षौमवितानेषु, कुङ्कु-
मरमक्षालितभित्तिवलयेषु, मृगमदविलिप्ताजिरेषु वासभवनेषु,
बहुलविकीर्णकह्लारदलमृदुलानि, घनसारधूलिसिकतिलानि,
मृदुस्पर्शानि हंसतूलशयनान्यध्यासत कामिभिः सह कन्दर्पकर्म
निर्मातुकामानि नीरजदृशां वृन्दानि ॥

अनन्तरमभङ्गुरानङ्गम, अङ्कुरितहारिहसितम्, कुतुक-
कृतचाटुशतम्, अगणितत्रपम्, अङ्गीकृतधाष्ट्यम्, अना-
हतवान्यावान्यमर्यादम्, आचरितोपचारम्, अखण्डितप्रे-
मरसम्, अशिथिलहृदयबन्धम्, अन्तरितान्यभावम्, अवि-
रललाक्षाङ्कितचरणोरुतलसनाथम्, विलासिजनानुभूयमान-
परिरम्भविशेषविलसितम्, औपनीविककरतलस्पर्शसुखवि-
जृम्भितपुलकजर्जरितकपोलतलम्, द्रुततरजघनोपगूहनवि-
धिविभिन्नमणिरशनाशकलशारितशयनतलम्, अतिपृथुकुच-
कुम्भगलकपोलाधारबिम्बतलनवनवविधीयमानरोमाञ्चजनन-

मृदुनखमुखाच्छुरितकम् , अधरदलसंपुटनिभृतचुम्बनसुख-
 विजिह्वाविवलितभ्रूलताविलासविजितमदनकोदण्डविभ्रमम् ,
 अदयदष्टाधरवेदनाविधुतकरयुगलमणिवलयनिनदमुखरम् , अ-
 नवरतविशृङ्खलचलितमेखलानिनादव्यज्यमानवीरायितविहार-
 प्रपञ्चम् , बहुविधस्थितिविकल्पनातरलमणिभूषणरणितमां-
 सलमणितवाच्चाालम् , अतिरभसकचग्रहविशीर्णशेखरोद्गीन-
 मधुकरपटलझंकारमुखरम् , अधिकजवविह्वलिविलूनविमल-
 हारमुक्ताफलप्रकरतारकितशयनसंनिकर्षम् , संव्यानविनय-
 नलज्जासज्जितदृढबाहुस्वस्तिकविघटनपरकामिकरतलत्वगाविद-
 लितशङ्खवलयशकलवृन्ददन्तुरशय्यामूचितमौग्ध्यम् , अति-
 बहुलकुचकलशकुङ्कुमपत्रभङ्गरेखालाञ्छितप्रच्छदपटम् , अ-
 तिचटुलकचाकर्षणोन्नामितमुखकमलसदशनपीडाधरपानजनि-
 तमीत्कारमनोहरम् , अनर्गलस्वेदाम्बुकणनिकरदूषितफाल-
 तलकलितकालेंयकतिलकशिल्पम् , त्रैविक्रमविहरणविलासां-
 दश्चितचरणतलरागरसरञ्जितवितानम् , चलितमणिमयाभ-
 रणझणझणात्कारसमुन्नीयमानरमणकरयुगपञ्जरडोलाविहारां-
 त्सवम् , प्रत्यग्रयावकपङ्काङ्कितपाणितलद्वयीसंकलिततरुण-
 मनोरथफलम् , प्रतिक्षणभद्रकर्तरीकरणनिरङ्कुशविमुक्तहुंकार-
 सुभगम् , अलक्तकरसार्द्रनिजचरणनिक्षेपारुणमृगाक्षीदक्षि-
 णोरुकाण्डकण्ठोक्तकेलीविकल्पम् , अनुकलनाथजीववाक्पथर-

चनाभङ्गिप्रकाशितहृदयसंतोषम् , शरद्विवसमिव सद्यस्तनख-
ण्डाभ्रनिवहम् , प्रतिपन्निशामुखमिव प्रतिपन्नार्धचन्द्रस्फुरणम् ,
चतुर्मुखावस्थानमिव परिचितपद्मासनम् , अरण्यमिव संनि-
हितचटकविलसितम् , अतन्द्रमजायत सुरततन्त्रम् ॥

किं च, यद्यद्विवसमाम्नातम् , यद्यन्मनसि परिस्फुरितम् ,
यद्यन्मन्मथेनोपदिष्टम् , यद्यन्मदेनोपकल्पितम् , यद्यत्प्रणयेन
प्रणीतम् , यद्यच्चातुर्येण जनितम् , यद्यदिच्छया प्रक-
ल्पितम् , यद्यत्प्रहर्षेण प्रकटितम् , यद्यद्वैयात्येन विवृतम् ,
यद्यत्प्रतिभया प्रकाशितम् , अतिमनोहरमनेकोपचारपूर्वं वि-
विधमानङ्गात्मकं तत्तदनुबभूवुरन्योन्यानुरक्तानि कामिमिथु-
नानि ॥

ततः स्थूलनिश्वासजृम्भणोत्कम्पितकुचमण्डलाः, ललित-
लुलितमध्यस्तनतटलक्ष्यमाणसरसनखपदश्रेणयः, स्वेदकणनि-
करखाण्डतगण्डपत्रावलयः, स्विन्नललाटतटविलगितचुम्बन-
ग्रहणसंगतालकाप्राः, श्रमवशसामिनिवसितक्षौमशरीरसंधयः,
तल्पपतितमेखलादैर्घ्यविवृतजघनपरिणाहाः, निःशेषविलुप्त-
चन्दनाङ्गरागिण्यो रागिणामङ्कशय्याशायिन्यो विरेजुरनञ्जन-
लोचना वामलोचनाः ॥

. तदा निरन्तरनिपतितचन्दनधूलिविस्मरधूसराणि, दलित-

दन्तताटङ्कशकलनिकरदन्तुराणि, विलुलितमान्यनिचितानि,
संलक्ष्यमाणसयावकचरणमुद्राणि, संक्रान्तचारुकस्तूरिकापत्र-
भङ्गमकराणि, विशीर्णविविधमेखलारत्नविसंस्थूलानि, संलग्न-
मृगमदसुगन्धीनि, संचूर्णितकर्पूरदामसौरभभ्राम्यदलिकुलानि,
विदलितशङ्खकङ्कणखण्डसंकुलानि, कचित्संकलितकालागरु-
पङ्कमलिनानि, कचित्सान्द्रसिन्दूरेणुजालरञ्जितानि, कचि-
त्कुङ्कुमतिलकचिह्नितानि, कचित्सरसकालाञ्जनलाञ्छितानि,
ब्रभासिरे बहुविधसुरतकरणसूचकानि शयनानि ।

अत्रान्तरे स्वयमपि रजन्या सह रिरंसुखिव चरमगिरिक
न्दरागृहेषु चन्द्रमाः प्रापदाशां प्राचेतसीम् । रतिसमरविजृम्भ-
न्तानि रागिणीनां मन्द्रमधुराणि मणितभणितानि पठितुमुपच-
क्रमिरे मञ्जुलवाचः पञ्जरशुकाः । सुरतखिन्नाः शोभावतीः
सुन्दरीरीक्षितुमिव विकसितकमललाचना बभूवुः सरस्यः ।
सुरतविरतिविश्रान्तरमणीनूपुररवानुसरणमिव चक्रिरे मञ्जुभि-
र्निनदैस्तत्क्षणप्रबुद्धानि भागीरथीसारसकलहंसमिथुनानि ।
सुरसरिदुत्तीर्णपश्चिममुखजरठजालपादकान्तिश्चरमार्णवपयसि
पपात शर्वरीरमणः । जजृम्भरे च गण्डमदमङ्गिभृङ्गसंगीत-
मिलिताः शय्योत्थितस्य काननकरिकुलस्य कर्णतालदुन्दुभि-
ध्वनयः । रत्तिखिन्नकिन्नरमिथुनवदनश्रमजलकणहारिणः, तर-

लितचमरवालधयः, तुहिनझरीपृषतभृतः, काननकरिमदसुग-
 न्धयो मन्दमन्दं ववुर्वैभातिका मातरिश्वानः । प्रत्यूषतक्ष-
 तष्ट्रे प्रत्यक्छिखे पर्यस्ततारकाकुसुमे पतिते तिमिरतरुषण्डे त-
 न्मूलोद्गताः प्रवालपाटलाः प्ररोहा इव ददृशिरे प्रथमगिरिशि-
 रासि पतङ्गपादाः । कुरुविन्दकालकलङ्ककनीनिके दीर्घालोकक्षमे
 सितरुचि चक्षुषि तिरोहिते, कालेन भिषजा दर्शनपथरोधि
 तिमिरपटलमुद्भिद्य, पुनरपदोषमाविष्कृतमञ्जकान्तं विलोच-
 नमासाद्य, विदिद्युते जगती । कलितजलजधृतिरुल्लसदरुणकि-
 रणचक्रा लोकजननी देवतेव पुरातनी दिवसकृतो मरीचिर्म-
 र्त्यभुवमवतीर्णा शमयामास सान्द्रतमोभिधानान यातुधा-
 नान । पद्मिनीरजोरक्तमम्बरं विरलप्रसारितकरः पस्पशं
 किल दर्शिताशः पद्मिनीभुजंगः । अतीत्य वरुणालयमरुण-
 मारुतिना दीधितिदहनोदीपितां गगनलङ्कां हरिभिः सम-
 भ्येत्य प्रांशुभिरंशुबाणैर्निबिडनिशातिमिरनिशाटझाटस्य विधाय
 विरामं रविरामः पावकप्रवेशेन प्रकटितपवित्ररूपामाददे
 सीतामिव तैजसीं लक्ष्मीम् ॥

क्रमेण च कोकयुवतिशोकापनुदि भगवति किरणमालिनि
 किञ्चिदुन्मुक्तपिङ्गलिन्नि समुदिते, प्रौढे प्रभातसमये, धरणि-
 पतिर्निर्वर्त्य तत्कालसमुचितां क्रियाम्, विजिताशेषराजमण्ड-

लतया जेतव्यमपरमपश्यन् , विजयसमरसंरम्भाद्विरम्य स्वपुरं प्रति यियासुरासीन् ॥

अत्रान्तरे नातिदूरवर्ती मधुरकण्ठो वैतालिकः कश्चिदुच्चैरिमामार्यां पपाठ—

‘ भुवनान्तराणि गत्वा निजकरनिर्धूतनिखिलतिमिरौघः ।

भाम्वानयं प्रतापी पूर्वगिरिं भजति भूतये जगताम् ॥’

राजा तु तामुपश्रुतिभूतामाकर्ण्य स्वपुरगमनोन्मुखो जयशालिनीं ध्वजिनीमुदतिष्ठिपत्न ॥

अथ दुर्मदकलिङ्गकर्दमविमर्दनविकर्तनेन, दुर्लङ्घवङ्गाङ्गवन-
भङ्गपरशुना, लाटगौडगिरिकूटपाटनपविना, पाण्ड्यपरिवृढश-
स्त्रशास्त्रमतवैतण्डिकेन, केरलसरोग्रीष्मेण, भोसलाम्भोधिकु-
म्भोद्भवेन, सुहृजिह्वागातङ्कताक्षर्येण, मागधवधूवाष्पाम्बुवर्ष-
वासवेन, गान्धारगन्धकुञ्जरपञ्चाननेन, सौगप्रदावानलधा-
रावर्षेण, काम्बोजाम्भोजहेमन्तेन, दुर्मदतुरुष्कवृश्चाशनिना....
... .. ॥

अथ विषमदृष्टत्वण्डविसंस्थुलाम् , जरत्तरुकोटरलुठितज-
रदजगरविकटगलगुहानिष्कृतस्थूलपवनसंधुक्ष्यमाणदवदहन-
शिखाकलापाम् , इतस्ततः क्षिप्रभ्रमददभ्रपातवातप्रमीव्राताम् ,
उग्रशरभचक्रवक्रदंष्ट्राघातमोहितरोहिताम् , बुभुक्षाक्षुभितकु-
क्षितरक्षुतीक्ष्णनखरकुलिशकोटिकुट्टनाक्रन्दिहरिणयूथाम् , वि-

विधगिरिदरीजृम्भितझरीशिशिरजलकणसेकसुकुमारकिसलय-
 ग्रन्थिपर्णग्रसनप्रमुदितचमरीवर्गाम् , परुषकपिकच्छूविच्छुर-
 णखर्जूकटमर्कटाम् , कर्करेदुकटुरटितविरच्यमानपथिकजन-
 कर्णज्वराम् , तारुण्याप्रेडितलावण्यशबरपुरवरवर्णिनीकर्णपूरी-
 कृतकङ्केलिपल्लवाम् , उत्कुपितकेसरिवरकरनखरपञ्जरभज्यमा-
 नकुञ्जरकुलकण्ठघर्घरनिर्घोषभीषणाम् , चटुलशुककुलचञ्च्र-
 ताडनपतितदाडिमफलस्थपुटितोद्देशाम् , अनिलबलपतितपचे-
 लिमदधिफलभक्षणपुल्लगल्लभल्लूकप्रकराम् , अविरलफलभार-
 नितान्तनतदन्तशठनिविडनीडप्रसूतकलविङ्गाम् , आखेटवि-
 हारिखेटकिरातझाटसपत्राकृतरौहिषरुधिरगण्डूषभूरिभेरुण्डम-
 ण्डलाम् , क्रीडाविधेयगौधेयविहारसौधायमानवल्मीकाम् , क-
 तिपयदिवसोद्भिन्नकोमलमरीचाङ्कुरग्रासमुदितहारीताम् , अति-
 चपलकपिकुलकरतलतरलिततक्कोलसुरभितप्रान्ताम् , अफल्गु-
 गुग्गुलुद्रुमनिर्यासद्रवतिम्यत्स्थलसिकताम् , प्रक्रीडत्प्रौढकिटि-
 विकटपोत्रोल्लिखितपल्लवक्रोडाम् , चिक्रोडदशनदष्टस्वादिष्टम-
 धुष्टीलप्रसवाम् , कलहायमानकपिञ्जलगुरुदनिलचञ्चलचम्प-
 कस्तबकाम् , खञ्जरीटमिथुननिधुवनरभसधूतमधुमधुरमधू-
 कमाद्यन्मधुकराम् , तरुणतृणध्वजकुञ्जान्धकारपुञ्जितोत्कृष्टगु-
 ञ्जितभीषणाम् , उल्लसितचिल्वचिरिविल्वकिञ्जल्काम् , वि-
 स्मरविविधवीरुद्रातजातयातयामेतरकुसुमकेसरत्रिसरधूसर-

वासरकरमरीचिनिचयाम् , उल्लसन्नवपल्लवप्रचयभासुरशिरी-
षगोशीर्षविटपिसंविशदाशीविषाम् , पृथुलकुचोपरिदृश्यमान-
ललितपत्रावलीरमणीयां वेश्यामिव विविधपल्लवरागं विवृण्वा-
नाम् , उल्बणसिंहनादां रणभूमिमिव खड्गिप्रभिन्नकरिवरमह-
स्त्राणि , दधानाम् , परिचितषट्ग्रन्थप्रपञ्चां पण्डितमतिमिव
सुलभविपद्दर्शनाम् , नवमालिकासुरभिचारुचलदलकाननां
सुभद्रामिव पृथुलकरवीरपुरुषसङ्गमाविष्कुर्वतीम् , परिण-
तलोभ्रपाण्डुरमुखीं गर्भिणीमिव प्रत्यग्रप्रमवमाकलयन्तीम् , प्रक-
टितकपोतपालिकापातां जीर्णभवनश्रियमिव बहुविधगिरिकान-
नविवराणि बिभ्राणाम् , विगचितबहुरूपविहारां नटीमिव ताल-
स्थितिमभिन्दानाम् , सवनप्रियां ब्राह्मणजातिमिव गायत्री-
जपासक्तिमुद्वहन्तीम् . शबरजातिमिव विहितस्नुहितरुचिरवा-
साम् , सदाश्वरसेवामिव संनिहितश्रीफलाम् , रामायणकथामिव
कपिकुलकृततुङ्गसेतुबन्धाम् , कुनृपतिराज्यस्थितिमिव कण्टक-
शतखिलीकृताम् , विविधभूरुहविशेषामगाहत विन्ध्याटवीम् ॥

यत्र ब्रह्माण्डलङ्घिशिखरवृन्दतया विन्ध्यगिरिमम्बरंतलसं-
चरणावकाशदानार्थमनुसर्तुं तत्पादसेवावतीर्णाः सलिलधरा
इव विभान्ति गन्धद्विपाः । यामधिवसति वेधसा कल्मषोपा-
दाननिर्मितः निसर्गघोरा निषादजातिः ॥

तत्र पुनरभ्रंलिहविटपसहस्रपरिवहपवनविशीर्णजीर्णपर्ण-
 पतनकषायितस्वर्णदीसलिलस्य , अकाण्डकण्डूतिनिघ्नविघ्न-
 स्वामिसामिभुग्नगण्डपिण्डसतर्षधर्षणसंक्रान्तमदजलमलिनित-
 स्कन्धस्य, मदसहनमाहेश्वरीवाहनवृषलम्बगलकम्बलकषण-
 मसृणत्वचः, पचेलिमफलरसचुम्बनचुञ्चुचञ्चुना पञ्चमीयान-
 गरुडेन परिष्कृतशिखरस्य महतो वटतरुषण्डस्य मध्यभागे,
 प्रतिक्षयक्षीणक्षेमपितामहकोटिकरोटिकूटघटितगोपुरकूटम् , उ-
 त्कटध्वजपरिपाटीपटीकृतवासुकिकुलनिर्मोकपट्टम् , पुराणदि-
 क्कराटिविशङ्कटदन्तकाण्डविरचितवहिर्द्वाररमणीयम् , द्वारदे-
 शोद्भूतप्रभूतभूतावासद्रुमशिखरप्रेङ्खोलशिखिकुलकन्धरादामस-
 हस्रम् , समधिकरुधिरमदिरापानमदोडुमरडाकिनीकुचकल-
 शकुल्यमाल्यावल्यारावमुखरितवनांपशल्यम् , बल्यर्थकृत्तभी-
 षणमहिषघटाकण्ठकुहरघटीयन्त्रक्षरितबहलरुधिरपिच्छिलस्थ-
 लम्बलितपिशाचलोकप्रतिक्षणकृतभैरवमदाट्टहासमुखरिताट्टा-
 लम् , प्रयतयममहिलाप्रवृष्टरत्नखचितप्रच्छन्नकवाटम् , अवि-
 रतवरुणोपर्वीयमानसुरार्णवपूरभारोच्चण्डचामुण्डालोचनपुटपा-
 टलिमपल्लवितान्तरम् , उदग्रन्यग्रोधविटपिविकटशाखान्तराल-
 प्रेङ्खत्प्रेङ्खाधिरूढविकृतवेतालमिथुनम् , पुरातनयुगनियुतासुवि-
 युतदैतेयविपक्षाध्यक्षचक्षूरन्ध्रकरालाङ्गकङ्कालकल्पितगवाक्षश-
 तोद्गामितमण्डपम् , पर्यन्तस्थापितदारुणशूलशिखरप्रोतदारुक-

प्रमुखदानवशिरश्चक्रम् , उपबलिभूमिपरिसरपर्यटनसनियमर-
 विरथचक्रचीत्कारबधिरितहरिदन्तरम् , सिद्धिकृपणसाधकगण-
 कृपाणोत्कृत्तमनुजबलिनव्यक्रव्यलाभहृष्यदभव्यक्रव्यादव्रात-
 म , कुलगिरिगुरुमायाहरिकिरिविभुवपूरोमचयाच्छादितच्छ-
 दिषम् , बलिपशुशतपिशितगृध्रजर्दृध्रपवरथातुच्छपत्रच्छटा-
 च्छायाच्छन्नप्रसन्नभूतयूथम् , सर्वसुपर्वगर्वनिर्वासनवीर्यविका-
 सकासरासुरकायशोणितसुधालिप्तादभ्रवप्रमण्डलम् , कचिन्नि-
 र्माणमातृकाभिरिव कालरात्रेः , कालकूटच्छायाभिरिव कल्मष-
 निकुरुम्बैरिव विरचितावयवाभिः , कालानलकीलकपिलकच-
 निचयाभिः , इन्द्रधनुर्द्वन्द्वविभ्रमवभ्रुरोमभ्रूयुगाभिः , कुटिल-
 गम्भीरघोणाकुहरवहददभ्रनिश्वासभ्रमदभ्रपटलाभिः , विकट-
 शकटीचक्रसदृक्षचक्षुर्भिः , विशङ्कटदन्तान्तरकन्दरलुठितकब-
 न्धपरिषदजस्रस्रवदास्रप्रस्रवणसृक्भिः , कज्जलमलिनकपोल-
 लोलकपालकुण्डलाभिः , अन्तर्लुठदहिपरिवृढपातालविलप्रंति-
 मल्लमुललितपृथुलजिह्वमास्यबिलं व्याददतीभिः , विकटकुचोत्स-
 ङ्गरङ्गताण्डवितभूरिपुरीतत्प्रोतचण्डनृमुण्डस्रग्भिः , करिकर्णता-
 लविततनखशूर्पमण्डलाभिः , नयनागोचरनाभिमहागर्तगाम्भी-
 र्याभिः , बहुमानुषरुधिरपानोच्छ्रूनपिचण्डब्रह्माण्डाभिः , स्थूला-
 यतरोमाटवीजटिलतया शाड्वलस्थलोपमेयां मध्यरेखामुद्वहन्ती-
 भिः , विपुलमुखदरीविवराभिर्विहारगिरिमंखलाभिर्गिव क्रौर्य-

सिंहस्य, कलितकरालदंष्ट्रास्तम्भाभिर्जङ्गममण्डपिकाभिरिव मृ-
 त्योः, निर्घातघोरगर्जितोद्गाराभिरुत्पातकालिकाभिरिव परुष-
 पाषाणवर्षमोक्षस्य, विविधशवास्थिमालाधारिणीभिः पितृवन-
 देवताभिरिव मूर्तिमतीभिर्डाकिनीभिरधिष्ठितम्, कचिदमन्द-
 पीतमन्दारशीथुमाद्यदिन्द्राणीमदहसितमहोबध्यमानमिध्यादु-
 ग्धपूरपानविवलमानब्रह्माणीयानहंसमण्डलम्, कचित्पाञ्च-
 जन्यसंतानशङ्खोदरस्थानि दुग्धार्णवाहृतानि पयांसि उत्सङ्ग-
 शायिनामुत्पातजलधरकटुकण्ठक्रन्दितानामर्भकाणामास्यदरीषु
 दरीदृश्यमानस्थूलरसनास्वावर्जयन्तीभिर्वेतालपुरन्ध्रीभिराकु-
 लितम्, कचिद्वाघिष्ठतालद्रुमद्वयसानाम अतिलोमशत्वाद्-
 क्षकुलसदृक्षच्छवीनाम् अवयविनामिवान्धकाराणां कशीय-
 स्तया वपुषां पवनसंस्पर्शेनापि तत इतः स्खलताम् अल-
 द्धभक्ष्यत्वादनुपलक्ष्यकुक्षीणाम्, 'क पुनरन्नम्, क पुन-
 र्मांसम्, क मेदांसि, कुत्र वसाः, क चास्त्राणीति यूथं यूथ-
 मुद्धाम्यतां पिशाचानां वृन्दैर्निरन्तरम्, कचिद्विकटनिजवक्र-
 कुहरनिर्यत्स्फारदहनार्चिःपच्यमानसरसशवशतरसस्वादितु-
 प्यदनशनायस्तभूतकुलम्, पितृपतिपुरमिव प्रेतकुलाध्यासितम्,
 त्रिविक्रमचरितमिव प्रकटितबलिभूमिनिग्रहम्, नृसिंहमिव
 तुङ्गमणिस्तभसंभूतप्रकाशम्, अनश्वरमहैश्वर्यं चण्डिकाल-
 यमपश्यन् ॥

अनन्तरं च नन्दनवनदेवताविकीर्यमाणकल्पतरुकुसुमोप-
हारम् , मारुतावरोधवधूकरकलितमहिषासुरवालसमार्जनीवि-
मृज्यमानस्थलम् , निधानाधिदेवताविधीयमानरत्नोपहारम-
णीयम् , कमलाकरतलविधूतकेलिकमलमकरन्दबिन्दुसिन्धु-
मानप्राङ्गणम् , भारतीपठ्यमानमहिषासुरादिदनुजमथनगाथा-
सहस्रम् , विश्वावसुविलासिनीगीयमानविविधदनुजविजया-
पदानप्रबन्धमुखरम् , पन्नगाधिराजकन्यकाकल्पमानरत्नप्र-
दीपभासुरम् , विन्ध्यवनदेवताविकीर्यमाणकर्पूरधूलीसिकति-
लम् , उपनिषदुच्यमानशक्तिसूक्तिरहस्यम् , धूमोर्णासूज्यमा-
णनूतनास्थिमयहारम् , स्वाहासंपाद्यमानकालागरुधूपवासि-
तम् , वरुणान्तःपुरिकासमर्प्यमाणवारुणीकलशशतरमणीयम् ,
शतमखवधूनिधीयमानसरससुधापूर्णकुम्भम् , अनश्वरमहेश्वर्य-
मभ्यन्तरं प्राविशन् ॥

अन्तः प्रविश्य च ब्रह्मशिरोवन्दिताम् , आब्रह्मस्तम्बजन-
नीम् , चण्डकरशशिमण्डलकुण्डलललितगण्डस्थलाम् , प्रल-
यदहनदग्धभुवनभस्मकृततिलकभासुरफालफलकाम् , पुराण-
ब्रह्माण्डखण्डशतकलितमुण्डभूषाम् , आप्रपदीनया कैश्चिदृचां
व्याकर्तृभिः कैश्चिद्यजूषि गृणद्भिः कैश्चित्सामानि गायद्भिः कैश्चि-
दथर्वाण्यधीथानैरन्यैः स्तुवद्भिरपगैरदृहसन्नमाचरद्भिरितैरा-

लपद्भिः परैश्च जृम्भिकानुबन्धादास्यविवराणि व्याददद्भिः
 पूर्वमहाप्रलये परेयुषां विश्वसृजां शिरोभिर्विरचितया स्रजा
 विभूषिताम्, शेषफणामणिजन्मभिः पुराणदिव्यमातङ्गमूर्धन्यैः
 पाञ्चजन्यकम्बुसंभूतैरादिमघृष्टिनिष्ठयूतैः संवर्तजलधरोद्गीर्णै-
 र्मायाशफरकायोत्पन्नैः कन्दर्पकार्मुकपुण्ड्रेक्षुप्रभवैश्च मुक्ताफलै-
 र्निर्मितया हारयष्टया छायापथरेखया शारदीं निशामिव समु-
 द्भासमानाम्, शशिहरिणचर्मनिर्मितचण्डातकाम्, फणिपति-
 निर्मोकपरिधानाम्, पर्यन्तर्खाचितसमग्रप्रहमणिहिमकरैः प्रत्न-
 युगरत्नसानुरचितैः केयूरभूषणैर्भासुरवाहाष्टकाम्, भगवतीमा-
 दिभैरवीमद्राक्षीन् ॥

दृष्ट्वा स पुनरष्टाङ्गस्पृष्टभूमिः प्रणम्योत्थाय विस्मयस्मेरम-
 तिरचिन्तयत्—‘एषा खलु चराचरजगत्प्रकृतिर्मूलप्रकृतिरिति
 मुनिभिरुद्गाहिता । अस्यास्तु बालिकायाः पांसुकेलिभवनानि
 सप्त भुवनानि । अस्याः पुनरपदानभोगावली वेदाः । तेजसः
 स्फुलिङ्गः पतङ्गः । कान्तोर्विन्दुरिन्दुः । मङ्गलगायिका वाणी ।
 आज्ञाकरी लक्ष्मीः । वरुणस्तोयकर्मान्तिकः । मालाकारो वस-
 न्तः । क्रीडावाण्यः समुद्राः । दासीवर्गः स्वर्गयोषितः ।
 अस्यास्तु शक्तिस्थ्याख्य विरिञ्चमुदञ्चयति प्रपञ्चसंभवम् ।
 सत्त्वगुणवर्तिष्णुं विष्णुमाश्रित्य पुष्पाति भुवनरक्षाम् । हर-
 णाय जगतामास्थाय रुद्रमुन्निद्राति । अस्यास्तु स्वप्न एव सु-

रासुरप्रलयः । प्रबोधे सति प्राणन्ति जगन्ति । किञ्च महाप्र-
लयेष्वस्यामेव विरिञ्चादयो विलीयन्त इति निर्णयन्ति
निगमान्तगिरः' इति चिन्तयन् पुनः पुनर्देवीं तां प्रणनाम ॥

ततो निर्गत्य, दुर्गानिलयस्य नातिनेदीयसि नातिदवीयसि
प्रदेशे • कटकं निवेश्य, नृपतिरादिमशक्तेः सेवाकौतूहलेन
विन्ध्यवन एव कतिचिदहान्यवात्मीन ॥

ततो धरणिपतिचोदिताः शिविरवामिन्यो विलामिन्यः सह
महायोगिभिरुपदंशमांसमेदुरेण मणिकलशसहस्रसंभृतेन मधु
ना देव्या विन्ध्यवनवासिन्याः कर्तुमुपचक्रमिरे सर्वोपकरण-
समग्रां पूजाम् ॥

तदनु भैरवरसनाकन्दलोल्लासकादम्बिनीम्, कात्यायनी-
हृदयकैरवविकासकौमुदीम्, अशेषविषमहोष्मनिर्वापणदिव्यौ-
षधीम्, मातङ्गीमानसनिवासराजहंसीम्, चामुण्डावदनसंग-
जबालार्कप्रभाम्, मन्मथरागराज्यप्रदानमहालक्ष्मीम्, सुरन-
रयुवतिसुरतनाटिकानान्दीम्, संकर्षणमदलीलासखीम्, यो
गिजनसंविच्चक्षुरञ्जनवर्तिकाम्, मिद्धकुलाधिदेवताम्, उप-
रितुरलसरससहकारपल्लवतया स्वभजनप्रवणशक्तजनाह्वान-
हेतोरङ्गुलीमिवोदस्यन्तीम्, आर्त्मायरसानुभवार्थमङ्कुरिताने-
कजिह्वामिव दृश्यमानाम्, अन्तर्गतगगनतलप्रतिबिम्बतया,

भैरवतान्त्रिकपापपटलमिवाधः पातयन्तीम्, सुभ्रुवां प्रति-
 मामुखकमलमूलपङ्कमिव दर्शयन्तीम्, उल्लसितधवलोपहा-
 रकुसुमत्विषा निजाम्पदभूतस्य चन्द्रमसः कलङ्कापनोदन-
 निःसहममृतमिव हसन्तीम्, आलक्ष्यमाणनिहितनीलोत्पल-
 निवहतया भैरवीदिदृक्षया विवृण्वतीमिव विलोचनशतानि,
 अतिबहलमधुकरपटलमधुरझङ्कृतिभिः सुदृशमानन्दोत्तान-
 गानतानमिवाचरन्तीम्, प्रज्वलितदीपिकालोकचक्रवालप-
 रिवृतामग्निप्राकारमध्यगतामिव सुधाम्, अनुक्षणस्फूर्ततैः
 फेनीबिन्दुभिः स्वयमपि दुर्गार्चनपुष्पाणीव विकिरन्तीम्, अ-
 र्णवकफस्यामृतस्य निन्दानिष्ठीवनमिवाचरन्तीम्, अनवरतो-
 ल्लासिभिर्बुद्बुदैः कात्यायनीभक्तिपुलकमिव कलयन्तीम्, अ-
 श्रान्तघूर्णनाघोषैरपहाय भक्तिं मयि दुर्मेधसा द्विजकुलेन स्वा-
 दिमहीनः सोमः सवनेषु स्वीक्रियत इति रोषाट्टहासमिव र-
 चयन्तीम्, गन्धेन निरन्तरप्रसृतेन रोदस्योरन्तरमधिवासय-
 न्तीम्, करिजातिमिव कलितगदाम्, अरण्यानीमिव अतिमु-
 क्तसेवितां मधुरमधुरां मदिरां निवेदयामासुः ॥

निवेद्य च निर्भरमधासिषुः सुधातिरिक्तरसां सुरां वनिता-
 पुरःसरं महायोगिनः । निर्भरमास्वाद्य मधु माद्यतां महायो-
 गिनां परस्परमेवमालापाः प्रामरन् ; यथा— ‘जयतु महादेवी ।

जयतु विभुरादिकापालिकः । जयतु भैरवतन्त्रम् । जयतु
 पशुपाशसमुच्छेदनशङ्कुला सारस्वतगन्धचन्दनलता गान्धर्व-
 ज्योतिरुत्तेजनारणिः सद्यो निर्वृतिकारिणी भवभयहारिणी
 वारुणी । अहो माधुर्यमासवस्य, अहो गन्धः, अहो रसः,
 अहो मनोहारिता ; अहो स्वादिमा उपदंशमांसानाम् ।
 अलमलममराणाममृतपारणया । अद्यापि तदाधारभूतस्य
 चन्द्रमसः कलङ्कक्षयो वा न जातः । साधु वसुमति साधु
 भवसि भगवत्याः प्रसादपात्री, यतः सरसं मधु समा-
 स्वाद्य मदेन घूर्णसे । त्वमपि पवन शक्तोऽसि, यतो गन्धो-
 त्तमागन्धमादाय गच्छसि ; इदानीं गन्धवाहनामधेयं त्व-
 ग्युपपन्नम् । आदिमशक्तये पुराणसाधकविकीर्णाः पूजा-
 मधुविन्दव इति नभमि नक्षत्रवृन्दान्याहुरागमिकाः । क-
 लितकल्पकतरुकालिकावतंसां मांसलदिङ्मातङ्गवसोपदंशिनी
 स्वादिमहारिणीं वारुणीमुपहृत्य देव्यै तानि तानि पदान्यलभन्त ।
 पुरन्दरपूर्वाः सर्वाः सुपर्वततयः । नारायणोऽपि स्पष्टमष्टमेना-
 वतारेण भैरवतन्त्रप्रथमाचार्यो बभूव । स पुनरेक एव दण्ड्यो
 ब्रह्मपिशाचः, यः श्रुतिदुर्वचःपठनदुर्गन्धिभिर्मुखैर्वारुणीपायि-
 नाभापदे दोषमाचष्ट । अत एव तस्य दण्डमकुरुत देवा महाभै-
 रवः' इत्यन्योन्यमाभाष्य, मधु पिबन्तश्च वमन्तश्च नदन्तश्च
 नृत्यन्तश्च गायन्तश्च मदस्य परां काष्ठामवापुर्महायोगिनः ॥ .

किंच, अङ्गप्रेङ्खोलनम्, अलकचलनम्, अक्षिविघूर्णनम्, अधरवैशद्यम्, अस्थितिनियमम्, अतन्त्रवाग्ग्रहणम्, अमर्यादजल्पनम्, अनल्पविभ्रमम्, अधिकपारवश्यं च जनयन्ती सुरा सुरतक्रियेव सुदृशामभूत् । अनुपदवचःस्खलनम्, अव्याजहसितम्, अकारणगतागतम्, अकृतगलदंशुकप्रतिविधानम्, अगणितरहस्यविवरणम्, अनङ्कुरितान्यप्रबोधम्, आविष्कृता-निर्बन्धपरिहासप्रबन्धमासवमदमनुबभूवुरायतदृशः । मदनमुदञ्चयता, मानमपनुदता, चेतसि किमपि जृम्भयता, दृशि विभ्रमविशेषं जनयता, विशकलितार्थानि वचनानि कलयता, विलासहारि हसितमङ्कुरयता सुदृशामभूयत सुरतगुरुणेव सुराया मदेन ॥

कमलदृशां कापिशायनमदरञ्जितं कपोलयुगमरुणचीनां-शुकनिचोलितमिव दर्पणतलमङ्कुरितोदयरागमिवैन्दवं बिम्बमदृश्यत । हरिणदृशामादर्शकान्तिषु कपोलस्थलीषु प्रतिबिम्बितं पानाभिनिवेशादासवेन सह पीतमाननगतमिव मधुचषकमलक्ष्यत । तासामासवपायिनीनाम् आमिषादप्यधिकरुचिविधायीनि बभूवुरसकलखण्डितान्याम्रकिसलयानि । तासामासवपायिनीनामसकलदृशां कपोलेन सह रागमुवाह हृदयम् ; गत्या सह चस्खाल वचनम् ; नीवीभिः सह विश-श्रुते मानः; वपुषा सममघूर्णत नयनयुगम् । जाताङ्गसादाः,

सन्नवाचः, पानधौताधररागाः, समुत्थातुमसहाः श्रसत्यो-
भुक्तमुक्ता इव रेजिरे राजीवदृशः । स्फुरिताधरपल्लवमुल्लसित-
नयनकमलमासवसुरभि मधुलिहां मधुचषकशङ्कामकुरुत वद-
नमङ्गनानाम् । मधुमदनृत्तमाचरन्त्यश्चतुराभिनयचलितपा-
णयो मधुरगीतयो वामलोचना मन्दानिलचलितसरसपल्लवा
वाचालकोकिला वसन्तवनलता इव कम्य वा न बबन्धुरन्तः-
करणानि ॥

एवमवनिपालो योगिजनसनाथेन युवतियूथेन निर्वर्तया-
मास पूजां भुवनजनयित्र्याः ॥

ततो विन्ध्याटवीमतिलङ्घ्य कतिपयैः प्रयाणकैर्विषयमा-
त्मीयमाससाद । तत्र विश्वविख्यातविभवाम्, विश्वाधिकम्य
भीमनाथस्य परमेश्वरस्य निवासभूताम्, शिविरभूमिमिव
धर्मस्य, सप्तगोदावरीसलिलपरिवृततया कलियुगभयेन जलदु-
र्गमध्यगतकृतयुगशङ्कां जनयन्तीम्, उत्सर्पिणीभिरुन्नतमरतक-
गोपुरशिखरद्युतिभिः शैवालितमिवाम्बरसरिदम्बु दर्शयन्तीम्,
शशधरहरिणस्य बालवृणधियमुपजनयन्तीम्, ऊर्ध्वविसारि-
णा वैदूर्यसालमहसा गगनतलेऽपि गोदावरीस्रोतःमन्तान-
मिव कल्पयन्तीम्, अनिलतरलैः केतनपटैरभ्यर्णहरहालाहल-
तापमिव वीजयन्तीम्, आन्ध्रपुरन्ध्रनीरन्ध्रकुचतटास्फालनो-

ञ्जलिततरङ्गताडिततटैर्निजपयसि जाम्बूनदाम्बुरुहसर्गविमुख-
 स्य वेधसो निर्भत्सनवद्वान्भ्रूभङ्गानिव तरङ्गानुद्वहद्भिः सरो-
 वरशतैः सनाथीकृतपरिसराम् , अविरलकालागरुधूपकर्बुराभि-
 विषानलधूमधूसरशेषशरीरश्रियं बिभ्राणाभिः स्फटिकहर्म्यसं-
 हतिभिरुपशोभिताम् , समुलसता चन्द्रकान्तवलभीश्रेणिमहसा
 माणिक्यकेलिगिरिजन्मना च मयूखजालेन रात्रिदिवमपि कौ-
 मुदीबालातपकचाकचिकलहभ्रममुत्पादयन्तीम् , मदकलको-
 किलकुहूदत्तसंज्ञपञ्चशरपाटञ्चरलुण्ठ्यमानपथिकहृदयेन प्रसृ-
 मरकेतकीपरागपटवासपटलवासिताम्बरेण विततहरिचन्द-
 नपाटीवितपपरिपाटीसमाटीकमानमधुकरमण्डलझंकारमुखरेण
 सालरसालतमालहिन्तालमालाबहुलेन कुहलीपरिमलहारिणा
 बालाद्यानवलयेन मण्डिताम् , अमरावतीमिव दर्शितानेकदेवा-
 लयाम् , अरण्यानीमिव अनेकमालाधिष्ठिताम् , करिणीमिव
 कलितशृङ्गारविभ्रमाम् , सत्कविकृतिमिव सदलंकृतिरमणी-
 याम् , 'अधोभुवनसंपदमिव सुतलशोभिनीम् , घर्मदिवसश्रिय-
 मिव तापसहितामाससाद् दक्षारामपुरीम् ॥

यव सुभ्रुवां केशपक्षविपक्षस्य बहुलपक्षतमसस्तिरस्करण-
 मिन्दोः प्रशंसायै ; बिम्बाधरम्पर्धिनीनां विद्रुमलतानां कल्लोल-
 करताडनं कीर्तये समुद्रस्य ; नयनसाधर्म्यवाञ्छिन्नां नलिनानां

प्रमीलनं प्रसिद्धये प्रदोषस्य ; स्तनकलशसौभाग्यचोराणां
चक्रवाकमिथुनानां चरणे विसतन्तुनिगलवेह्ननं सरसां श्ला-
घायै ; कोमलचरणतलसादृश्यवाञ्छिनां वल्लीपल्लवानां कठो-
रताकल्पनं ख्यातये धर्मस्य ; मविलासगतिसाधर्म्यमानिनां
मरालानां प्रोच्चाटनं प्रथायै प्रावृष-

तत्र नृपतिर्दक्षोत्तमाङ्गपरश्रथायमानपार्णनखरम् , वीरभ-
द्रसर्गविरिञ्चायमानललाटभागम् , विद्रुतमखमृगविदलनली-
लामृगयुग्मम् , छिन्नामरतत्तदवयवपुनरङ्कुरणभेषजायमानतत्का-
लप्रसादं भगवन्तं भीमेश्वरं प्रणनाम । तदनु भगवते महा-
र्घाणि पट्टवस्त्राणि, महनीयानि मणिभूषणानि, श्लाघ्यग-
न्धानि चन्दनदारूणि, शशिकरशुचीनि चमरवालानि. द्रोण-
दुग्धा नैचिकीर्गाश्च. बहुशो दत्त्वा शिवालयान्निर्जगाम । ततः
मकलनगरातिशायितपुरशोभालोकनकुतूहली परितो लम्ब-
मानसौगन्धिकदामपरिमलभृति विततदुकूलवितानहारिणि
भासुरमणिस्तम्भशतसंभृतरामणीयके पश्चिमद्वारसौधतले, मे-
वाञ्जलिदन्तुरशिरोभिरालोकशब्दमुखरैरनेकै राजन्यपुत्रैः परि-
वृतः क्षणमासाञ्चक्रे ॥

तस्मिन्समये समयज्ञः सततपरिपार्श्ववर्ती नर्मालापकुश-
लं विदूषकः सस्मितमिदं व्यजिज्ञपत— “स्वामिन , अहो

रमणीयतास्य नगरस्य । दृष्टिमितां ददातु देव । भीमेश्वरसे-
वागतकैलासकुटुम्बविभ्रमं बध्नन्त्यमूः शरदिन्दुकान्तिधवलाः
सौधपङ्क्तयः । एते प्रबलपवनताडनविशीर्णगगननदीस्रोतः-
शकलशङ्काविधायिनो विभान्ति प्रालेयपिण्डपाण्डवः प्रासाद-
पङ्क्तिषु पताकापटाः । समुन्नतशिवालयगोपुरनिकरशिखराग्र-
बट्टनपतिताः सविशुद्धताः सलिलधरा इव बध्नन्ति चेतो मध्य-
मंचारिवामनयना महानीलमया मञ्चसंचयाः । एतस्य नग-
रस्य मरकतप्राकारलक्ष्मी दधाति चक्षुःप्रियंभावुकं परिसरा-
गमरेखावलयम् । किंच एषा तु जगत्प्रसिद्धा तृतीयपुरुषार्थ-
जन्मभूमिः, निखिलजनयौवनफलनिर्वेशशाला, रागलताल-
बालमण्डली, धार्मिकधनलुण्टनकान्तारपदवी, रतिपतिरागरा-
ज्यप्रवर्तनास्थानमण्डपिका, गुरुकुलमनङ्गवेदाध्ययनस्य, प्रति-
भवनाङ्कणबालाशोकमूलविगचितरतिमदनरूपप्रतिमा, प्राग्द्वा-
रवेदिकाभित्तिलिखितचित्रमिथुनदर्शितानेककरणचित्रीयमाण-
जननयभा, नानारङ्गवल्लीवेलितप्राङ्कणप्रदेशा, प्रतिभवनोपनीय
माननवनवमधुकलशमधुरपरिमललहरितरलमधुकरपटलरुत-
मुखरा, सततसुरतप्रवृत्तवरयुवतिकरयुगचलितमणिवलयराणि-
तगुणितमणितवितीर्यमाणविटजननित्यकर्णातिध्या, कश्यपर-
स्परकलहायमानवेश्यामातृजनपरुषभणितशतबधिरितपरिसरा,
नागरिकपीठमर्दविटविदूषकयूथविहितबहुविधपरिहासालापपे-

शलरभ्यान्तरा, अनेकयुवतिजनानीयमानसतारुण्यपोषमेपनि-
 भरा, धनिकतरुणजनानीयमानसरसमलयजधुसृणमृगमदकुसु-
 मामोदमेदस्विनी, सदनाङ्गणधरणितलविरचितमेषकुक्कुटकपिञ्ज-
 लद्वन्द्वरणविलोकनकुतूहलभ्राम्यदविरलपामरजना, वेद्यावर-
 स्यकलहायमानविशृङ्खलाहंकारशस्त्राशस्त्रिकथारटनवाचाटग्ने-
 टचेटजना, गणिकाजनपठ्यमानगद्यपद्यचम्पुचाटुनाटकोदाह-
 रणशतानुहरणपठनपटुपञ्जरगतशुकालापवाचाला, सहजधनो-
 द्भासपल्लवाधमागन्धाधरसुरतग्लहृदृतकेलिकांलाह्लाकुलिततो-
 रणवेदिका, कुट्टिनीजनकुटिलाल्मलप्रायवचननिशमनबद्धकुतु-
 ककुविटसार्था, गृहीतकुसुमवसनताम्बूलाङ्गरागेण स्वयं दूतेन
 तापसादिप्रच्छन्नकामुकलंकेनान्विष्यमाणपक्षद्वारा, तुङ्गहर्म्य-
 शृङ्गनिहितगाङ्गेयकुम्भपिङ्गलिमालिप्रगगनवीथिभिरनिलतराङ्ग-
 तैरनङ्गध्वजपटैर्निगन्तरसुरतखिन्नाः सौधशायिनीर्वेद्या इव
 बीजयन्ती, कामुकजनाकारणमिव कुर्वती, सर्वेशवाटसौभा-
 ग्यमिव धून्वती, अनवरतचलितनवडोलाप्रेङ्गल्लभव्याजेन
 प्रकृतिचपलां स्वचित्तवृत्तिमिव दर्शयता बालिकाजनेन विरा-
 जमाना, सततचलितसौभाग्यघण्टाकणितेन गृहे गृहे क्रिय-
 माणं मदनदेवताराधनमहोत्सवमिव विवृण्वती, प्रतिभवनल-
 क्ष्यमाणवातायननिवहतया स्वयमपि धनिकविटागमनप्रती-
 क्षणार्थमुत्पादितानेकलोचनेव दृश्यमाना, सकालमेघपाङ्क्तिरिव

कालागरुधूममण्डलैः, सदुग्धार्णववीचिरिव दुकूलध्वजपटैः,
 मराकारजनिरिव मौक्तिकहारमयूखपटलैः, सेन्द्रचापसहस्रेव
 विविधमणिभूषणमरीचिसंहतिभिः, परिचितचन्दनामोद-
 शिशिरा मलयागिरितटी भुजङ्गप्रचाराणाम्, सरसगणिकाधि-
 ष्ठिता विहारवनवीथी मदनद्विपेन्द्रस्य, प्रसवपरिमलहारिणी
 मालिका मधुपकुलव्यामोहस्य, पातालगुहेव प्रकटितबहुभु-
 जङ्गभोगा, अलकेव धनदाधिष्ठिता, सुग्रीववृत्तनेव सगवाक्षा,
 वसन्तवनवल्लीव पल्लवोल्लासिनी, प्रमथपरिषदिव भूतिधारिणी.
 सुधर्मेव महनीयाम्बरमार्णवसुनिकरभूषिता, विविधयुवतिवि-
 भ्रमप्रभवा विराजते वेशवाटी ॥

अस्यां खलु चकास्ति समस्तजनसुखपरंपराप्रसूतिः, अन-
 वरतप्रसाधनपरा, विविधविलासपेशलतनुः, निरन्तरविधीय-
 मानन्वनवोत्सवा, वित्तमदमत्तचित्ताकर्षणकौशलव्यसनिनी,
 मिथ्यानुरागनटननर्तकी, लावण्यपण्यविक्रयजङ्गमविपणिः, इ-
 न्द्रियहरिणबन्धनवागुरा, कन्दपेधर्मतापप्रशमनप्रपा, मोहन-
 चूर्णेन मदिरारसेन योगदीपिकामहसा महेन्द्रजालपिञ्छिका-
 पवनेन विषवल्लीकुड्मलान्तराकाशेन च पञ्चशरविरिञ्चिना
 प्रपञ्चविमोहनाय पाञ्चभौतिकी विनिर्मिता, कङ्कणझणात्का-
 रकटाक्षावलोकनस्मितकरमूलकुचकलशप्रदर्शनादिना कृत्रिम-

विलासेन पामरविटानाकुलयन्ती, श्रोत्रियसुखप्राप्तवित्तपितृ-
वित्तमत्तवृद्धबालविरूपपामराहङ्कारितापसप्राप्त्यादिकामुकानां
धनमखिलमात्मीयमेव मन्यमाना, कस्यापि विटजनस्य पुरतां
निगूढाभिलाषं यत्किञ्चिदपि कथाप्रसङ्गेन महद्वस्तु प्रस्तु-
त्य नितान्तमनुरागोन्मत्तेन तेनार्प्यमाणं धनमनिच्छन्तीव
संप्रतिषेधमेव गृह्णन्ती, मन्दहसितभ्रूवल्लरीवेल्लनाक्षिविक्षेपादि-
भिर्विलासैः प्रथममावर्ज्य यूनस्ततः कतिपयदिवसभोगवैचि-
त्र्या रक्तेव रञ्जयित्वा निःस्वतां प्रापय्य तानलमल्लकमात्रशं-
षान्मात्रादिभिर्निष्कामयन्ती, स्वर्णकारक्षौरिकरजकसौचिक-
तन्तुवायापणिकमद्याहारकमांमिकमालाकारप्रभृतीन्प्रयोजनप-
तया निगूढं रमयित्वापि 'नाहमकुलीनं स्पृशामि' इति
मिथ्यामहिमानमात्मन्यारोपयन्ती, कस्यापि धनवता वशं
वर्तमानापि जनक इति भ्रातेति जामातेति श्वशुर इति गुरु-
रिति पुरोहित इति वैद्य इति वयस्य इति परस्परमविज्ञातान-
न्यानपि रमयन्ती, समुल्लासिना धनिकलोकेन प्रेक्ष्यमाणान-
नुसंधानविद्यामर्मवेदिनश्चेटकानपि संभोगप्रदानेन प्रीणयन्ती,
कस्मिंश्चन वासभवनमधिवसत्यपि मापदेशगमना प्रधानगृह-
पञ्चाङ्गागबन्धुमन्दिरप्रातिवेशिनीसदनदुर्गानिलयादिषु स्थाने-
ष्वन्यमन्यं तर्पयन्ती, समुल्लासिनि पल्लवजने रिरंसमाणे म-
त्यपि बहुनरभुक्ततया रन्तुमक्षमा द्यूतगानकथाशुकालापप्रण-

यकलहादिना व्याजेन कालं नयन्ती, कस्यचित्करावलम्बनम्
 एकेन सह संलापम्, अन्यस्य विलोकनम् अपरस्मै दूतिकाप्रेष-
 णम् इतरस्य संदेशश्रवणम् अन्यं प्रति मन्दस्मितं चानुसंधाय
 युगपदेव सर्वानावर्जयन्ती, अभिजातमप्यनालोच्य तरुणमप्य-
 विगणय्य सुन्दरमप्यनवलोक्य सरसमप्यनादृत्य पटुतरमप्य-
 चिन्तयित्वा शूरमप्यनवेक्ष्य स्निग्धमप्यपरिगृह्य कृतोपकारम-
 प्यविचार्य धनाशया यं कंचन निकृष्टमपि धनिकमेवाराधयन्ती,
 अपहृतधनानामपवाहनसमयेष्वहृदयरुदितेऽप्यश्रु पातयन्ती.
 तदैवाकारितानामनागमनव्यपदेशं कल्पयन्ती, निकृष्टजनादा-
 त्तमस्तोकं वस्तुजातं प्रथीयमि जने विन्यस्य ख्यापयन्ती.
 पल्लवानां परस्परविरोधमुत्पाद्य स्वप्रयोजनं घटयन्ती, एकस्य
 ताम्बूलोच्छिष्टम् इतरस्य परिवीतवसनम् अन्यस्य कचभर-
 मालिकाम् अपरस्य परिष्करणानि च समादाय परेभ्यः पल्ल-
 वेभ्यः स्वयमर्पयित्वा मन्दमन्तर्हसन्ती, केशेषु स्रग्धरा विला-
 सेषु ललिता वीक्षणेषु हरिणी वचसि मञ्जुभाषिणी रूपे
 रुचिरा स्वरे मत्तकोकिला नितम्बबिम्बे पृथ्वी चैवं संदर्शि-
 तानेकसुवृत्तापि दुर्वृत्तावलम्बिनी. काश्चीकलकलकङ्कणझणा-
 त्कारमणिवलयमञ्जीरशिञ्जितैः सदा विटजनाकारणमिव कु-
 र्वती, शीतलानुलेपनसमयजृम्भितेन रोमाञ्चेन कमपि का-
 मिनं प्रति स्वहृदयनिरोधनाय कण्टकवृत्तिमिव कल्पयन्ती.

सकलावयवविन्यस्तशस्तमुक्तामयभूषणभुवा शरदिन्दुकान्ति
 सहोदरेणालोकेन परीतावयवतया निकृष्टकामुकपरिभोगदृषि-
 तमात्मानममृतपूरेणैव प्रक्षालयन्ती, अनवरतलीलालोकन-
 खिन्नां दृष्टिमिव वीजयतश्चलान्कुटिलाग्रान्कुन्तलनिकरान-
 खिलयुवहृदयबन्धनवागुरावलयानीव कलयन्ती, स्तनतटम्-
 स्तोत्तरीयप्रतिविधानसमयेषु हातरगरत्नप्रतिबिम्बितपाणितया
 विश्वविटजनधनजिघृक्षुणा करद्वयमात्रासंतुष्टेन हृदयेनोत्पाद्य-
 मानं तृतीयं करमिव दर्शयन्ती, नखमयूखजालजटिलाभिर्मणिव-
 लयकिरणरेखाभिः कामुकजनाकर्षणकण्ठपाशानिव करेण दधा-
 ना, सर्वाङ्गीणचन्दनानुलेपनव्याजेन विविधविटविधीयमानन-
 खमुखविलेखनदन्तचुम्बनानामसहनतया कवचमिव धारयन्ती,
 दृश्यमानकुसुमनिचयं धम्मिल्लभारमनवरतममुक्तपार्श्वस्थितेर्भु-
 वनवशीकरणसुहृदे युवजनान्प्रहरतः प्रसववाणम्य सबाण-
 मक्षयं तूर्णारमिव दधाना, अधोमुखविमर्षिणा नासालंकरण-
 मौक्तिकालोकेन बहुविटनिर्योषणीतसारस्य विम्बाधरदलस्यामृ-
 तपूरमिव प्रक्षिपन्ती, कपोलतलगतं कर्णावतंसकमलप्रतिबिम्बं
 चक्षुषोर्निशाजागरणविद्याध्ययनार्थमागतमन्तिकस्थितं पद्म-
 मिव वहन्ती, विषवल्लीव सेव्यमाना मोहमापादयन्ती, पिशा-
 चीव भूतिहस्तेन पुरुषेण क्रियमाणानि कचग्रहताडनशतान्य-
 नुभवन्ती, लायेव रुचिभर्तारमपि वसुविहीनं विमुच्य परा-

चीनतामवलम्बमाना, मध्येव प्रारम्भदर्शितरागा तामसं
 भावमवसाने दधाना, इन्द्रजालपिच्छिकेव असतो भावा-
 न्प्रकाश्य भुवनं व्यामोहयन्ती, गुडालिप्तशिलेव अन्तः
 कठिनापि बाह्ये रसलेशमावहन्ती, रतिरिव प्रद्युम्नानुरक्ता,
 भूमिरिव भुजंगभोगसङ्गिनी, महार्णववीचिरिव मणितरणं
 विवृण्वती, स्फटिकशिलेव प्रतिपुरुषरुचिं दधाना, जल्लूकेव
 रक्ताकर्षिणी, दण्डकेव सचित्रकूटा, कान्तारस्थलीव दृश्यमा-
 नमयूरपदशशुभ्रता, चार्वाकवृत्तिरिव जातिभेदानपेक्षिणी, श-
 रदिव खण्डाभ्रधारिणी, पयोनिधिवेलेव प्रवालमणिभूषिता,
 प्रव्रज्येव आत्मानुरक्तानां कौपीनदायिनी, कमलिनीवानुभूत-
 करिकरश्लोभा, नाविकीव कृतजनप्रतारणा, वारणगण्डस्थ-
 लीव बिन्दुमती, समरोद्यतेव तीक्ष्णनखरा, विवेकिनोऽपि जडा-
 न व्रतिनोऽपि कामुकान् धनिकानपि निर्धनान् लुब्धा-
 नपि प्रदातृन् शान्तानपि साहसिकान् मुग्धानपि विदग्धान्
 प्रकृतिस्थानप्युन्मत्तान् धीरानपि चञ्चलान् चक्षुष्मतोऽ-
 प्यन्धान् श्रुतिमतोऽपि बधिरान् आचरन्ती, आवासस्थली
 चोराणाम्, विश्रामभूमिर्धूर्तानाम्, आश्रयभूराततायिनाम्,
 रङ्गमण्डपिका मधुपायिनाम्, आकरः कपटानाम्, खनि-
 र्नृतानाम्, आलवालमनाचाराणाम्, निवासस्थानमकार्या-
 णाम्, वृश्चकानामपि वृश्चयित्री, चोराणामपि चोरयित्री,

प्रलोभकानामपि प्रलोभयित्री, भ्रामकाणामपि भ्रामयित्री.,
मकपटापि निष्कपटलालसा, श्यामापि वसुमदागमनकाङ्क्षिणी,
रुचिराप्यवृत्तश्लाघ्या, दर्शितेन्द्राणीविलासापि नवामवसक्ता,
कृत्रिमजन्मभूमिः, ख्यातिगरीयसी गणिकाजातिः ॥

, कुपितमृडनिटालदृगनलनिर्दग्धमकरकेतुमङ्कुरयन्ति यस्याः
कलितविलासाः कटाक्षविश्रंषाः । यस्यास्तु निकृष्टविटस्पर्शदु-
रितापनिनीषया भृगुपतनमाचरन्तीव स्तनशिखरमनुक्षणमा-
रुह्य पतन्ति मद्वृत्तशुद्धानि मुक्ताफलानि ॥

यस्याः खलु कुटिलहृदया, कुपितजरठमर्कटीदेश्या, वे-
श्याजनपुण्ड्रेक्षुवाटकवृत्तिः. निपतितकुचचर्मभम्बिकोप-
'रिदृश्यमानदरममृणपुराणनखपदा, शुष्कहासकुशला, निष्कप-
रवशतया मदनातुरविटजनकृतनतिनुतिशतैरप्यमाध्यसंरम्भा,
अनेकतरुणधनहरणपातककलुषमिव किणकलङ्कितं हृदयमुद्वेह-
न्ती, जरावल्लीपुल्लस्तवकानुकारिणं पलितसितं केशमभवगत-
मपि नीलीरमेन रञ्जयन्ती, अकारणानिष्कासनकलहकुपितव-
हुविधकामुककठिनकरतलताडनकिणकलङ्कितकपोलस्थला, वि-
श्रविटधनहरणविहितविविधाङ्गिकव्यापारविकलसकलावयवा,
प्रतिकलविरच्यमानप्रतिवेशिनीकलहकुण्ठकण्ठस्वना, धनिक-
धनहरणरेखाभिरिव, प्रत्यङ्गतरङ्गिताभिर्बालभिर्जर्जरिताकृतिः..

अनुदिनमविरलमणिकनकवरवसनमयबहुधनवितरणपरधनि-
 कविटजनभृशतरबहुमतिकरणनिपुणा, स्वदुहितुरपत्यं त्वदुत्प-
 न्नम् इदं दीयतामेतस्य भूषणजातमिति प्रतिपुरुषं निवेद्य निवेद्य
 गम्यजनादलघु धनमाच्छिन्दती, धनार्जनकर्मधर्मपरिभ्रमण-
 वात्या, दुहितृगुणभूषणद्योतनश्रद्धा, उपमा कालरात्रेः, उदा-
 हरणममङ्गलानाम्, मातृका पिशाचीसर्गस्य, मनोग्रथसिद्धिर्वै-
 रूप्यस्य, जङ्गममण्डपिका दौःशील्यस्य, वैतण्डिकी मदन-
 मिद्धान्तस्य, वानरी चापलगुणस्य, अर्गला वेशमार्गस्य,
 अनभ्राशनिः कामुकमनोरथानाम्, उपदेष्ट्री कपटतन्त्रस्य,
 व्याख्यात्री कपटशास्त्रस्य, वेत्रलता निर्धननिवारणस्य, पाट-
 चरी धनिकधनस्य, संमार्जनी सद्गुणप्रमृष्टेः, अकालपलितो-
 द्रतियुवजनकेशग्रहणस्य, पेटिका किणमणिधारणस्य, नटी
 वैकृतनाटकस्य, निशाचरीव मायाबहुला, धर्मसमयमरुदाह-
 तिरीव पल्लवशोषिणी, ग्राहुजिह्वेव सकलचन्द्रग्राहिणी, भुज-
 ङ्गीव कुटिलवर्तना, श्रपुच्छलंखेव न कदाप्यार्जवमवलम्ब-
 माना, नकुलीव भुजङ्गकुलभीषणा, विविधविटपरिषदातङ्क-
 जननी जननी ॥

यस्याः खलु कूटव्यापारलटहा, विटचेटीसंघटनविघटनकर्म-
 मर्मज्ञा, प्रकटापटुकुचतटलिखितविकटनखपदलिपिपद्धतिः
 कामुकाह्वानपत्रिकेव दृश्यमाना, निर्मितनिर्माल्यगर्भधम्मिला,

परिवीतवसनधारिणी, कामिनीकामुकदत्तताम्बूलाङ्गरागपरि-
ष्कृता, बहुविधकपटभणितिशतप्रबन्धकल्पनया शिलाकठिन-
मपि हृदयं द्रावयन्ती, स्मरपरवशविटजनविरचितचाटुवच-
नशतवाचाटपरिसरा, समूढोच्छूनकबिन्दुप्रवालमणिमालाबि-
न्दुमालाप्रभृतीनि दन्तपदानि समुचितस्थानेषु धारयन्ती, पर-
स्परकुपितविटमिथुनप्रसादनविद्याविदग्धा, रम्भानलकूबरादि-
वदन्योन्यानुरक्तहृदयानां मिथुनानां विरक्ततापादनविदुषी,
मृगीमुग्धकुलाङ्गनारमिकजनासुखावहभयदायिनी, पराङ्ग-
नारतिकालकलापवैकल्यादनङ्गराद्धान्तिकैरवहुमन्यमाना, वे-
शविलामिनीविविधविलासपेशला, अनितरवधूमाधारणसुरत-
सौभाग्या, विविधकरणोपचारकुशला, नायकहृदयवेदिनी,
'तदीयमेव मदनसर्वस्वम् । अनया पुनरिह जर्गाति तृतीयपुरु-
षार्थस्य भवति साफल्यम्' इति संलप्य तभ्यामेव सम-
धिकधनगर्वान्सर्वानावर्जयन्ती, पामरविटप्रशम्यविभ्रमा, स्व-
कार्यमात्रव्यवसायिनी, स्वामिनीपरिगृहीतान्स्वयमपि सं-
भोगप्रदानेन प्रीणयन्ती, उपाध्याय्या कपटशास्त्राणाम्, संधा-
नकरणी मिथुनानाम्, अध्यापिका कन्दर्पनिगमानाम्, आचा-
र्या, कामुकाकर्षणविद्यानाम्, उपदेष्ट्री स्मरबन्धकरणानाम्,
डिण्डिमघोषणा सुरतस्य, शुल्कशाला बहुपुरुषव्यवहारस्य,
कादम्बिनी कामपुरुषार्थकन्दलोद्भासस्य, शैलूपी कामुकच्छा-

निरुपमसंभोगताण्डवस्य, क्लीबस्यापि पुंस्त्वमुत्पादयन्ती,
नीरसस्यापि रसं जनयन्ती, निर्विकारस्यापि विकारमापाद-
यन्ती, कठिनस्यापि मार्दवं कल्पयन्ती, सरसीव सतामरसा,
कालिकेव निरन्तरभ्रमणशीला. डोलेव गमनागमनसक्ता,
श्लिष्टशब्दस्थितिरिव उभयत्रार्थग्राहिणी, सृगालिकेव वश्वन-
परा, शुनकीव परोच्छिष्टलालसा, आहितुण्डकवृत्तिरिव बहु-
भुजङ्गसंपादनचतुरा, शम्बरलीलेव मायाविनी, काकदृष्टिगिव
कलितोभयप्रयोजना, कुटिलहृदया कुट्टिनीसंहतिः ॥ ”

इति विदूषकस्य परिहासप्रायं वचनमाकर्ण्य, मन्दस्मित-
मधुरवदनेन्दुरवनिपतिः पट्टवस्त्रपरिष्करणादि पारितोषिकं
प्रदाय तस्मै, परस्परास्फालितनरपतिसहस्रभुजमणिकेयूरनि-
नदमुखरितदिगन्तरम् अतिसंमर्दकुपितवेत्रिकुलकरकनकवेत्र-
यष्टिघट्टनकणितसामन्तचक्रकनककिरीटमण्डलमुत्थाय, आहि-
तशृङ्गारमाहवकोलाहलमधिरुह्य गन्धकरिणम्, अखिलपङ्गि-
पन्थिसुन्दरीमुखकमलमृगाङ्गमण्डलेन स्वकुलककुदेनातपत्रेण
निवार्यमाणातपः, सविधविधूयमानधवलचामरपवननर्तितकर्ण-
पल्लवः, वन्दिभिरन्तिकवर्तिभिः कलमधुरस्वरं पठ्यमानाः
स्वभुजविजयशंसिनीभोगावलीः पुलकितकपोलमाकर्णयन्,
अलङ्कृतया पुनर्वीज्या शिविरमयामीत् ॥

• तत्र निवसन् , अतिमनोहराणि गार्णक्यस्य माणिक्य-
भूषणरवमुखराणि मधुरगीतानुबन्धीनि नृत्तानि निरीक्षमा-
णो निनाय कानिचिद्दिनानि ॥

तदनु कूलकषप्रवाहाम् , कुमुदकुवलयकल्हारपारमलमे-
दुशाम् , राघवशापाभिज्ञजग्ज्जक्रवाकमिथुनसेविताम् . त्र्यम्ब-
कगिरिसंभवाम् , जलदेवताविहरणडोलाभिर्नरकनगरार्गला-
भिः स्वर्गप्रासादसोपानपङ्क्तिभिर्निःश्रेयसाधिरोहणनिःश्रेणिका-
भिश्चिरजन्मकल्मषपटीकर्करीभिः समीरणसूत्रधारानुकूलनत-
ननटीभिर्नवनवफेननिर्मोकत्यागकाकोदरीभिः संततशीकरवि-
मुक्तिगन्धकरिणीभिः संतापहारिणीभिर्लहरीभिरानन्दोलिताम् ,
अन्तर्गतेन सान्द्रतटारामप्रतिबिम्बेन निरन्तरविसारिणा फे-
ननिकुरुम्बेण च भूयोऽपि जलनिधिनिवेशनार्थममृतहाला-
हलाविव कलयन्तीम् , प्रबलकलिधर्मशुष्के धर्मद्रुमे पुन-
रापि तदङ्कुरणालवालवलयानीवावर्तमण्डलानि धारयन्तीम् ,
तीरसिकतासु केलितरलसारसीचरणनखमुखरेखाभिर्धर्मसं-
स्थापनशासनाक्षराणां च तन्वतीम् , माधवमृदितमधुकैटभ-
रुधिरानुबन्धदुर्गन्धिहृदयस्य जलधरधिवासनार्थमिव सलिल-
विसारीणि तटरुहपुष्पजालानि नयन्तीम् . बहुदेशातिल-
ङ्घनश्रमनिःश्वसितमिव तरङ्गानिलं विमृजन्तीम् , कलिकल्म-

‘षनिबर्हणपटहघोषणामिव कल्लोलास्फालनरसितेन कल्पयन्ती-
म, खण्डितकमलनालतन्तुवेह्लितचरणयुगलान्यान्ध्रराजसुन्द-
रीसविभ्रमगतिचातुरीचौर्यापराधदण्डसंकलितशृङ्खलानीव रा-
जहंसमिथुनानि विवृण्वतीम्, निजाम्भसि कुमुदवनमुकुलना-
पराधबन्दीकृतमनुकलतरङ्गकरताडनवेदनयेव वेपमानमम्भः-
प्रतिविम्बितमहमकरबिम्बं विभावयन्तीम्, पङ्कजवनीपर्णप-
टलच्छायातिमिरिताभोगेन जलमार्गेण रमणानभिसरन्तीनां
जलमानुषसुदृशां संकेतभवनायमानैरुपतटवेतसनिकुञ्जैरुद्भा-
सिताम्, दुष्कर्मघर्मप्रशमनीं कादम्बिनीम्, उन्नतपयोधरां
विलासवतीम्, महाभूभृत्प्रभवां शिवाम्, वृद्धामिव प्रकटि-
तबहुवयःप्रचाराम्, शंकरवसतिमिव शैवलासिताम्, भारत-
रणभूमिमिव धार्तराष्ट्रपक्षविक्षोभकलकलाम्, महावीरचि-
त्तवृत्तिमिव सिन्धुराजसक्ताम्, वसिष्ठगौतमानिषेवितां भग-
वतीं गोदावरीमामसाद ॥

यस्यां खलु सकृदम्भसि निमज्जनेन जन्तूनां चिरजन्म-
कल्मषमलमपि क्षाल्यते । प्रायेण चिरकालवारुणीपरिशील-
नांहःपरिजिहीर्षयेव यस्याः पावनं सलिलमापिबति पाथो-
निधिः ॥

ततस्तामुत्तीर्य, मध्यमानकलशजलनिधिकलकलगम्भीर-
नादेन महता सैन्येन परिवृतो निजपुराभ्याशमभ्याययौ ॥

• अनन्तरम् अन्तिकोपनीतम् , अतिबहुलहिमपिण्डपाण्ड-
रत्विषम अमृतफेनधवलिततनुमिव शतमखहयम् , अत्युन्न-
तप्रमाणतया कैलासमिव तुरगरूपेण परिणतम् , शरदभ्रमिवा-
श्रतामुपगतम् , कनकखलीनम्बलनजन्मना लालाजलभुवा-
फेनस्तब्धकेन क्षणगगनलङ्घनजवजडजङ्घानिव रवितुरगानपहस-
न्तम् , अतितेजस्वितया निजजवनिरोधदोषनिर्गर्लानिःसृतेन
निःश्वासमरुता प्रज्वलयन्तमिव भर्तुः प्रतापानलम् , आत्मीयग-
तिसाहायकाय मारुतीं सृष्टिमिव रचयन्तम् , कनकखलीन-
पर्यन्तखचितमरतकमणिकिरणनिकुरुम्बकरम्बितसूक्तया गृ-
हीततरुणदूर्वाकिमलयकबलमिवोपलक्ष्यमाणम् , अजवनस्य
पवनस्य आशुगाभिधानयोगेन दृश्यमानमिव प्रचलितप्रोथपुटेन
मुखेन मुहुर्मुहुर्विमुक्तशूकाग्रम् , अनुकलमवनमता चोन्नमता
च मुखेन स्वामिनः प्रणामपौनःपुन्यमिव रचयन्तम् , अति-
गम्भीरेण नगरप्रवेशमङ्गलपटहायमानेन हेषारवेण पूरितभु-
वनरन्ध्रम् , रभसगतिषु मानसीं गतिमतिवर्तमानम् , मण्ड-
लभ्रमिषु वात्याविहृतिमिव अलातचक्रभ्रान्तिमिव दर्शयन्तम् ,
मश्यमानमहार्णवावर्तवृत्तभ्रममुच्चैःश्रवसामिव विडम्बयन्तम् ,
उपुरिप्रुतैर्गरुडोलङ्घनशिक्षामिवाभ्यस्यन्तम् , झटिति गतिनि-
वृत्तिषु बिलगामिभुजगमुखविवर्तनचातुरीमिव विवृण्वन्तम् ,
अविस्तीर्णोरस्कम् , आयतकन्धरम् , अतिस्थूलजघनभागम् ,

अनुत्कटकर्णकोशम् , आम्रफलसदृशाण्डम् , आलोलवालप-
ल्लवम् , अतिकठोरखुरमण्डलम् , आयतनिर्मासमुखम् , परि-
चितनववीथीविहारवैचित्र्यम् , पञ्चसु धारास्वपि प्रकटित-
शिक्षाप्रागल्भ्यम् , हेरम्बमिव सदाखुरचितगतिम् , गोष्ठीबन्ध-
मिव मुखरकविकान्तम् , योगिनमिव जन्यहितम् , परमं-
श्वरमिव भस्मधवलविग्रहम् , जनार्दनमिव धृतदेवमणिम् ,
पयोमुचमिव प्रकटितधारापतनम् , आबद्धकनकपर्याणम् , अ-
खिलभुवनैकरत्नमश्वर्यमारुरोह ॥

ततः परिसरवर्तिभिरुत्तुङ्गतुरङ्गमाधिरूढैरपरिमितरत्नाभर-
णभूषितैरनेकै राजकुमारैरनुक्षणक्रियमाणजयजीवशब्दः , कन-
ककुम्भमुखोज्झितहिमजलशमितपरागाम् , उल्लसितमणितोरण-
मनाथाम् , आबद्धकेतननिकरालंकृतराजमार्गाम् , अविरतप्र-
हतप्रङ्गलवाद्यघोषमुखराम् , उज्जृम्भितकालागरूपमण्डलाम् ,
आनन्दनृत्तचलितवारयुवतिमणिभूषणझणात्कारमुखरामात्मा-
यां पुरीमाससाद ॥

दर्शनकुतूहलिनीभिः सौधशिखराधिरूढाभिरवशहृदयाभि-
पौरयुवतिभिर्विस्मयस्तिमिततारकैर्निमेषनिःस्पृहैर्लोचनाञ्जलि-
भिर्निर्भरनिपीयमानकान्तिपूरः , प्रतीहारवर्गपरुषहुंकारभयप-
लायितैर्दूरतः स्थितैश्चिरदर्शनसंजातकौतुकैः पौरजनैः प्रणम्य-

मानः, विहितपरिष्कारम्, आहितमङ्गलोपचारमहनीयम्,
भरलरत्नराशिप्रभाभासुरम्, उल्लसितकर्पूरदीपकालिकाकला-
पम्, ऐश्वर्यसंपूर्णमात्मभवनमाससाद ॥

१. ततः समरगृहीतान्पार्थिवांश्चिरविग्रहितावरोधाननुकम्प्य
पुनरपि संपदा संयोज्य, स्वपदगामिनश्चक्रे । असौ पुनरेकनग-
रनिर्विशेषमशेषमवन् अवनिचक्रम, शशितपनकिरणागोचरं
चक्रवालगिरेरपरमपि भागमवदातयन् यशोभिः, अश्रान्तज्व-
लितेन निर्वासितपरिपन्थिनृपपतङ्ग प्रचयेन प्रतापप्रदीपेन भा-
सयन्भुवनभवनोदरम्, अनवरतपातितैर्दानाम्बुभिः परुषक-
लियुगधर्मशोषितं धर्मद्रुममाह्लादयन्, अनुभावपराक्रमाभ्या
जगति दैवजपौरुषोपप्लवं लपयन्, निजकुक्कुदैनैकेनातप-
त्रेण छायावतीः सकलाः प्रजाः वितन्वन, स्वचरितेन पुण्येन
कुनृपतिसंपर्कदूषितां पावयन्पृथिवीम्, गान्धर्वविद्यापारद्वैश्रजां
विश्रावसुनिभानां गायकानां निरवद्यवीणातोदनिनैदानुमृ-
तानि अमृतरसस्यन्दानि गीतानि निर्विशन्, अनुपमलाघण्य-
साराभिरनुकृतलक्ष्मीविभ्रमाभिरङ्गनाभिः सफल्यन्यौवनम्,
सरसकविकाव्यश्रवणभूषणेन कर्णौ प्रतिदिनमलंकुर्वन्, आन-
न्दस्य परा कोटिमवाप्य सर्वोत्कर्षेण वर्तमानः, साक्षाद्दक्ष्मी
समुच्चार्यमाणजयशब्दः, विश्वविश्रंभगपाल्मैलिमालायकरः ।

न्दसुरभितचरणारविन्दो जयति विश्वाधिकविभवो वेमभू-
पालः ॥

प्रतिकविभेदनबाणः कवितातरुगहनविहरणमयूरः ।

सहृदयलोकसुबन्धुर्जयति श्रीभट्टबाणकविराजः ॥

जयति कविभट्टबाणे दधति कविमन्यभावमन्येऽपि ।

प्रद्योतयति रवौ द्यां खद्योताख्या न किंनु कीटमणेः ॥

सुगुणालंकृतिसुभगा फणितिरियं भट्टबाण भवदीया ।

अधरयति विधुतनखमुखमुखरितवीणानिनादमाधुर्यम् ॥

गाथास्ताथागता वो दधतु वितथतां तार्किकास्तत्त्वविद्भिः

सत्त्वा सत्रासमाधुं फणिभणितिजुषो वः कृतं प्रक्रियाभिः ।

भूम्नां साहित्यसीमामधिभुवि भुवने वामने भट्टबाणे

दीन्यत्यस्मिन्कवीन्द्रे जहित जहित भोः कद्वदा विद्वदास्थाम् ॥

इति श्रीगद्यकविसार्वभौमस्य वत्सकुलतिलकस्य

महाकवेरभिनवभट्टबाणस्य कृतौ

श्रीवेमभूपालचरिते

चतुर्थोच्छ्वासः ॥



